




NAZEER SONS PUBLISHERS

# دیوانہ گرنہیس سے تو

کشمیریاں کے پور

ظفر و مزاج



# دیوانہ گرنہیں ہے تو

(طنز و مزاح)

کنہیا لال کپور

**نذیر سنز پبلشرز**

40 اے اردو بازار لاہور فون: 042-37123219

[info@nazeersons.com](mailto:info@nazeersons.com)

بانی ادارہ: نذیر سنز پبلشرز

والد محترم نذیر حسین 1941 - 2005

اللہ تعالیٰ آپ پر اپنی رحمتیں نازل فرمائے۔ آمین

2014

تحسین حسین، محمد شہزاد، محمد عمران  
نے نذیر سنز پبلشرز لاہور سے شائع کی  
گنج شکر پرنٹرز۔ لاہور

**نذیر سنز پبلشرز**

40 اے اردو بازار لاہور فون: 042-37123219

info@nazeersons.com

## تعارف

کنہیا لال کپور کا شمار برصغیر پاک و ہند کے ان ممتاز طنز و مزاح نگاروں میں ہوتا ہے جنہوں نے اپنی مزاحیہ تحریروں کے ذریعے طنز و مزاح کی نئی نئی جہتیں دریافت کیں۔ ان کی تحریروں میں معاشرے میں پائی جانے والی سماجی برائیوں کے بارے میں بڑے دلگداز، دلنشین، منفرد اور اچھوتے انداز میں نشاندہی کی گئی ہے۔ اور اس ضمن میں انہوں نے اپنی تحریروں میں نہ صرف سماجی برائیوں کی نشاندہی کی ہے بلکہ انہیں تنقیدی نگاہ سے دیکھتے ہوئے بڑی بے دردی اور ہنرمندی کے ساتھ شدید چوٹیں بھی کی ہیں۔ ان کی کہانیوں کو پڑھتے ہوئے ایک سنجیدہ قاری بھی اپنی بے اختیار ہنسی پر قابو نہیں رکھ سکتا۔ اگرچہ ان کی کہانیوں میں کہیں بھی گہرائی کا عنصر نظر نہیں آتا تاہم معاشرے میں پائی جانے والی برائیوں کی حقیقتیں نمایاں طور پر نظر آتی ہیں۔ ان کی تحریر میں شگفتگی کے علاوہ کئی ایسی چیزیں بھی مل جاتی ہیں جو سب کی سب کام کی چیزیں ہیں۔ انہی چیزوں کو سامنے رکھتے ہوئے کنہیا لال کپور نے آنے والے مزاح نگاروں کو نئی راہوں پر چلنے کا سلیقہ بتلایا ہے۔

آج ہم جس دور سے گزر رہے ہیں اس کا تقاضا یہ ہے کہ خود کو زندگی کے جمیلوں سے آزاد کر کے چند گھنٹوں کے لیے کنہیا لال پور کی کہانیاں پڑھیں اس سے کم از کم یہ ہوگا کہ آپ کا وہ دن بہت اچھا گزرے گا اور آپ آئندہ کے لیے بھی کنہیا لال پور کو پڑھے بغیر نہیں رہ سکیں گے۔

کنہیا لال پور کی طنزیہ، مزاحیہ کہانیوں میں جو ثقافت، کاٹ، نشتریت اور وسعت پائی جاتی ہے وہ شاید اردو کے کسی دوسرے طنز نگار کے ہاں ملنا مشکل امر ہے جو قارئینِ نظرِ افت کے عصر کو پسند کرتے ہیں کنہیا لال پور کی تحریروں کو پڑھ کر ان کی امتگیں مزید جوان ہو جائیں گی اور مسرت و شادمانی ان کی زندگی کا حصہ بن جائے گی۔



## فہرست

صفحہ نمبر	مضامین	صفحہ نمبر	مضامین
97	ادبی مشیر	3	تعارف
103	دوست رہنا فلسفی	7	ہدیہ عقیدت
105	جنگ کی برکتیں	14	کلاؤ تاش عرف ستیاناس
108	واقفیت	38	دانت نکلوانا
114	نٹ راج	42	دیوانہ گر نہیں ہے تو.....
118	پریس کانفرنس	46	ہندوستان دیکھئے
123	کہتے ہیں جس کو عشق		میں دیکھو کے لیے کس طرح
126	خارستان	52	لکھتا ہوں
129	پھر لکھئے	56	جانا حاتم طائی کا اسنو میں کی تلاش میں
137	جہاں گرد	63	مشاغل
142	انکم ٹیکس والے	68	چند ارے
146	چنیا گھر	76	مجھے میرے بزرگوں سے بچاؤ
149	عاج	79	تقریبوں میں شرکت
153	عمر یوں گزرتی گئی	84	مسٹر ڈالر
		91	کہ بچپانی ہوئی سو صرت بھی.....

181	ایک لیلیٰ ہزار مجنوں	159	خود کشی
185	آغا خنجر	163	بے تکلفی
189	کسی طرح خوش رکھا جاسکتا ہے؟	166	فریادی
191	شوہر کو!	170	کلکتے کا ذکر
194	حاذق صاحب	174	عورت، محبت زندگی، انسان
197	ریٹائرڈ لوگ	177	صداقت

## ہدیہ عقیدت

بات معمولی ہے لیکن اب اس کا کیا کیا جائے کہ کبھی کبھی معمولی بات پر بھی گھر میں جھگڑا ہو جاتا ہے۔ آج صبح ایک نووارد مجھے ایک تربوز پیش کرنے آیا تھا۔ میں نے شکر یہ کے ساتھ اسے قبول کرنے سے انکار کر دیا۔ اب اسی بات پر ایک گھنٹہ سے اہلیہ محترمہ سے بحث چل رہی ہے۔ محترمہ کا خیال ہے کہ میں نے یہ تحفہ واپس کر کے اپنے ایک مداح کی دل شکنی کی ہے۔ لاکھ سمجھانے کی کوشش کرتا ہوں کہ ایسے تحفے مہنگے پڑتے ہیں لیکن محترمہ ہیں کہ مانتی ہی نہیں۔ اب انہیں کون بتائے کہ دودھ کا جلا چھاچھ کو پھونک پھونک کر پیتا ہے۔

زیادہ عرصہ نہیں گزرا، یہی کوئی ایک سال کی بات ہے کہ اسی طرح ایک نوجوان تشریف لائے۔ میں اس وقت ایک ناول پڑھ رہا تھا۔

”کیا میں اندر آ سکتا ہوں؟“ انہوں نے اندر داخل ہونے کے بعد پوچھا۔ ”تشریف لے آئیے۔“ میں نے آہستہ سے کہا۔

”وہ تو میں لے ہی آیا ہوں۔“ انہوں نے کرسی پر بیٹھتے ہوئے فرمایا۔

”معاف کیجئے گا۔ آپ مجھے نہیں جانتے۔ جان بھی کیسے سکتے ہیں جب کہ یہ ہماری پہلی ملاقات ہے۔ خاکسار کو شمس نظامی کہتے ہیں اور بندہ آپ کا غائبانہ مداح ہے۔ بہت دنوں سے سوچ رہا تھا کہ آپ سے شرفِ نیاز حاصل کیا جائے لیکن کبھی فرصت ہی نہیں ملی۔ خاکسار نے آپ کی لکھی ہوئی تمام کتابیں پڑھی ہیں اور بندے کی رائے ہے کہ ٹیگور اور پریم چند کے بعد آپ ہندوستان کے سب سے بڑے ادیب، شاعر اور افسانہ نویس ہیں۔

”آپ کی ذرہ نوازی ہے ورنہ میں کیا ہوں۔“ میں نے کسرِ نفسی سے کام لیتے ہوئے کہا۔

”کہتے کیسے تشریف لائے؟“

”بس یونہی آپ سے ملاقات کرنے اور آپ جانتے ہیں کہ ع

تقریب کچھ تو بہر ملاقات چاہیے

اس لیے آپ کی خدمت میں ایک ناچیز ہدیہ عقیدت پیش کرنا چاہتا ہوں۔“

یہ کہہ کر انہوں نے اپنے تھیلے سے ایک بہت وزنی ”سردہ“ نکالا۔ اور کہا۔ ”یہ کامل کا سردہ



ہے۔ خاص آپ کے لیے کابل سے منگوایا ہے، میں چاہتا ہوں کہ یہ سالم کا سالم آپ خود کھائیں۔  
بخدا مجھے بہت خوشی ہوگی، میں محسوس کروں گا، جیسے یہ سردہ آپ نہیں کھا رہے ہیں کھا رہا ہوں۔“

”آپ نے خواہ مخواہ تکلف کیا۔ اس کی کیا ضرورت تھی؟“

”نہیں نہیں۔ بالکل نہیں۔ سردہ ہی ہے امرود تو نہیں۔“

”نظام شمسی صاحب!“

میں نے ہنستے ہوئے کہا۔ ”یہ امرود کی بات بھی خوب رہی۔ کہاں سردہ اور کہاں امرود۔“  
’جی معاف کیجئے۔ میرا نام نظام شمسی نہیں، شمس نظامی ہے۔ میں ہمیشہ بڑی چیز کا مقابلہ  
چھوٹی چیز سے کرتا ہوں۔ یہ میری عادت ہے۔ ابھی کل میرے ایک دوست کہنے لگے کہ انہیں  
ٹائیفاڈ ہو گیا ہے۔ میں نے برجستہ کہا۔ میاں گھبراتے کیوں ہو۔ ٹائیفاڈ ہی ہے زکام تو نہیں۔  
ہی ہی ہی۔ کہئے کیسی رہی۔ آپ تو ادیب ہیں۔ داد دیجئے نا اس جزا جیہ فقرے کی۔“

”کیا بات ہے واللہ۔ آپ نے نہایت اچھوتی بات کہی۔“

”آداب عرض!“

”اچھا تو نظام شمسی۔ اوہ معاف کیجئے۔ شمس نظامی صاحب! آپ شغل کیا فرماتے ہیں؟“  
”کوئی خاص شغل نہیں۔ میرا مطلب ہے۔ مستقل شغل نہیں۔ طرح طرح کے پاڑ بیلتا  
رہتا ہوں۔ کسی زمانے میں معلم تھا۔ پھر چھوٹا سا ہوٹل کھول لیا۔ ہوٹل نہ چلا تو چڑے کا بیوپار  
شروع کر دیا۔ اس میں خاص فائدہ نہیں ہوا۔ آج کل تو ایک لائڈری کھول رکھی ہے۔ اسے بھی  
جلد بند کرنے کا ارادہ ہے۔ پھر کبھی مفصل عرض کروں گا۔ اب اجازت دیجئے۔ آداب عرض“

وہ تشریف لے گئے اور میں سوچنے لگا۔ عجیب قماش کے انسان سے پالا پڑا ہے۔ یا تو بہت  
سادہ لوح واقع ہوا ہے یا بہت چالاک۔ ممکن ہے اسے ادب سے شغف ہو۔ یہ بھی ہو سکتا ہے کہ  
بے چارے کے دماغ کی ایک آدھ چول ڈھیلی ہو۔ بہر حال ابھی کچھ کہا نہیں جا سکتا۔ اہلیہ محترمہ  
سے جب سردے کا ذکر کیا تو ان کی باچھیں کھل گئیں۔ کہنے لگیں۔

”شکر ہے۔ اتنی مدت کے بعد آپ کو ایک کام کا مداح ملا۔ ورنہ بیشتر تو ایسے ملے کہ گھر کو  
ہوٹل سمجھ کر تین تین دن ضیافتیں اڑائیں اور رخصت ہوتے وقت کرایہ ریل بھی آپ ہی سے  
طلب کیا ہے۔“

”نہیں نہیں۔ آپ مبالغہ سے کام لے رہی ہیں۔ میرے مداح ایسے نہیں ہیں۔ یاد ہے وہ راجیش۔“

”ہاں ہاں یاد ہے۔“ محترمہ نے چمک کر فرمایا۔ ”وہی جو کہتا تھا کہ آپ کو فلم کمپنی میں ملازمت دلوا دوں گا۔“

میں اپنی رسٹ وراچ کے بارے میں سوچ کر خاموش ہو گیا جو وہ مجھ سے مانگ لے گئے تھے۔

دو ایک دن کے بعد شمس نظامی صاحب پھر تشریف لائے اور کمرے میں داخل ہوتے ہی کہنے لگے۔ ”اٹا خاہ خوب ملے۔ جلدی سے تیار ہو جائیے، فرسٹ شو شروع ہونے والا ہے۔“

میں نے پوچھا۔ ”قبلہ بات کیا ہے؟“

ایک بلند قہقہہ لگا کر فرمایا ”بات بالکل صاف ہے۔ میرے پاس سینما کے دو پاس ہیں۔ فرسٹ کلاس کے۔ وہ کرشنا کیز کے مینجر ہیں نالالہ شہو دیال، آپ شاید انہیں نہیں جانتے۔ آدمی شریف ہیں۔ کپڑے میری ہی لائڈری سے دھلواتے ہیں۔ میں ایک آدھ کپڑا مفت دھلوا دیتا ہوں اور وہ کبھی کبھار سینما کے پاس بھیج دیتے ہیں۔ خیر اب جلدی کیجیے، کہیں فلم شروع نہ ہو جائے۔“

میں کپڑے پہن کر تیار ہو گیا اور وہ مجھے کشاں کشاں کرشنا کیز لے گئے۔ کوئی سنٹ فلم تھی۔ مار دھاڑ۔ جو تم پیزار۔ اچھل کود سے بھر پور، مجھے خاک لطف نہ آیا۔ لیکن شمس صاحب ہر سین پر کرسی سے اچھل اچھل کر داد دیتے رہے۔ فلم دیکھنے کی بجائے میں شمس صاحب کی حرکتوں سے محظوظ ہوتا رہا۔ فلم ختم ہونے کے بعد شمس صاحب نے کہا۔

”آپ کو جب بھی سینما جانا ہو مجھے کہلوا بھیجے گا۔ میں فری پاس کا انتظام کر دوں گا۔“

شمس صاحب کا شکر یہ ادا کر کے جب میں گھر لوٹا تو ایک بار پھر سوچنے لگا کہ شمس صاحب بڑے عجیب آدمی ہیں۔ اب دیکھئے تا بیٹھے بٹھائے کیا سوچھی کہ مجھے سنٹ فلم دکھانے لے گئے۔

ابلیہ سے جب اس واقعہ کو ذکر کیا تو انہوں نے کہا۔ ”بھلے آدمی معلوم ہوتے ہیں۔ معلوم ہوتا ہے۔ آپ سے بے پناہ عقیدت ہے ورنہ آج کل کون کسی کا پوچھتا ہے۔“

کوئی دو ہفتے کے بعد شمس صاحب ایک دن یک لخت وارد ہوئے اور آتے ہی کہنے لگے۔

”ایک ضروری کام سے آیا ہوں۔ اگر آپ تھوڑی سی مدد کریں تو کام بن سکتا ہے۔“

”فرمائیے۔“ میں نے کہا۔

”میرا ایک بہنوئی دو سال سے بیکار ہے۔ وہ میرے ہاں ہی ٹھہرا ہوا ہے۔ ایف اے فیل ہے۔ تھوڑا بہت ٹائپ کرنا بھی جانتا ہے۔ ڈپٹی کمشنر کے دفتر میں ایک ٹائپسٹ کی آسامی خالی ہوئی ہے، اگر آپ ڈپٹی کمشنر صاحب سے کہہ دیں.....“

”لیکن شمس صاحب میری تو ڈپٹی کمشنر صاحب سے کوئی واقفیت ہی نہیں ورنہ.....“

”اجی رہنے دیجئے۔“ انہوں نے میری بات کاٹ کر کہا ”بھلا آپ کو کون نہیں جانتا۔ اتنے بڑے ادیب۔ اتنے مشہور شاعر۔ اور پھر وہ ڈپٹی کمشنر ہے کوئی تحصیلدار تو نہیں۔ آپ ایک بار کہیں تو سہی۔“

بہتر! انہیں سمجھایا کہ میں نے آج تک کسی کی سفارش نہیں کی۔ اور اگر کبھی کی ہے تو کام نہیں بنا۔ لیکن وہ کچھ اس طرح مصر ہوئے کہ محض ٹالنے کی خاطر میں نے کہا۔ ”اچھا ان سے کہہ دوں گا۔“

دس پندرہ دن کے بعد شمس صاحب سے سربراہ ملاقات ہوئی۔ بہت خوش نظر آتے تھے، کہنے لگے۔ ”دیکھا میں نہ کہتا تھا کہ آپ کے کہنے سے کام بن جائے گا۔ صاحب نے میرے بہنوئی کو ملازم رکھ لیا حالانکہ ڈیڑھ سو امیدوار تھے..... بہت بہت شکریہ۔“

حالانکہ میں نے ڈپٹی کمشنر سے ذکر تک نہیں کیا تھا۔ لیکن یہ سوچتے ہوئے کہ شمس صاحب مفت میں میرا احسان مان رہے ہیں۔ میں نے بھی رسمی طور پر کہہ دیا۔

”نہیں شمس صاحب! شکریہ کی کیا بات ہے۔ وہ میرا فرض تھا۔“

”دوبارہ شکریہ۔“ شمس صاحب نے کہا۔ ”ہاں اگر کوئی گرم کپڑا دھلوانا ہو تو لانڈری میں بھجوا دیجئے گا۔“

اس کے بعد شمس صاحب کافی عرصے تک نہ ملے۔ ایک اتوار کو جب میں حجامت بنا رہا تھا۔ وہ چپکے سے کمرے میں داخل ہوئے اور کہنے لگا۔

”قبلہ غضب ہو گیا۔“

میں نے گھبرا کر پوچھا۔ ”معاملہ کیا ہے؟“

”بھئی کچھ نہ پوچھئے۔“

”پھر بھی۔“

”وہ جو میرے بہنوئی تھے۔ یاد ہے نا، جنہیں آپ نے ملازمت دلوائی تھی۔ ان سے ایک بڑی عجیب حرکت سرزد ہو گئی۔“

”کیا مطلب؟“

”انہوں نے دفتر سے ایک ٹائپ مشین چرائی۔ گرفتار کر لیے گئے۔ اب وہ حوالات میں ہیں، عجیب مصیبت میں پھنس گیا ہوں۔ اگر آپ کچھ کرم فرمائی کریں۔“

”لیکن شمس صاحب، میں اس معاملے میں کیا کر سکتا ہوں؟“

”آپ سب کچھ کر سکتے ہیں۔ ذرا تھانیدار صاحب سے کہہ دیجئے کہ معاملہ رفع دفع کر دیں۔“

”لیکن میں تھانیدار صاحب کو بالکل نہیں جانتا۔“

”کوئی بات نہیں، وہ آپ کو ضرور جانتے ہوں گے۔ بھلا یہ کیسے ممکن ہو سکتا ہے کہ آپ

جیسے عظیم شاعر اور مشہور ادیب کو نہ جانتے ہوں۔“

”اچھا جلدی کیجئے۔ اٹھئے، وقت بہت تھوڑا ہے۔“

”لیکن قبلہ میں سچ کہتا ہوں۔ میری ان سے بالکل رسم و راہ نہیں۔“

”کوئی بات نہیں۔ میں آپ کا تعارف کرادوں گا۔“

”ہاں، ذرا وہ“ ماہ تاباں ” کا پرچہ ساتھ لیتے چلئے۔ وہی جس میں آپ کی وہ غزل چھپی

ہے۔ میرے انکار کرنے کے باوجود شمس صاحب مجھے تھانیدار صاحب کے پاس لے گئے اور میرا تعارف کراتے ہوئے کہنے لگے۔

”جناب شجر و ہلوی سے ملئے۔ آپ اس دور کے سب سے بڑے شاعر، ادیب اور ناولسٹ

ہیں۔ آپ نے ان کا نام ضرور سنا ہوگا۔

تھانیدار صاحب نے نہایت بے اعتنائی کے ساتھ کہا۔“

”میں نے تو نہیں سنا۔“

”نام نہیں سنا تو آپ نے ان کا کالم ضرور سنا ہوگا۔ مشاعروں میں تو آپ ضرور جانتے

ہوں گے۔“

”جی نہیں“ مجھ اپنے کام سے فرصت ہی کب ملتی ہے کہ مشاعروں میں وقت ضائع کروں۔“

”تو آپ رسائل تو ضرور پڑھتے ہوں گے“ ماہ تاباں ” میں اکثر ان کی غزلیں شائع ہوتی ہیں۔“

”میں ”ماہ تاباں“ نہیں پڑھتا۔“

”خیر کوئی بات نہیں۔“ شمس صاحب نے مایوس نہ ہوتے ہوئے کہا.....

”بہر حال اس سے شجر صاحب کی عظمت میں کوئی فرق نہیں پڑتا۔ آپ مانے ہوئے

ادیب ہیں۔“

”پھر؟.....“ تھانیدار صاحب نے اسی بے رخی سے کہا۔

”یہ آپ سے کچھ کہنا چاہتے ہیں۔“

”کیا کہنا چاہتے ہیں؟“

”اکیلے میں کچھ عرض کریں گے۔“

”اچھا تو آپ باہر تشریف لے جائیں۔“

شمس صاحب باہر چلے گئے۔ میں نے تھانیدار صاحب کے پر جلال چہرے سے مرعوب ہو کر نوٹے پھوٹے الفاظ میں شمس صاحب کے بہنوئی کے متعلق کچھ کہا۔ تھانیدار صاحب بہت ناراض ہوئے اور فرمانے لگے کہ پڑھے لکھے آدمیوں کو مجرموں کی سفارش نہیں کرنی چاہیے۔ بات ٹھیک تھی۔ میں ان سے معذرت کر کے باہر آ گیا۔ شمس صاحب نے گھبرائی ہوئی آواز میں پوچھا۔ ”کچھ بنا؟“

”میں نے انہیں مبہم الفاظ میں تسلی دیتے ہوئے کہا۔ ”کچھ نہ کچھ ہو ہی جائے گا۔“

ایک مہینے کے بعد کچھ نہ کچھ یہ ہوا کہ ان کے بہنوئی کو ایک سال قید با مشقت ہو گئی۔ اس کے بعد شمس صاحب کا آنا جانا کچھ کم ہو گیا۔

میں نے اطمینان کا سانس لیا کہ اب وہ مجھے کبھی سفارش کرنے کے لیے نہیں لے جائیں گے۔ ایک دن صبح کا اخبار پڑھ رہا تھا کہ اچانک نظر ایک سرخی پر پڑی۔ لکھا تھا ”شمس لائڈری پر چھاپے۔“ خبر پڑھنے پر پتا چلا کہ پولیس نے کل رات شمس لائڈری پر چھاپہ مارا اور چوری کا مال برآمد کیا۔ اور شمس صاحب کے نوکر کو گرفتار کر لیا گیا۔ شمس صاحب روپوش ہیں۔ یہ خبر پڑھ کر حیرانی ہوئی دل نے کہا، شمس صاحب آدمی تو ایسے معلوم نہیں ہوتے۔ خدا جانے یہ کیا بات ہے۔ اہلیہ سے ذکر کیا تو انہوں نے بھی یہی کہا کہ پولیس کو ضرور کوئی غلط فہمی ہوئی ہے۔

اس واقعہ کے دو تین دن بعد شمس صاحب شام کے وقت میرے گھر آئے۔ نہایت

گھبرائے ہوئے معلوم ہوئے تھے۔ چہرے پر ہوائیاں اڑ رہی تھیں۔ لڑکھرائی ہوئی آواز میں مجھے مخاطب کرتے ہوئے کہنے لگے۔ ”قبلہ شجر صاحب، سخت وقت آن پڑا ہے۔ مدد کیجئے۔“

”لیکن یہ سلسلہ کیا ہے؟“ میں نے پوچھا۔

”بات تو کچھ بھی نہیں۔“ انہوں نے رازدارانہ لہجے میں کہا۔ ”میرا ایک دوست غلطی سے کسی کی سائیکل اٹھا لیا اور اسے میری لائٹری میں رکھ گیا۔ کسی نے پولیس کو خبر کر دی اور مفت میں میں پھنس گیا۔“

”مگر وہ آپ کا دوست کہاں ہے؟“

”لاپتا ہے۔“

”تو پھر؟“

”شک مجھ پر کیا جا رہا ہے۔ میں دو تین دن ادھر ادھر ہو گیا تھا۔ لیکن پھر سوچا کہ بکری کی ماں کب تک خیر منائے گی۔ سوچا کیوں نہ خود ہی اپنے آپ کو پیش کر دوں۔“

”تو کر دیجئے۔ ہرج ہی کیا ہے؟“

”لیکن ایک ضمانتی کی ضرورت ہے۔“

”کسی دوست سے کہہ دیجئے کہ آپ کی ضمانت۔“

”یہی تو مصیبت ہے۔ کوئی دوست ضمانت دینے کو تیار نہیں۔“

”عجیب بات ہے۔“

”دو ایک لمحے ٹمس صاحب چپ رہے۔ پھر ایک لخت میری طرف دیکھتے ہوئے کہنے لگے۔“

”آپ میری ضمانت کیوں نہیں دے دیتے۔ صرف ایک ہزار کی ہی تو بات ہے۔ اور پھر

میں ایسا آدمی تو ہوں نہیں کہ آپ کو کسی قسم کا خدشہ ہو۔“

”وہ تو ٹھیک ہے لیکن میں اس جھگڑے میں پڑنا نہیں چاہتا۔“

”دیکھئے۔“ انہوں نے گڑگڑا کر کہا۔ ”اتنے سنگدل نہ بنئے، میری عزت کا معاملہ ہے اور

پھر..... اور پھر آپ پر تو میرا خاص حق بھی ہے۔“

ٹمس صاحب سے کوئی آدھ گھنٹہ بحث کرتا رہا کہ مجھے معذور سمجھیں۔ لیکن وہ کسی طرح بھی

مجھے بخشنے پر رضامند نہ ہوئے۔ آخر یہ سمجھتے ہوئے کہ صرف ایک ہزار کی ضمانت ہے۔ میں رضا مند ہو گیا۔

ضمانت دے دی گئی اور شمس صاحب کو پندرہ تاریخ کو عدالت میں حاضر ہونے کا حکم دیا گیا۔ پندرہ تاریخ ابھی دور تھی۔ اس اثناء میں شمس صاحب دو تین بار میرا شکر یہ ادا کرنے آئے۔ ایک دن باتوں باتوں میں انہوں نے بتایا کہ لائڈری کا کام کچھ منافع بخش ثابت نہیں ہوا، اس لیے انہوں نے لائڈری فروخت کر دی۔ اب بیکری کھولنے کا خیال ہے۔

پندرہ تاریخ کی صبح کو میں شمس صاحب کے گھر گیا۔ انہیں یاد دلانے کے لیے کہ آج عدالت میں ان کی پیشی ہے۔ وہاں جا کر معلوم ہوا کہ کل رات شمس صاحب شہر چھوڑ کر چلے گئے۔ ان کے دوستوں اور واقف کاروں سے پوچھا کہ وہ کہاں گئے۔ کوئی پتا نہ چلا۔ نتیجہ یہ ہوا کہ بیٹھے بیٹھائے ایک ہزار کی چپت لگ گئی۔ قصور اپنا ہی تھا۔ اس لیے مصلحتاً اہلیہ محترمہ سے ان کا ذکر نہ کیا۔

وہ دن اور آج کا دن۔ میں ایسے مباحوں سے بہت گھبراتا ہوں جو خفیہ تحائف لے کر مجھ سے ملنے آتے ہیں۔ یقیناً آپ اب سمجھ گئے ہوں گے کہ میں نے اپنے نئے مباح کا تربوز کس لیے واپس کر دیا۔ خیر آپ تو سمجھ دار ہیں۔ لیکن مصیبت یہ ہے کہ اہلیہ محترمہ کو کون سمجھائے۔

☆☆☆

## کلاؤناش عرف ستیاناس

کردار

..... پروڈیوسر	سیٹھ دمزی پرشاد
..... ڈائریکٹر	دھوم کیتو
..... ہیرو	گھسینارام
..... ہیروئن	شدکار بیگم
..... افسانہ نویس	مرزا بوڑم بیگ
..... شاعر	سرگم شکار پوری

پہلا منظر: سیٹھ دمڑی پرشاد کا کمرہ

(سیٹھ دمڑی پرشاد اخبار پڑھ رہے ہیں۔ دھوم کیتو داخل ہوتا ہے)

دھوم کیتو: نمستے سیٹھ صاحب!

دمڑی پرشاد: (اخبار سے نظریں اٹھا کر بڑی بے رخی سے) نمستے۔

دھوم کیتو: مجھے پہچانا، سیٹھ دمڑی پرشاد جی؟

دمڑی پرشاد: (سر کو ہجلائے) ایسا معلوم ہوتا ہے کہ آپ کو کہیں دیکھا ہے۔

دھوم کیتو: (ہنس کر) واہ سیٹھ صاحب۔ اتنی جلدی بھول گئے؟

اجی میں وہی دھوم کیتو ہوں دھوم کیتو۔ میں آپ کے محلے میں چنازور گرم بیچا کرتا تھا۔ یاد ہے۔

چنا چم چم بولے بابو کھانے کو منہ کھولے

چنا کھاتے سب بنگالی جن کی دھوتی ڈھیلی ڈھالی

چنازور گرم بابو۔ میں لایا مزید ارچنازور گرم

دمڑی پرشاد: (پہچانتے ہوئے) اوہ! دھوم کیتو! ابھی خوب ہے، کہو چنازور گرم کا کیا حال ہے؟

دھوم کیتو: اجی چنازور گرم کو گولی ماریے۔ اب تو آپ کی دعا سے بندہ فلم لائن میں ہے۔

دمڑی پرشاد: فلم لائن میں چنازور گرم بیچتے ہو کیا؟

دھوم کیتو: جی نہیں۔ بندہ فلمیں ڈائریکٹ کرتا ہے۔ یعنی بندہ فلم ڈائریکٹر.....

دمڑی پرشاد: (حیرانی سے) فلم ڈائریکٹر! لیکن تم فلم ڈائریکٹر کیسے بن گئے۔

دھوم کیتو: دیکھئے چنازور گرم بیچ کر جب تنگ آ گیا تو میں ایک تھیٹر میں گھنٹی بجانے پر ملازم

ہو گیا۔ اس کے بعد رفتہ رفتہ اسی تھیٹر میں پردے کھینچنے لگا۔ وہاں سے جو ترقی کی تو

دیواروں پر فلموں کے اشتہار لگانے لگا۔ پھر ایک فلم سٹوڈیو کا دربان بن گیا۔ اب

کی بار جو چھلانگ لگائی تو اپنے کو اچھا خاصا ڈائریکٹر پایا۔

دمڑی پرشاد: خوب خوب۔ بہت خوب تم نے تو واقعی کمال کر دیا۔ اچھا یہ کہو کہ تم نے کوئی فلم بھی

ڈائریکٹ کی یا نہیں؟

دھوم کیتو: فلموں کی کچھ نہ پوچھئے۔ بس یہ سمجھ لیجئے کہ کوئی ہی کام کی فلم ہوگی جو میں نے



ڈائریکٹ نہیں کی۔

”پان کا یکہ“ میں نے ڈائریکٹ کی۔

”حکم کی بیگم“ کا میں خالق ہوں۔

”اینٹ کا بادشاہ“ بھی خاکسار نے بنایا۔ اور ان دنوں ”چڑیا کا غلام“ فلمانے کی فکر میں ہوں۔“

دمڑی پرشاد: خوب۔ خوب تو یوں کہئے کہ آپ نے قریب قریب ساری کی ساری تاش ہی فلمادی ایسا معلوم ہوتا ہے آپ کافی پتے باز ہیں۔

دھوم کیتو: آپ کی نوازش ہے، ورنہ بندہ کس قابل ہے۔

دمڑی پرشاد: اچھا یہ کہئے فلم انڈسٹری میں منافع کی کیا گنجائش ہے۔

دھوم کیتو: گنجائش ہی گنجائش! سینٹھ صاحب! فلم انڈسٹری تو سونے کی کان ہے۔ پانچ لاکھ

لگاؤ دس لاکھ کماد۔ دس لاکھ لگاؤ بیس لاکھ کماد۔ بیس لاکھ لگاؤ چالیس لاکھ کماد۔ بس

منٹوں میں ہی وارے نیارے ہو جاتے ہیں۔

دمڑی پرشاد: ہوں! یہ بات ہے؟

دھوم کیتو: جی ہاں! بالکل ٹھیک عرض کر رہا ہوں۔

دمڑی پرشاد: اچھا تو سنو۔ پچھلے دنوں ہم نے مونگ پھلی کے بیو پار میں کافی روپیہ کمایا ہے۔ اگر

ہم ایک فلم بنائیں تو کیسی رہے؟

دھوم کیتو: بس یہ سمجھ لیجئے کہ چھ مہینے کے اندر اندر آپ دمڑی پرشاد سے کروڑی پرشاد بن

جائیں گے۔

دمڑی پرشاد: واقعی؟

دھوم کیتو: اگر یقین نہ آئے تو آئے تو تجربہ کر لیجئے۔

دمڑی پرشاد: اچھا تو زیادہ سے زیادہ سرمایہ کتنا لگے گا؟

دھوم کیتو: تو پھر لائیے ہاتھ۔ کہو تو آج ہی مہورت کر دیں۔

دمڑی پرشاد: لیکن سنوری یعنی کہانی کا کیا ہوگا۔

دھوم کیتو: اس کی فکر نہ کیجئے۔ یہ سب کچھ مجھ پر چھوڑ دیجئے۔ میرے ایک دوست ہیں مرزا

بوڑم بیک۔ ایسی کہانی لکھیں گے کہ بدن کے روکنے کھڑے ہو جائیں گے۔

دمڑی پر شاد: بوڑم بیک! عجیب سا نام ہے۔

دھوم کیتو: نام تو عجیب ہے ہی۔ شکل اس سے بھی زیادہ عجیب ہے۔ بس یوں سمجھ لیجئے کہ ایک دم

نہ صرف بوڑم نظر آتے ہیں بلکہ دراصل ہیں بھی بوڑم ہی۔ ہر لحاظ سے بوڑم، میرا

مطلب ہے کہ جسمانی اور خاندانی لحاظ سے ان کا کوئی نام ہو سکتا ہے تو وہ بوڑم ہے۔

دمڑی پر شاد: اچھا تو کبھی ان سے ملاقات تو کرائیے۔

دھوم کیتو: آج ہی لیجئے۔ میں ابھی ان کو بلوا بھیجتا ہوں۔ پہلی ملاقات ہی میں آپ مان

جائیں گے کہ ہماری فلم کی کہانی بوڑم صاحب کے علاوہ کوئی نہیں لکھ سکتا۔

دمڑی پر شاد: اور ”گانے“ کون لکھے گا۔

دھوم کیتو: گانوں کا بھی انتظام ہو جائے گا۔ میرے ایک دوست ہیں سرگم شکار پوری۔ بخدا

گانے لکھتے ہیں کہ جادو کرتے ہیں۔ بھلا چنگا انسان سنے تو اس پر وجد یعنی وحشت

طاری ہو جائے۔ بس یوں سمجھ لیجئے کہ ایک ایک گانا ایسا ہوگا کہ سارے ہندوستان

میں ایک کہرام مچ جائے گا۔

دمڑی پر شاد: ہیرا اور ہیروئن کے متعلق کیا سوچا ہے؟

دھوم کیتو: ہیرو تو کوئی شخص بھی ہو سکتا ہے۔ اس کے متعلق سوچنا بے کار ہے، اگر کوئی اور نہ ملا تو

خاکسار حاضر ہے۔ ہیروئن کے متعلق عرض ہے کہ ایک لڑکی ہے خدنگا رنگیم۔ سینٹھ صاحب

ذرا نام ملاحظہ فرمائیے۔ خدنگا رنگیم! میں اسے کبھی جانتا تھا خیر ہٹائیے اسے۔ ع

یہ قصہ ہے جب کا کآتش جواں تھا

اب تو صاحب مہینوں ملاقات کی نوبت نہیں آتی۔ میرا خیال ہے کہ ہیروئن کا پارٹ

اسے دیا جائے۔ ایکٹنگ تو وہ بالکل نہیں جانتی لیکن شکل و صورت ایسی پائی ہے کہ

دیکھیں گے تو اسی دم اس پر لٹو ہو جائیں گے۔ اور میری رائے میں ہیروئن میں یہی

ایک خوبی ہونی چاہیے۔ یعنی آدی دیکھے تو فوراً.....

دمڑی پر شاد: مجھے آپ سے بالکل اتفاق ہے۔ لیکن وہ لے گی کیا؟

دھوم کیتو: لینے دینے کی بات چھوڑیے۔ اس کے پاس پر ماتما کا دیا سب کچھ ہے۔ وہ تو محض

شوق کی خاطر یا یوں کہئے کہ میری خاطر یا آرٹ کی خاطر یا ہم سب کی خاطر فلم لائن میں آنا چاہتی ہے۔

دمزی پر شاد: لیکن ہنگامہ بیگم کوئی اچھا نام نہیں۔ کیا اسے بدلانا نہیں جاسکتا؟

دھوم کیتو: کیوں نہیں۔ کیوں نہیں۔ ہنگامہ بیگم کی بجائے آپ اسے کجلا یا بگلا۔ ریوہ یا میوہ۔

رجنی یا جینی۔ کوئی بھی نام دے سکتے ہیں میرے خیال میں اسے کوئی بھی عذر نہ ہوگا۔

دمزی پر شاد: سب سے ضروری بات تو میں نے آپ سے پوچھی ہی نہیں۔

دھوم کیتو: ہاں ہاں فرمائیے۔ ایسی کون سی بات ہے؟

دمزی پر شاد: آپ فلم ڈائرکٹ کرنے کا کیا لیس گے؟

دھوم کیتو: قہقہہ لگا کر) ہا ہا ہا۔ بڑی ضروری بات پوچھی آپ نے! بندہ پرور میں تو ڈر ہی گیا تھا۔

دیکھئے لینے دینے کے متعلق عرض یہ ہے کہ مجھے کچھ بھی دے دیجئے لیکن صرف اتنی

بات کا خیال رکھیے کہ میری اصل تنخواہ اور پہلی تنخواہ میں کافی فرق ہونا چاہیے۔

دمزی پر شاد: میں آپ کا مطلب نہیں سمجھا۔

دھوم کیتو: دیکھئے سیٹھ صاحب۔ فلم لائن میں ہر شخص کی دو تنخواہیں ہوتی ہیں۔ ایک اصلی۔

دوسری پہلی۔ مثال کے طور پر میری اصل تنخواہ تو ہوگی صرف تین سو روپے۔ لیکن

میری پہلی تنخواہ ہوگی تین ہزار۔ سمجھے آپ اس سکتے کو؟

دمزی پر شاد: بالکل۔ بالکل مجھے منظور ہے۔ آپ آج ہی سے فلم کی تیاری شروع کر دیجئے۔

دوسرا منظر

(مرزا بوڑم بیگ کا کمرہ)

(دھوم کیتو اور بوڑم بیگ ایک بیچ پر بیٹھے ہوئے ہیں)

دھوم کیتو: (قہقہہ لگا کر) ہاتھ لاؤ استاد بوڑم۔ ایسی مرغی پھنسی ہے کہ دارے نیارے ہو

جائیں گے۔

بوڑم بیگ: لیکن یہ سیٹھ دمزی پر شاد ہیں کون؟ میں نے تو ان کا نام پہلی بار سنا ہے۔

دھوم کیتو: کیا بتاؤں۔ بس یوں سمجھ لیجئے کہ زے کاٹھ کے الو ہیں، بلکہ میرا تو خیال ہے کہ

انہیں کاٹھ کا الو کہنا بھی بے چارے کاٹھ کے الو کی تو ہیں ہے۔

بوڑم بیگ: لیکن وہ آپ کے جال میں پھنس کیسے گئے؟

دھوم کیتو: (ہنس کر) اجی بوڑم صاحب کاٹھ کا الو نہیں پھنسنے گا تو کیا ہم پھنسیں گے۔ خیر، اب

آپ جلدی سے ایک کہانی لکھ ڈالیے۔ باقی سب انتظام میں کر لوں گا۔

بوڑم بیگ: کس قسم کی کہانی چاہتے ہیں آپ؟

دھوم کیتو: نام ذرا مزیدار ہونا چاہیے۔ جیسے ”کلاؤ تا ش عرف ستیاناس“ پلاٹ ہو چٹ پٹا

سا۔ قدم قدم پر محبت۔ منٹ منٹ بعد ایک آدھ بھڑکیلا منظر۔ بس کہانی کیا ہو بارہ

مسالے کی چاٹ ہو۔

بوڑم بیگ: آپ تسلی فرمائیے۔ کہانی بالکل ایسی ہی ہوگی کہ ایک بار تو سیٹھ صاحب سُن کر

پھڑک اٹھیں گے۔ اگر ہنس کر باگل نہ ہو جائیں تو نام بدل دیجئے گا۔

دھوم کیتو: اچھا تو اب میں چلتا ہوں۔ آپ کل دس بجے کہانی لے کر سیٹھ صاحب کے یہاں

مجھے ملے۔ پٹانٹ کر لیجئے۔ 125 جرنی روڈ۔ سرگم شکار پوری کو بھی کہلو ابھیجا ہے۔

وہ بھی گانے لے کر وہاں پہنچ جائے گا۔

تیسرا منظر

(سیٹھ دمڑی پر شاد کا کمرہ)

(سیٹھ دمڑی پر شاد ہی کھاتا دیکھ رہے ہیں۔ دھوم کیتو اور بوڑم بیگ

داخل ہوتے ہیں)

دھوم کیتو: آداب عرض سیٹھ صاحب.....!

مرزا بوڑم بیگ سے ملے۔ آپ اپنے وقت کے سب سے بڑے ستوری رائٹر

ہیں۔ فلم لائن میں آپ کو مہالیکھک بوڑم اعظم کے لقب سے یاد کیا جاتا ہے اور

آپ ہیں سیٹھ دمڑی پر شاد!

بوڑم بیگ: (مصافحہ کرتے ہوئے) بڑی خوشی ہوئی آپ سے مل کر۔

دمڑی پر شاد: (بوڑم سے) تشریف رکھیے۔ مہا بوڑم اعظم لیکھک صاحب۔

بوزم بیگ: معاف کیجئے! میرا نام مہالیکھک بوزم اعظم ہے۔

دمڑی پرشاد: اوہ۔ معاف کیجئے گا بوزم صاحب۔

دھوم کیتو: سیٹھ صاحب! بوزم اعظم کہئے۔ محض بوزم نہیں۔

دمڑی پرشاد: اور! دوبارہ معاف کیجئے۔

دھوم کیتو: سیٹھ صاحب۔ بوزم اعظم نے ہماری فلم کے لیے کہانی لکھی ہے، کہانی کیا ہے، طمانچہ

ہے۔ فلم انڈسٹری کے منہ پر طمانچہ۔ ایسا زبردست طمانچہ کہ فلم انڈسٹری چیخ اٹھے گی۔

دمڑی پرشاد: اوہ! کافی خطرناک کہانی معلوم ہوتی ہے۔

بوزم بیگ: نہیں نہیں سیٹھ صاحب! آپ تو یونہی گھبرا گئے۔ ذرہ بھر بھی خطرناک نہیں۔

دراصل بات یہ ہے سیٹھ صاحب! کہ میں خالص لٹریچر لکھتا ہوں۔ مطلب یہ کہ میں

کہانی ایسی لکھتا ہوں جسے لٹریچر کہا جاتا ہے۔ بس یہی مجھ میں خوبی ہے۔ ویسے لکھنے

کو کون کہانی نہیں لکھ رہا۔ چمڑے کے سوداگر کہانیاں لکھ رہے ہیں۔ جوتے بیچنے

والے کہانیاں لکھ رہے ہیں، حتیٰ کہ جوتے چرانے والے بھی کہانیاں لکھ رہے

ہیں۔ کہانی لکھنے کا مرض یوں کہئے کہ وبا کی طرح پھیل رہا ہے۔ لیکن معاف کیجئے

میں جو کہانی لکھتا ہوں، وہ خالص لٹریچر ہوتا ہے۔

دمڑی پرشاد: یہ لٹریچر کیا بلا ہوتا ہے۔

بوزم بیگ: لٹریچر یعنی لٹریچر کو کہتے ہیں۔ جو بالکل جو یعنی۔ جو سو فیصدی۔

دھوم کیتو: ہاں ہاں جو سو فیصدی لٹریچر ہو۔ یعنی جسے ایک بچہ بھی پڑھے تو فوراً پکاراٹھے کہ

لٹریچر ہے۔

دمڑی پرشاد: خیر ہوتا ہوگا۔ اچھا تو کیا اس کہانی کا خلاصہ سنا سکتے ہیں؟

بوزم بیگ: اسی لیے تو حاضر ہوا ہوں۔ ملاحظہ فرمائیے۔ کہانی کا نام میں نے ڈائریکٹر صاحب کی

اجازت سے رکھا ہے۔

”کلاؤ تاش عرف ستیاناس“ پہلے تو یہ کہئے کہ نام پسند آیا؟

دمڑی پرشاد: کافی اچھا نام ہے۔

بوزم بیگ: شکریہ شکریہ! مجھے معلوم تھا کہ نام ضرور پسند آئے گا۔ کہانی بھی ضرور پسند آئے گی۔

دمڑی پر شاد: پہلے ذرا سنا تو دیجئے کہ کہانی کس قسم کی ہے؟

بوڑم بیگ: کہانی کی کچھ نہ پوچھئے۔ بس یہ سمجھ لیجئے کہ..... کہ.....  
دھوم کی تو: کہ سو فیصد نئی لٹریچر ہے۔

دمڑی پر شاد: مجھے یہانی سنائیے۔ لٹریچر۔ وٹ ریچر رہنے دیجئے۔

بوڑم بیگ: بہت اچھا۔ تو سنئے۔ کہانی کا ہیرو پریم کمار جو پریم کمار کا رہنے والا ہے، اپنے ہمسائے پریم ناتھ کی نوجوان لڑکی پریم کمار سے پریم کرتا ہے۔

دھوم کی تو: کیا کہنے۔ کیا کہنے بوڑم صاحب کیا بات پیدا کی ہے۔

بوڑم بیگ: آداب عرض..... ہاں صاحب۔ تو پریم کمار پریم کمار سے پریم کرتا ہے۔ لیکن وہ

اس انداز سے پریم کرتا ہے کہ کسی کو پتا نہیں چلنے دیتا کہ آیا وہ پریم کر رہا ہے یا پاگل

خانے جانے کی تیاری..... کبھی اپنی محبوبہ کو دیکھ کر ہنسنے لگتا ہے کبھی رونے لگتا ہے۔

کبھی ڈاڑھی بڑھا لیتا ہے، کبھی مونچھیں کٹوا دیتا ہے۔ کبھی سرد سرد آہیں بھرتا ہے

اور کبھی گرم گرم پکڑے کھاتا ہے۔

دمڑی پر شاد: کیا کہنے۔ کیا کہنے۔ واقعی محبت کا یہ انداز بہت نرالا ہے۔

بوڑم بیگ: ابھی کیا سنا ہے آپ نے۔ ذرا آگے چل کر دیکھئے۔ کیا کیا گل کھلتے ہیں۔ جی ہاں۔ تو

صاحب پہلا گل یہ کھلتا ہے کہ پریم کمار کی ماں کو اس چوری چھپے کی محبت کا علم ہو

جاتا ہے اور وہ پریم کمار کو مار مار کر، مار مار کر اس کا بھر کس نکال دیتی ہے۔

دمڑی پر شاد: بہت خوب۔ ایسی لڑکیوں کے ساتھ ایسا ہی سلوک ہونا چاہیے۔

بوڑم بیگ: جی ہاں۔ دراصل اس سین کا مطلب یہ ہے کہ نوجوان لڑکیوں کو عبرت حاصل کرنی

چاہیے۔ یعنی انہیں چھپ چھپ کر اپنے ہمسائے کے لڑکے سے محبت نہیں کرنی چاہیے۔

دمڑی پر شاد: کھلم کھلا محبت کے متعلق آپ کی کیا رائے ہے؟

بوڑم بیگ: یہ میں پھر کبھی آپ کو بتاؤں گا کیونکہ کھلم کھلا محبت کا اپنی کہانی سے کوئی تعلق نہیں۔

ہاں صاحب تو پریم کمار کو ایک کمرے میں بند کر دیا جاتا ہے اور یہاں پریم کمار

اور پریم کمار مل کر ایک دو گانا گاتے ہیں۔

دمڑی پر شاد: لیکن پریم کمار بند کمرے میں کیسے آ گیا؟

دھوم کی تو: سینٹھ صاحب اسے سمجھنا آپ کے بس کا روگ نہیں۔ یہ ٹیکنیکل پوائنٹ ہے۔ کئی لوگ اسے کیمرا ٹرک (Camera trick) بھی کہتے ہیں۔ خیر آپ کی جانے بلا۔ بس آپ فرض کر لیجئے کہ پریم کمار بند کمرے میں آ جاتا ہے۔ ورنہ دوگانے..... ورنہ دوگانے کا (سرگم شکار پوری: کمرے میں داخل ہوتے ہوئے) ورنہ..... دو..... گانے کا استیانس ہو جائے گا۔

دمزی پر شاد: (سرگم کی طرف دیکھتے ہوئے) آپ کون ہیں؟

دھوم کی تو: اوہ! آپ ہیں سرگم شکار پوری۔ اپنے دور کے سب سے بڑے شاعر۔ مہاکوی۔ شاعر اعظم۔ سرگم شکار پوری صاحب۔

دمزی پر شاد: (سرگم کی طرف غم سے دیکھنے کے بعد) آپ تو مجسم ہارمونیم نظر آتے ہیں۔

سرگم شکار پوری: شک شک۔ شک شکریہ۔ شکریہ، دراصل میرا نام پن پن پنڈت رونقی رام رونقی ہے۔ لیکن میرے سب دو..... دو دوست مجھے سرگم شکار پوری کہتے ہیں۔ یہاں تک کہ میری بی..... بی..... بیوی بھی سرگم ڈا..... ڈا..... ڈارلنگ کہنے لگی ہے۔

دھوم کی تو: سرگم صاحب ہمیں اپنی فلم کے لیے ایک مزید اردو گانے کی ضرورت ہے۔ کیا آپ کے پاس کوئی ایسا دوگانا ہے؟

سرگم شکار پوری: اجی صاحب..... دوگانے تو مجھ سے تھو..... تھو..... تھوک کے بھاؤ لے لیجئے۔ جو۔ جو۔ جو تا پہنچتے پہنچتے دوگانا لکھ ڈالتا ہوں۔

دھوم کی تو: سچو ایشن (Situation) اچھی طرح سمجھ لیجئے۔ ہیروئن کو اس کی ماں نے بیدردی سے پٹا ہے۔ وہ ایک کمرے میں بند کر دی جاتی ہے جہاں ہیرو صاحب چاندنی

رات میں اس سے ملتے ہیں اور ملنے سے بیشتر دوگانے کا پہلا بول گاتے ہیں۔

سرگم شکار پوری: سچ، سچ، سچ۔ سچو ایشن میں نے بالکل سمجھ لی ہے دراصل سے۔ سے میرا

واسطہ اس قسم کی سچ، سچ، سچ۔ سچو ایشن سے ہی اکثر رہتا ہے۔ یہ دیکھیے میں نے فل فل فلمی گانوں کی چھ فائلیں تیار کر رکھی ہیں۔ پہلی فائل کا نام ہے۔ پ۔ پ۔ پ۔

پریم کے گانے، ان گانوں میں پریم ہی پریم ہے۔ دوسری فائل ہے مو..... مو.....

موت کے گانے۔ ان گانوں میں موت ہی موت ہے۔ تیسری فائل شا۔

شا۔ شادی کے گانے اور چوتھی بربادی کے گانے۔ پانچویں میں ہیں ق ق ق ق  
توالیاں اور چھٹی ابھی خا خا خالی پڑی ہے۔

دھوم کیتو: بہت خوب۔ بہت خوب۔ اچھا کوئی مزیدار دوگانا سینٹھ صاحب کو ذرا نرم کے ساتھ سنائیے۔  
سرگم شکار پوری: سنے صاحب!

جگ جگ جگمگاتی رات میرا چندا میرے ساتھ

اماں سو رہی ہے

جھل جھل جھلملاتی رات میری گھڑی بجائے سات

منی رو رہی ہے۔

دھڑی پر شاد: معاف کیجئے گا سرگم صاحب۔ لیکن منی کے رونے کا اس دوگانے سے کیا تعلق ہے؟  
سرگم شکار پوری: واہ واہ سینٹھ صاحب۔ آپ یہ بھی نہیں سمجھ پائے۔ بن بن۔ بن بندہ پرور! اس دو  
گانے میں، میں نے چاند۔ چاند چاندنی رات کا نقشہ پیش کیا ہے۔ آپ جانتے  
ہیں کہ جب ام، ام، اماں سوتی ہے تو منی رویا کرتی ہے۔ دوسرے بچے سا۔ سات  
بچے کے قریب ضرور روتے ہیں۔ کیونکہ اس وقت انہیں بھو۔ بھو بھوک لگتی ہے۔

دھوم کیتو: واہ سرگم صاحب۔ واہ واہ! کیا نکتہ پیدا کیا ہے۔

سرگم شکار پوری: آداب عرض۔ کہئے دوگانا پسند آیا؟

دھوم کیتو: اچھا ہے کافی اچھا ہے۔ ایک آدھ اور سنا دیجئے۔

سرگم شکار پوری: سنے عرض کیا ہے:

ٹن ٹن ٹن۔ میرا بھو۔ بھو۔ بھولا جن

ہائے میں کیا کروں، ہائے میں کیا کروں

ٹم ٹم ٹم۔ میرا بھولا بلم

میں تو آہیں بھروں۔ ہائے آہیں بھروں

چم چم چم۔ مجھے کھائے یہی غم

کیسے پیار کروں۔ ہائے پیار کروں

دھوم کیتو: بہت خوب سرگم صاحب۔ آپ نے تو قلم تو زکر رکھ دیا ہے۔



سرگم شکار پوری: اچی تو۔ تو توڑا کہاں ہے۔ وہ کم کم بخت تو ابھی میری جیب میں سلامت پڑا ہے۔  
دمڑی پرشاد: سرگم صاحب۔ آپ کی جتنی تعریف کی جائے کم ہے، دوگانا لکھنے میں تو آپ کو کمال حاصل ہے۔

سرگم شکار پوری: بن بن بندہ نوازی ہے۔ ورنہ خا خا کسار کس قابل ہے۔

دھوم کی تو: ہاں تو سیٹھ صاحب باقی کہانی بھی سن لیجئے۔ بوڑم صاحب انتظار کر رہے ہیں۔  
دمڑی پرشاد: ہاں بوڑم صاحب باقی کہانی سنا دیجئے۔

بوڑم بیگ: ہاں صاحب تو پریم کماری کو جب کمرے میں بند کیا جاتا ہے اور پریم کماری اس سے ملاقات کرنے کے بعد گھر جاتا ہے تو عین اس وقت کہیں قریب سے گھڑی بارہ بجاتی ہے اور دور سے الو کی چیخ سن کر پریم کماری بے ہوش ہو جاتی ہے۔

دھوم کی تو: کیا کہئے۔ کیا کہئے۔ یہ بالکل نیا سچ ہے۔ کم از کم میں نے کسی فلم میں نہیں دیکھا۔  
کہ الو کی چیخ سن کر ہیر و ن بے ہوش ہو جائے۔

بوڑم بیگ: جی ہاں۔ یہ بالکل انوکھا سچ ہے۔ تو صاحب۔ جب صبح پریم کماری کی ماں دروازہ کھولتی ہے تو کیا دیکھتی ہے۔ کیا دیکھتی ہے کہ پریم کماری غائب ہے اور اس کی بجائے بستر پر ایک بڑا سا الو سو رہا ہے۔

دمڑی پرشاد: (حیرانی سے) ہائیں! لڑکی کی بجائے الو۔

بوڑم بیگ: جی ہاں الو! بالکل الو! یعنی ایک دم الو اس سچ سے میں نے (Suspense) پیدا کرنے کی کوشش کی ہے۔

دھوم کی تو: اور حق تو یہ ہے کہ خوب (Suspense) پیدا کی ہے۔

بوڑم بیگ: الو کو دیکھ کر پریم کماری کی ماں بے ہوش ہو جاتی ہے۔ اسے ہسپتال میں پہنچایا جاتا ہے جہاں ہوش میں آنے کے بعد وہ ایک کمپوٹر سے محبت کرنے لگتی ہے۔

دمڑی پرشاد: شادی شدہ عورت کمپوٹر سے محبت کرنے لگتی ہے۔ یہ آپ کیا کہہ رہے ہیں؟

بوڑم بیگ: سیٹھ صاحب۔ شاید میں نے آپ کو نہیں بتایا کہ پریم کماری کی ماں بیوہ ہے۔

دراصل میں اس کہانی میں ایک بڑے نازک سماجی مسئلے کا حل پیش کرنا چاہتا ہوں۔

میری مراد دھوا رواہ سے ہے۔

دمڑی پر شاد: ہاں تو اس کے بعد کیا ہوتا ہے؟

بوڑم بیگ: اس کے بعد ایک عجیب واقعہ پیش آتا ہے۔ پریم کمار، پریم کمار کی کھوج میں گھر سے نکلتا ہے۔ شہر سے دور اور شمشان کے قریب اس کی ملاقات ایک بد صورت عورت سے ہوتی ہے جسے دیکھ کر پریم کمار بے ہوش ہو جاتا ہے، اسے ہسپتال لے جایا جاتا ہے۔ ہوش میں آنے کے بعد وہ پریم کمار کی ماں سے جو کہ اس ہسپتال میں نرس بنی ہوئی بڑنے لگتا ہے۔

دمڑی پر شاد: اس کے بعد؟

بوڑم بیگ: اس کے بعد وہ ایک بار پھر پریم کمار کی تلاش میں روانہ ہوتا ہے۔ ایک شہر سے دوسرے شہر۔ ایک گاؤں سے دوسرے گاؤں۔ ہر راہ گیر کو روک کر پوچھتا ہے۔ کیا تم نے پریم کمار کو دیکھا ہے۔ کیا تم پریم کمار کو جانتے ہو۔ کیا تم مجھے پریم کمار کے پاس لے چلو گے؟“

دھوم کیتو: بہت خوب۔ بہت خوب۔ یہ واقعی بڑا ڈرامیکل سٹیج ہے۔

بوڑم بیگ: جی ہاں۔ پریم کمار یہ سوال اتنی بار کرتا ہے کہ اس کا گلا بیٹھ جاتا ہے۔ وہ ایک بار پھر ہسپتال میں جاتا ہے اور اپنے گلے میں دو الگوا کر پریم کمار کی ماں کے نئے خاندان سے ہاتھ پائی کرنے لگتا ہے۔ دونوں کھتم گھٹتا ہو جاتے ہیں۔ اس لڑائی میں ہسپتال کی شیشیاں، میزیں کرسیاں توڑی جاتی ہیں۔ آخر ہسپتال کا بڑا ڈاکٹر سٹیج بچاؤ کر کے دونوں کی صلح کر دیتا ہے۔

دمڑی پر شاد: پھر کیا ہوتا ہے؟

بوڑم بیگ: ہسپتال سے آنے کے بعد پریم کمار بالکل مایوس ہو جاتا ہے اور خودکشی کرنے کے ارادے سے قطب منار پر چڑھنے لگتا ہے۔

دھوم کیتو: میرے خیال میں آج تک کسی فلم میں قطب منار سے کود کر خودکشی کرنے کا منظر نہیں دکھایا گیا۔

بوڑم بیگ: جی ہاں۔ آپ کا خیال بالکل صحیح ہے۔ ہاں صاحب تو جب پریم کمار قطب منار کی آخری منزل پر پہنچتا ہے تو کیا دیکھتا ہے کہ ایک نوجوان اس سے پہلے خودکشی کرنے

کی غرض سے کھڑا ہے، یہ نوجوان دراصل پریم کماری ہے۔

سرگم شکار پوری: پ-پ-پ-پریم کماری ہے۔ واہ واہ۔ بولو بوڑم صاحب کیا بات ہے۔  
 جی ہاں پریم کماری ایک لڑکے کے بھیس میں وہاں کھڑی ہے۔ آنکھوں سے  
 آنکھیں چار ہوتی ہیں۔ دونوں ایک دوسرے کو پہچان لیتے ہیں اور وہیں کھڑے  
 کھڑے ایک دوگانا گاتے ہیں۔

دمزی پرشاد: بہت خوب۔ لیکن آپ نے یہ نہیں بتایا کہ گھر سے غائب ہونے کے بعد پریم کماری  
 کہاں جاتی ہے۔

بوڑم بیگ: سیٹھ صاحب! یہی تو اس کہانی کی سب سے بڑی خوبی ہے، فلم دیکھنے والے سوچ  
 سوچ کر پاگل ہو جائیں گے پریم کماری کہاں گئی۔ لیکن انہیں کچھ پتا نہیں چلے گا۔  
 اس سچ سے تو میں نے زبردست (Suspense) پیدا کرنے کی کوشش کی ہے۔  
 کیوں ڈائرکٹر صاحب کیا خیال ہے آپ کا؟

دھوم کیو: بوڑم صاحب آپ بجا فرماتے ہیں۔ دراصل جب تک کہانی میں (Suspense)  
 نہ ہو وہ بالکل بے کار ہے اور آپ کی کہانی میں تو (Suspense) اس قدر ہے۔  
 اس قدر ہے کہ معلوم ہوتا ہے کہ اس میں (Suspense) کے علاوہ اور کچھ ہے  
 ہی نہیں۔

بوڑم بیگ: آداب عرض۔ آداب عرض۔

دمزی پرشاد: میرے خیال میں کہانی میں کافی جان ہے۔

بوڑم بیگ: اجی صاحب! جان کیسے نہ ہوگی۔ اس میں پندرہ (Climax) ہیں۔ 36  
 (Accidents) ہیں اور چالیس گانوں کی گنجائش ہے اور پھر سب سے بڑی خوبی  
 یہ کہ ایک دم کامیڈی۔ شروع سے آخر تک (Comedy) یعنی ہنتے ہنتے پیٹ میں  
 بل پڑ جائیں گے۔ گولڈن نہیں تو سلور جوہلی تو ضرور منائے گی۔

سرگم شکار پوری: ہا ہا ہا صاحب کیوں نہیں منائے گی۔ آپ کی دعا سے ایک گانا ایسا ہوگا کہ  
 ہٹ ساگ، ہر کوچوان، ہرنیکسی ڈرائیور۔ ہر تھ تھ تھو خیر اسے گانا نہ پھرے تو  
 سرگم نام نہیں۔

دھوم کی تو: اور ڈاکٹر کشن ایسی ہوگی سیٹھ صاحب کہ لوگ دانتوں تلے انگلیاں دبائے پھریں گے۔  
 آپ کی دعا سے ایسے سچ ہوں گے کہ ہالی وڈ سے چل کر لوگ اسے دیکھنے آئیں گے۔  
 دمزی پر شاد: اگر یہ بات ہے تو آپ پر ماتما کا نام لے کر شوٹنگ شروع کر دیجئے، روپے کی پروانہ  
 کیجئے۔ پانی کی طرح بہائیے۔ لیکن ایک دفعہ فلم ایسی بنا دیجئے کہ چوگئے نہیں تو کم از  
 کم تنگنے تو ضرور ہو جائیں۔

دھوم کی تو: آپ تسلی رکھے سیٹھ صاحب..... ہاں کوئی اور بات؟  
 دمزی پر شاد: اور تو کوئی خاص بات نہیں۔ ہاں..... آپ نے ابھی شنگار نیگم سے ملاقات نہیں کرائی۔  
 دھوم کی تو: اوہ شنگار نیگم۔ میں نے اسے کہہ دیا ہے۔ دو ایک دن میں وہ آپ سے ملنے کے  
 لیے آئے گی۔

دمزی پر شاد: اچھا تو اب آپ لوگ جا سکتے ہیں۔

دھوم کی تو: بوڑم بیگ۔ سرگم شکار پوری: آداب عرض!

چوتھا منظر

دھوم کی تو کا کمر

(دھوم کی تو گھنٹی بجاتا ہے۔ چپراسی اندر آتا ہے)

دھوم کی تو: (چپراسی سے) دیکھو۔ ہم نے کچھ لیکھک مکالمے لکھنے کے لیے بلائے ہیں۔ انہیں  
 باری باری اندر بھیج دو۔

چپراسی: بہت اچھا سرکار

(ایک لیکھک اندر آتا ہے)

لیکھک: آداب عرض۔

دھوم کی تو: آداب عرض

لیکھک: کیا میں بیٹھ سکتا ہوں۔

دھوم کی تو: نہیں آپ کھڑے ہی رہیں تو بہتر ہوگا۔ آپ کا نام؟

لیکھک: نوین چندر

دھوم کیتو: تعظیم؟

لیکھک: ایم، اے۔ ایل ایل۔ بی۔ پی۔ ایچ۔ ڈی۔

دھوم کیتو: آپ سے کس مسخرے نے کہا کہ آپ مکالمے لکھا کریں۔

لیکھک: کیوں صاحب مجھ میں کیا نقص نظر آیا آپ کو؟ میں چھ کتابوں کا مصنف ہوں۔

کافی تعظیم یافتہ ہوں۔ میں مکالمے کیوں نہیں لکھ سکتا؟

دھوم کیتو: برخوردار! فلمی مکالمے لکھنے کے لیے تعظیم کی ضرورت ہے نہ لیاقت کی۔ اس کے

لیے ضرورت ہے لاعلمی اور ناواقفیت کی۔ یعنی جسے ہم دوسرے لفظوں میں فلمی تجربہ

کہہ سکتے ہیں۔ اس لیے آپ تشریف لے جائیں۔

(چپراسی سے) دوسرے امیدوار کو بلاؤ۔

چپراسی: بہت اچھا سرکار۔

(دوسرا امیدوار داخل ہوتا ہے)

دوسرا امیدوار: نمستے ڈائریکٹر صاحب

دھوم کیتو: نمستے، آپ کی تعظیم؟

دوسرا امیدوار: منڈل فیل ہوں۔

دھوم کیتو: بہت خوب تجربہ؟

دوسرا امیدوار: میں نے دس فلموں کے مکالمے لکھے ہیں۔

دھوم کیتو: ان فلموں کے نام بتائیے۔

دوسرا امیدوار: ان فلموں کے نام ہیں ”لگر بگڑ“۔ ”خونی چیتا“۔ ”شمشان“۔ ”قبرستان کا

بھوت“۔ ”شریر بندر“۔ ”کالا چور“۔ ”بھورا ہاتھی“۔ وغیرہ وغیرہ۔

دھوم کیتو: اچھا فلم“ وغیرہ وغیرہ“ کے مکالموں کا ایک نمونہ سنائیے۔

دوسرا امیدوار: ملاحظہ فرمائیے۔ ریش اس فلم کا ہیرو ہے۔ اور نیلما، ہیروئن۔ ریش نیلما سے کہتا

ہے۔ نیلما۔ نیلما۔ او نیلما جب تم مجھے نظر نہیں آتیں تو مجھے ایسا معلوم ہوتا ہے جیسے

میں اندھا ہو گیا ہوں، جیسے ساری دنیا میں اندھیرا چھا گیا ہے۔ اور سورج ہمیشہ ہمیشہ

کے لیے غروب ہو گیا ہے۔

دھوم کیتو: کیا کہنے۔ کیا کہنے۔ اور نیلما کیا کہتی ہے؟

دوسرا امیدوار: نیلما کہتی ہے۔ رمیش اور جو میری حالت ہوتی ہے۔ کاش وہ میں بیان کر سکتی بس یوں محسوس ہوتا ہے۔ جیسے کہ میں ایک دم پاگل ہو گئی ہوں۔ جیسے میری رو کے ویرانے میں الو بول رہے ہیں، چمگاڈزیں چکر لگا رہی ہیں۔ اور مر اذانیں دے رہے ہیں۔

دھوم کیتو: خوب بہت خوب مرغ اذانیں دے رہے ہیں اور چمگاڈزیں چکر لگا رہی ہیں۔ واقعی جواب نہیں۔ بخدا کیا فقرے لکھ گئے ہیں آپ۔

دوسرا امیدوار: آپ کی عنایت ہے ورنہ میں.....

دھوم کیتو: آپ یہ کہانی لے جائیے اور اس کے مکالمے لکھ ڈالیے۔

دوسرا امیدوار: معاوضہ کیا ملے گا؟

دھوم کیتو: مکمل مکالمے لکھنے کے آپ کو تین سو روپے ملیں گے۔ اس میں سے سو روپیہ میری کمیشن ہوگی۔ دس روپے پیشگی لے جائیے اور باقی کام ختم ہونے پر۔

دوسرا امیدوار: یہ تو بہت تھوڑا ہے۔

دھوم کیتو: تھوڑا؟ معلوم ہوتا ہے آپ بڑے لالچی ہیں۔ آپ کو معلوم ہے کہ فلم ”پان کا یکہ“ کے مکالمے میں نے پچاس روپے میں لکھوائے تھے اور اینٹ کی بیگم کے صرف پچھتر روپے میں۔

دوسرا امیدوار: کچھ بڑھا دیجئے۔

دھوم کیتو: ایک پائی نہیں۔

دوسرا امیدوار: جی۔ غریب آدمی۔

دھوم کیتو: ارے میاں۔ دنیا میں کون غریب نہیں۔ ہم کون سے لکھتی ہیں۔

اچھا منظور ہیں تین سو روپے؟

دوسرا امیدوار: جی مگر لیکن۔

دھوم کیتو: لیکن ویکن کچھ نہیں۔ منظور ہیں تو کہئے نہیں تو.....

دوسرا امیدوار: جی مجھے منظور ہیں۔

دھوم کی تو: یہ لیجئے کہانی.....  
 (چپراسی سے) باقی لیکھلوں سے کہہ دو کہ وہ جا سکتے ہیں۔  
 چپراسی: بہت اچھا سرکار۔

## پانچواں منظر

(سیڈھ دمڑی پر شاد کا کمر)

شدگار بیگم: میں اندر آ سکتی ہوں۔

دمڑی پر شاد: کون؟ اوہ ہاں ہاں تشریف لائیے۔

شدگار بیگم: آداب عرض۔

دمڑی پر شاد: آداب عرض۔ آپ کی تعریف؟

شدگار بیگم: میں ہوں شدگار بیگم۔ یعنی کم لایا گلا۔ ریوہ یا میوہ یا جو کچھ بھی آپ مجھے کہنا چاہیں۔

دمڑی پر شاد: اوہ! آپ ہیں ہماری فلم کی ہیروئن۔

شدگار بیگم: جی ہاں۔ جی ہاں۔

دمڑی پر شاد: بہت خوش ہوئی آپ سے مل کر۔ واقعی آپ شدگار بیگم ہیں۔ بلکہ آپ کو تو شدگار

بکس کہنا چاہیے۔

شدگار بیگم: شکریہ۔

دمڑی پر شاد: آپ کی عمر کیا ہوگی بھلا؟

شدگار بیگم: پچھلے دس برس سے میری عمر بیس سال چلی آرہی ہے، ویسے لگتی میں اٹھارہ برس کی ہوں۔

دمڑی پر شاد: اس میں کیا شک ہے۔ بلکہ مجھے تو یوں محسوس ہوتا ہے آپ ابھی دودھ پیتی پتی ہیں۔

شدگار بیگم: آپ کے علاوہ ڈائریکٹر صاحب کا بھی یہی خیال ہے۔

دمڑی پر شاد: آپ کیسے تشریف لائیں؟

شدگار بیگم: آپ کی کشش کھینچ لائی۔

دمڑی پر شاد: (توند پر ہاتھ پھیرتے ہوئے) ہماری کشش؟ (تہقہہ لگا کر) ہا ہا ہا ہا تو گویا ہم میں

بھی کوئی ایسی چیز ہے جو لوگوں کو ہماری طرف کھینچتی ہے۔

شدگار بیگم: ہاں صاحب اس میں کیا شک ہے۔

دمڑی پرشاد: اچھا چائے پیجئے گا یا شربت؟

شدگار بیگم: جی میں صرف سگریٹ پیوں گی۔

دمڑی پرشاد: (بیڑی پیش کرتے ہوئے) لیجئے یہ بیڑی حاضر ہے۔ شوق فرمائیے۔

شدگار بیگم: جی معاف کیجئے میں بیڑی نہیں پیتی۔

دمڑی پرشاد: کوئی بات نہیں۔ آئندہ جب آپ تشریف لائیں گی، سگریٹ کا انتظام کر دیا جائے گا۔

شدگار بیگم: شکریہ!

دمڑی پرشاد: اچھا آپ رہنے والی کہاں کی ہیں؟ اور فلم لائن میں کب سے ہیں؟

شدگار بیگم: جی میں لکھنؤ کی رہنے والی ہوں۔ گانا بجانا الہ آباد میں ہی سیکھا۔ ناچنا بمبئی میں۔

کار چلانا کلکتے میں اور تیرنگون میں۔

دمڑی پرشاد: اوہ! آپ نے تو گھاٹ گھاٹ کا پانی پیا ہے۔ کافی تجربہ کار معلوم ہوتی ہیں۔

شدگار بیگم: سب آپ کی عنایت ہے۔

دمڑی پرشاد: اچھا تو پھر ایک آدھ گانا ہو جائے۔

شدگار بیگم: معاف کیجئے اس وقت گانے کا موڈ نہیں۔ پھر کبھی سنا دوں گی۔ اچھا اب اجازت دیجئے۔

دمڑی پرشاد: اجازت دینے کو تو جی نہیں چاہتا۔ لیکن خیر۔ اب آپ جا سکتی ہیں۔

شدگار بیگم: جانے سے پہلے ایک بات پوچھ سکتی ہوں۔

دمڑی پرشاد: ہاں ہاں بڑے شوق سے۔

شدگار بیگم: کیا میں آپ کو اچھی لگتی ہوں؟

دمڑی پرشاد: ہاں ہاں۔ کیوں نہیں۔ کیوں نہیں۔

شدگار بیگم: کیا میں خوب صورت ہوں۔

دمڑی پرشاد: کیوں نہیں۔ کیوں نہیں۔ کم از کم میری سیٹھانی سے تو زیادہ خوب صورت ہو۔

شدگار بیگم: شکریہ۔ آداب عرض۔

دمڑی پرشاد: آداب عرض۔ کبھی کبھی، ضروری ملا کیجئے۔



شدگار بیگم: (مسکرا کر) کبھی نہیں ہر روز۔  
دمڑی پر شاد: قبضہ لگا کر) ہاں۔ یہ ٹھیک ہے ہر روز۔ ہر روز۔

چھٹا، منظر

## (دھوم کیتو کا دفتر)

(دھوم کیتو کے دائیں طرف گھسینارام یعنی ہیرو اور بائیں طرف شدگار بیگم یعنی ہیرو دن بیٹھے ہوئے ہیں۔ میز پر شربت بنفشہ کی بوتل اور تین گلاس رکھے ہوئے ہیں۔ گھسینارام کے بال بڑھے ہوئے ہیں۔ لباس میلا۔ حلیہ عجیب و غریب۔ شدگار بیگم کا لباس بھڑکیلا)  
دھوم کیتو: (شربت کا گلاس اٹھاتے ہوئے) شربت بنفشہ زکام کے لیے تو اکسیر ہے۔  
شدگار بیگم: ایک دم اکسیر ہے۔ ادھر حلق سے نیچے اتر اور ادھر زکام بالکل غائب۔  
گھسینارام: کئی بار تو پنسلین سے بھی تیز ثابت ہوتا ہے۔  
دھوم کیتو: آپ شاید نہیں جانتے کہ پنسلین بھی بنفشے کے پھولوں سے تیار کی جاتی ہے۔  
گھسینارام: جی اچھی طرح جانتا ہوں۔ میرے ایک ماموں مویشیوں کے ہسپتال میں چہر اسی ہیں۔ انہوں نے بتایا کہ بنفشے کے پھولوں کے علاوہ دھتورے سے بھی پنسلین تیار کی جا رہی ہے۔

شدگار بیگم: (ہنس کر) ہی ہی ہی۔ دھتورے سے۔ دھتورہ تو بہت زہریلا ہوتا ہے۔  
گھسینارام: پنسلین بھی کم زہریلی نہیں ہوتی۔ میرے ماموں کا کہنا ہے کہ اگر ایک بھینس کو چھ اونٹن پلا دی جائے تو وہ تڑپ تڑپ کر مر جائے گی۔ کیوں ڈاکٹر صاحب کیا خیال ہے آپ کا؟

دھوم کیتو: ارے بھئی میں ڈاکٹر نہیں ہوں۔ ڈاکٹر نہیں۔ اچھا چھوڑیے قصہ۔ اب ذرا کام کی باتیں کریں۔ آپ کو معلوم ہے۔ میں نے آپ کو کس لیے بلایا ہے؟  
شدگار بیگم: شربت بنفشہ پینے کی لیے۔

دھوم کیتو: (گھسینارام سے) پہلی ہدایت آپ کو دی جاتی ہے کہ آپ اپنا حلیہ ذرا بہتر بنانے کی کوشش کریں۔ آپ نے بال بری طرح سے بڑھا رکھے ہیں، ہمت کر کے آج

انہیں ترشوا لیجئے۔ اور ہاں یہ میلی بٹش شرٹ بھی بدل لیجئے۔ اگر آپ کے پاس صرف ایک بٹش شرٹ ہے تو اسے ڈبل ریٹ پر دھلوا لیجئے۔ اور ہاں گھٹیا سگریٹ پینا چھوڑ دیجئے آپ ہماری فلم کے ہیرو ہیں۔ ہیرو کو گھٹیا۔“

گھسینارام: جی میں آپ کی ہدایت بالکل سمجھ گیا۔

دھوم کی تو: (شدکار ریگم سے) اور آپ بھڑکیلے کپڑے پہننا چھوڑیے، اگر بال بنانے کا ڈھنگ نہیں آتا تو کسی سے سیکھنے کی کوشش کیجئے اور میک اپ کرتے وقت خیال رکھیے کہ کچھ پاؤڈر ڈبے میں باقی رہ جائے۔ سارا آپ کے چہرے کی نظر نہ ہو جائے۔ سمجھیں آپ؟

شدکار ریگم: جی ہاں بالکل سمجھ گئی۔

دھوم کی تو: اچھا آئیے۔ آج مکالمے کے ایک ٹکڑے کی ریہرسل کر لیں تاکہ سیٹ پر آسانی رہے۔ پہلے میں آپ کو پڑھ کر سناؤں گا، اس کے بعد آپ اسے ادا کرنے کی کوشش کیجئے۔ (فائل سے مکالمے نکال کر پڑھتا ہے)

”دنیا بہت ظالم ہے پریم۔ یہ دو دلوں کو ملنے نہیں دیتی۔ جب پریمی ایک دوسرے سے پریم کرتے ہیں، تو دنیا کے سینے پر سانپ لوٹنے لگتے ہیں۔ ماتھے پر بل پڑ جاتے ہیں۔ آنکھوں میں خون اتر آتا ہے“

(گھسینارام سے) اچھا اب آپ کہئے۔

گھسینارام: دنیا بڑی ظالم ہے شدکار ریگم

دھوم کی تو: ظالم نہیں۔ ظالم

گھسینارام: ظالم۔ ظالم

دھوم کی تو: ارے بھئی ظالم

گھسینارام: ہاں ہاں ظالم ہی تو کہہ رہا ہوں۔

دھوم کی تو: عجیب آدمی ہو۔ ظالم نہیں کہہ سکتے..... اچھا..... یہ لفظ بدل دیا جائے گا اور ہاں

شدکار ریگم کا نام پریم کماری ہے جیسے تمہارا نام گھسینارام نہیں پریم کار ہے اچھا اب

باقی فقرے بولو۔

گھسیٹا رام: یہ دو دلوں کو کبھی ملنے نہیں دیتی۔ جب پریمی ایک دوسرے سے پریم کرتے ہیں تو اس کے سانپوں پر سینے لوٹنے لگتے ہیں۔ ماتھے پر بل پڑ جاتے ہیں اور خون میں آنکھیں اتر جاتی ہیں۔

دھوم کی تو: (غصے سے) نان سنس (Nonsense) ایک دم نان سنس سب لڑ بڑ کر دیا۔ پھر کہو۔ سانپوں پر سینے نہیں۔ سینے پر سانپ۔ اور خون میں آنکھیں نہیں۔ آنکھوں میں خون۔ پھر کہو۔

گھسیٹا رام: اچھا پی لو۔ (شدگار بیگم سے) شدگار بیگم۔ اپنے چہرے پر رنج و غم کے جذبات پیدا کرتے ہوئے کہئے۔ یہ سب قسمت کی بات ہے پریم ڈارنگ میری قسمت میں یہی لکھا تھا کہ میں گھل گھل کر مر جاؤں۔“

شدگار بیگم: یہ سب پریم کی بات ہے قسمت ڈارنگ

دھوم کی تو: پریم کی بات نہیں قسمت کی بات۔

شدگار بیگم: یہ سب قسمت کی بات ہے گھسیٹا رام۔

دھوم کی تو: گھسیٹا رام نہیں۔ پریم کمار۔

شدگار بیگم: یہ سب پریم کمار کی بات ہے قسمت ڈارنگ

دھوم کی تو: نان سنس، ایک دم نان سنس، دیکھئے آپ کو یہ فقرے کہتے وقت مسکرانا نہیں

چاہیے۔ یہ نہایت مزہ جک سین ہے۔ پھر کہئے۔

شدگار بیگم: یہ سب قسمت کی بات ہے پریم ڈارنگ

دھوم کی تو: شاباش۔ بالکل ٹھیک۔ آگے کہئے۔

شدگار بیگم: آگے تو میں بھول گئی۔ کہوں کیا تمہارا سر؟

دھوم کی تو: نان سنس ڈائرکٹر کو اس طرح سے مخاطب کیا جاتا ہے۔ معافی مانگئے

شدگار بیگم: اونہہ آئے بڑے ڈائرکٹر نہیں مانگتی۔

دھوم کی تو: معافی مانگتی پڑے گی۔ کہئے۔ ”مجھے بہت افسوس ہے۔“

شدگار بیگم: نہیں کہتی۔ اگر آپ مجبور کریں گے تو میں آپ سے روٹھ جاؤں گی اور ساری عمر

نہیں بولوں گی۔

دھوم کیتو: میں کہتا ہوں شنگار بیگم ضد نہ کرو۔ معافی مانگ لو۔  
شنگار بیگم: جائے نہیں مانگتی۔

دھوم کیتو: اف۔ سارا کام چوٹ ہو گیا۔ بتاؤ گھسینا رام۔ جلدی بتاؤ۔ اب میں کیا کروں؟  
بڑی ضدی عورت ہے۔

گھسینا رام: میں بتاؤں آپ کیا کریں۔

دھوم کیتو: ہاں ہاں کوئی تدبیر بتاؤ۔ یہ تو ایک دم روٹھ گئی۔

گھسینا رام: آپ اس سے معافی مانگ لیجئے۔

دھوم کیتو: میں معافی مانگ لوں..... ہاں ہاں ٹھیک ہی تو ہے اچھا لشدگار ڈارنگ مجھے معاف کر دو۔

شنگار بیگم: (ہنس کر) اب آئے نہ سیدھی راو پر۔ بزارعب جاتے تھے، ڈائریکٹر کہیں کے۔

دھوم کیتو: شکر ہے۔ شکر ہے تمہارا موڈ تو ٹھیک ہوا۔ اچھا رہیہرسل ختم باقی سیٹ پر کریں گے۔

ساتواں منظر

### (سیٹھ دمڑی پرشاد کا کمرہ)

(سیٹھ دمڑی پرشاد کچھ فلمی رسالے اور اخبارات پڑھ رہے ہیں۔ دھوم کیتو داخل ہوتا ہے)

دھوم کیتو: آداب عرض۔ سیٹھ صاحب۔

دمڑی پرشاد: اوہ۔ ڈائریکٹر صاحب۔ آداب عرض۔ آداب عرض۔! تشریف رکھیے بھی آپ نے

تو کمال کر دیا۔ ”فلمی رسالے میں ”کلاؤناش عرف ستیاناس کا اشتہار، ہر اخبار میں

اس کے چرچے۔

دھوم کیتو: آپ کی دعا ہے۔ سب ایڈیٹر اپنے دوست ہیں اور نہ بھی ہوں تو نقد نارائن کی

برکت سے بنائے جاسکتے ہیں۔ ایک دفعہ تو ایسی پیپلسٹی کی ہے کہ فلم ابھی ختم نہیں

ہوئی اور پانچ ڈسٹری بیوٹرز کی آفرز میری جیب میں ہیں۔

دمڑی پرشاد: پانچ ڈسٹری بیوٹرز! پھر تو کام بن گیا۔

دھوم کیتو: دیکھئے سیٹھ صاحب۔ اس وقت تک پونے پانچ لاکھ خرچ آیا ہے۔ اور پونے بارہ لاکھ

کی آفرز آچکی ہیں۔

دمڑی پر شاد: پونے بارہ مت کہئے ڈائرکٹر صاحب یہ تو پونے بارہ ہیں پونے بارہ۔  
 دھوم کی تو: سب آپ کی دعا ہے۔ یہ تار ملاحظہ فرمائیے (تار دکھاتا ہے)

..... ناردرن سرکٹ کے لیے ..... چار لاکھ

..... ایسٹرن سرکٹ کے لیے ..... چار لاکھ

..... ویسٹرن سرکٹ کے لیے ..... پونے چار لاکھ

..... ٹوٹل ..... پونے بارہ لاکھ

دمڑی پر شاد: (خوشی سے) باپ رے پونے بارہ لاکھ یعنی پورے سات لاکھ کا منافع۔

دھوم کی تو: منہ میٹھا کرائیے سیٹھ صاحب۔ دیکھیے کتنی کامیاب پیکر بنائی ہے۔

دمڑی پر شاد: کرائیں گے۔ ضرور کرائیں گے۔ پہلے فلم تو ختم ہو لینے دیجئے۔ اچھا آخری شاٹ

کب لے رہے ہیں!

دھوم کی تو: اس سوموار کو سیٹ پر ضرور تشریف لائیں گا۔

دمڑی پر شاد: ضرور۔ ضرور۔

دھوم کی تو: اچھا اب اجازت دیجئے۔ آداب عرض۔

آٹھواں منظر

(سیٹ پر ہیرا اور ہیروئن آمنے سامنے کھڑے ہیں اور سیٹھ صاحب

کرسی پر بیٹھے ہوئے ہیں۔ دھوم کی تو سین ڈائرکٹر کر رہا ہے)

دھوم کی تو: (گھسینارام اور ہنگار بیگم سے) یہ آخری شاٹ ہے۔ کافی زور مارنا چاہیے۔

چہرے پر ایسے جذبات ہونے چاہئیں جیسے کہ آپ دونوں کو کھویا ہوا خزانہ مل گیا

ہے اور دراصل دو گانے کے بول بھی یہی ہیں۔ ہاں ہنگار بیگم، ذرا گھسینارام کی

طرف مسکرا کر دیکھئے اور دو گانا شروع کیجئے۔

ہنگار بیگم: مل گیا جی۔ مجھے مل گیا جی۔ مجھے مل گیا جی!

میرا کھویا ہوا خزانہ

گھسینارام: مل گیا رے مجھے مل گیا رے مجھے مل گیا رے

میرا کھویا ہوا خزانہ

شنکار بیگم: آج میرے من کی کوئل کوک اٹھی رے

گھسینارام: آج مجھے ہانے بڑی بھوک لگی رے

شنکار بیگم: آج میری آنکھوں میں خمار سا ہے کیوں

گھسینارام: آج مجھے چڑھ رہا بخار سا ہے کیوں

شنکار بیگم، گھسینارام: مل گیا رے، مجھے مل گیا رے، مجھے مل گیا رے

میرا کھویا ہوا جی خزانہ

دھوم کیتو: کٹ (Cut) شاٹ ختم

نواں منظر

(سیٹھ دمڑی پر شاد کا دفتر)

(دھوم کیتو۔ گھسینارام۔ شنکار بیگم اور باقی ایکٹرن جنہوں نے کلاؤناش عرف ستیاناس میں

کام کیا۔ سیٹھ دمڑی پر شاد کے دائیں بائیں بیٹھے ہیں)

دمڑی پر شاد: لیڈیز اینڈ جنٹلمین! یہ چھوٹا سا جلسہ میں نے اس لیے منعقد کیا ہے کہ آپ سب

لوگوں کو مبارکباد پیش کی جائے۔ آپ لوگوں کو یہ سن کر بہت خوشی ہوگی کہ:

”کلاؤناش عرف ستیاناس“

نے ہر جگہ کامیابی کے نئے ریکارڈ قائم کیے ہیں۔

”..... بمبئی میں..... چالیس ہفتے۔

”..... دہلی میں..... تیس ہفتے۔

”..... آگرہ میں..... بیس ہفتے۔

”..... جالندھر میں..... پچیس ہفتے..... اور

”..... ناگپور میں..... تیس ہفتے۔

سب ایکٹر: (تالیاں پیٹتے ہوئے) مبارک۔ مبارک۔ مبارک۔ مبارک

دمڑی پر شاد: میں اس مبارک موقعہ پر کچھ انعامات تقسیم کرنا چاہتا ہوں۔

سب ایکٹر: ارشاد۔ ارشاد۔ ارشاد!

دمڑی پرشاد: شہکار بیگم تو یہ انعام دیا جاتا ہے کہ آج دوپہر کو میں اس سے شادی کر لوں گا۔  
بشرطیکہ ڈائریکٹر صاحب کو کوئی عذر نہ ہو۔

دھوم کیتو: مجھے بالکل کوئی عذر نہیں ہے۔

دمڑی پرشاد: شکریہ۔ ڈائریکٹر صاحب کو فلم ڈائریکٹ کرنے اور شہکار بیگم کو معا۔ نام فراخ  
دلی دکھانے کے لیے ایک سینڈ پنڈ بائیسکل پیش کی جائے گی۔ اس کے ساتھ ہی  
میری اگلی فلم ”سروناش عرف بکواس“ کو بھی وہی ڈائریکٹ کریں گے۔

دھوم کیتو: شکریہ۔ بہت بہت شکریہ۔

دمڑی پرشاد: گھسیٹا رام کی خدمات کو سامنے رکھتے ہوئے میں نے فیصلہ کیا ہے کہ انہیں ایک  
ریشمی لٹس شرٹ سلوادی جائے اور باقی ایکٹروں کی خدمت میں کان پوری چپل کا  
ایک ایک جوڑا پیش کیا جائے۔

سب ایکٹر: شکریہ۔ بہت بہت شکریہ

دمڑی پرشاد: جلسہ ختم ہونے سے پہلے سب لوگ مل کر تین دفعہ نعرہ لگائیے..... کلاؤناش!

سب ایکٹر: زندہ بار

دمڑی پرشاد: ستیاناس

دمڑی پرشاد: سینٹھ دمڑی پرشاد!

سب ایکٹر: زندہ باد

(پردہ)



## دانت نکلوانا

شیکسپیر نے ایک جگہ لکھا ہے کہ شاکر سے شاکر انسان بھی دانت کا درد برداشت نہیں کر  
سکتا۔ اس فقرے کی صداقت کو صرف وہی لوگ محسوس کر سکتے ہیں جن کو شیکسپیر یا میری طرح  
دانت کا درد ہوا ہو۔ ورنہ عام انسان تو اس فقرے کو پڑھ کر بے اختیار مسکرا دیتا ہے اور کہتا ہے۔ یہ  
شیکسپیر بھی کتنا سادہ لوح آدمی تھا۔ اگر دانت کے درد کی بجائے قونج کا درد، یا جگر کا درد دکھ دیتا تو  
شاید میں مان جاتا۔ مگر دانت کا درد!..... حتیٰ کہ کسی دن اس کو اچانک رات کے گیارہ بجے دانت

کا درد آدباتا ہے۔ پہلے پہلے وہ شاکر بننے اور شیکسپیر کو جھٹلانے کی ناکام کوشش کرتا ہے اور دل کو یوں تسلی دیتا ہے کہ آخر غالب مرحوم نے بھی تو فرمایا ہے کہ ع  
 ”درد کا حد سے گزرنا ہے دوا ہو جانا“

پھر خوشخواہ پریشان ہونے کی کیا ضرورت ہے۔ مگر جب دو دن کے بعد یہ درد اسے رات کو مطلقاً سونے نہیں دیتا۔ اور اس کی وجہ سے وہ گھر میں کسی اور کو مطلقاً سونے نہیں دیتا تو اسے شیکسپیر کی بات کا کچھ یقین ہونے لگتا ہے اور تیسرے دن علی الصبح وہ اپنے آپ کو کسی دندان ساز کے ویننگ روم میں بیٹھا ہوا پاتا ہے۔

بعینہ یہی حال پچھلے ہفتہ میرا ہوا۔ ویسے تو میں تقریباً ہر درد سے آشنا ہوں مگر یہ معلوم نہ تھا کہ دانت کے درد میں وہ تڑپ پوشیدہ ہے کہ درد دل، درد گردہ، درد جگر تو اس کے مقابلہ میں ”عین راحت“ ہیں۔ چنانچہ جب متواتر تین رات گراہنے اور ہر ہمسائے کے تجربے سے فائدہ اٹھانے کے بعد بھی درد میں کچھ افاقہ نہ ہوا تو میں نے ڈاکٹر اندرکار کی دکان کا رخ کیا۔ آپ دانتوں کی بیماریوں کے ماہر ہیں اور دانت بجلی سے نکلتے ہیں۔ شاید موخر الذکر چیز نے مجھے ان کی جانب رجوع کرنے کو اکسایا کیونکہ بجلی کے سوا شاید ہی کوئی دوسری چیز مجھے بچا سکتی۔ چنانچہ میں نے ان کی دوکان میں نیکتے ہوئے کہا!

”میری بائیں ڈاڑھ فوراً بجلی سے نکلا دیجئے“

ڈاکٹر صاحب نے حیرت سے میری طرف تکتے ہوئے کہا۔ ”آپ کہاں سے تشریف لائے ہیں؟“ ”آپ مجھ سے راہ و رسم بعد میں بڑھا سکتے ہیں۔ پہلے میری بائیں ڈاڑھ نکالیں۔“ ڈاکٹر صاحب نے کہا تشریف رکھیے، ”گھبرانے کی ضرورت نہیں۔ ابھی نکالے دیتا ہوں۔“ اس کے بعد آپ نے مجھ پر سوالات کی بمباری شروع کر دی۔ ”مثلاً کب سے درد ہے؟“ ”کیوں درد ہے؟“ اور والی ڈاڑھ میں ہے یا نیچے والی ڈاڑھ میں؟ اس سے پہلے بھی کبھی دانت نکلوا یا ہے! کیا صرف ایک ہی دانت نکلوانا چاہتے ہیں؟“

اب میں تھا کہ درد سے بیتاب ہو رہا تھا اور ہر سوال کا جواب دینے کی مجھ میں ہمت نہ تھی، مگر ڈاکٹر صاحب تھے کہ برابر مسکرائے جا رہے تھے۔ اور جب میں درد سے کراہتا تو ان کی مسکراہٹ زیادہ دل آویز اور دل کش ہو جاتی۔ آخر جب انہوں نے دو تین دفعہ میرے منع



کرنے کے باوجود اچھی طرح ڈاڑھ کو ہلایا اور دیکھا کہ شدت درد سے مجھ پر بے ہوشی طاری ہو چاہتی ہے تو انہیں یقین ہو گیا کہ واقعی دانت کا درد ہے۔ اس کے بعد انہوں نے مجھے کرسی پر بیٹھنے کا اشارہ کیا اور خود دو تین اوزار گرم پانی میں ابالنے لگے۔ میں نے کہا۔ ”اجی حضرت جلدی کیجئے۔ بجلی سے میری ڈاڑھ نکال لیں۔“ کہنے لگے۔ ”آج بجلی خراب ہو گئی ہے اس لیے ڈاڑھ ہاتھ سے ہی نکالنا پڑے گی۔“

جتنا عرصہ اوزار گرم ہوتے رہے وہ مجھے دانت کی خرابیوں سے پیدا ہونے والی بیماریوں پر لیکچر دیتے رہے۔ ان کے خیال کے مطابق دنیا کی تمام بیماریاں دانتوں ہی کے خراب ہو جانے سے پیدا ہوتی ہیں۔ چنانچہ بد ہضمی سے تپ دق تک جتنے امراض ہیں، ان کا علاج ڈاڑھ نکلوانا ہے۔ اس لیکچر میں آپ نے اس ملک کے لوگوں کی عادات پر بھی کچھ تبصرہ کیا۔ مثلاً، یہاں کے لوگ بے حد بے پروا واقعہ ہوئے ہیں۔ امریکہ اور انگلینڈ میں ہر ایک آدمی سال میں چار دفعہ دانت صاف کرواتا ہے۔ مگر یہاں لوگ اس وقت تک دندان ساز کی دکان کا رخ نہیں کرتے جب تک دانت کو کیڑا لگ کر سارا مسوڑھا تباہ نہ ہو جائے، افسوس تو اس بات کا ہے کہ آپ جیسے پڑھے لکھے آدمی بھی دانتوں کی ذرا پروا نہیں کرتے، اگر لوگ ذرا محتاط ہوں تو آج ان کی مشکلیں حل ہو جائیں۔

اس قسم کی متعدد جملے وہ ایک ہی سانس میں کہہ گئے، حتیٰ کہ مجھے محسوس ہونے لگا کہ ہمارے ملک کے سچے خیر خواہ صرف آپ ہیں اور اگر آپ نہ ہوتے تو خدا جانے ہمارے ملک کی کیا حالت ہوتی۔

جب اوزار گرم ہو چکے تو ڈاکٹر صاحب نے فرمایا۔ ”اب انجکشن ہوگا،“ انجکشن کے نام سے مجھے روز اول ہی سے چڑ ہے کیونکہ میرے خیال میں انجکشن مہذب طریقے سے ایذا پہنچانے کا دوسرا نام ہے۔ مگر ڈاکٹر صاحب نے یقین دلایا کہ انجکشن سے کسی قسم کا درد نہیں ہوگا۔ بعد میں مجھے معلوم ہوا کہ وہ کسی قدر مبالغہ آمیزی سے کام لے رہے تھے۔ کیونکہ انجکشن سے کافی درد ہوا۔ انجکشن کرنے کے دو تین منٹ بعد انہوں نے زبور پکڑا اور اب مجھے وہ انسان کی بجائے موت کا فرشتہ نظر آنے لگے۔ دل میں آیا کہ ہمت کر کے بھاگ نکلوں۔ میں اٹھنا ہی چاہتا تھا کہ انہوں نے ذرا نرمی سے کہا۔ ”میں آپ کو بارہویں دفعہ پھر یقین دلاتا ہوں کہ آپ کو مطلقاً درد نہیں ہوگا،

میں نے دبی زبان سے کہا۔ ”میں آپ کو بارہویں دفعہ یقین دلاتا ہوں کہ مجھے آپ کی بات کا یقین نہیں۔“ مگر انہوں نے معاملے کو طول نہ دیتے ہوئے مجھے منہ کھولنے کو کہا۔ وہ ڈاڑھ کو زنبور کی گرفت میں لائے اور مجھے محسوس ہوا کہ اب وصیت کرنے اور احباب اور اقربا کو آخری تلقین کرنے کا وقت آ پہنچا ہے۔ انہوں نے زنبور کو جھٹکا دیا اور درد حد سے گزر کر ”قضا“ معلوم ہونے لگا۔ انہوں نے دوسرا جھٹکا دیا اور میں سمجھا کہ اب انہوں نے مجھے ضرور جان سے مارنے کا فیصلہ کر لیا ہے۔ اس کے بعد دانت اور زنبور میں ایک باقاعدہ کشتی شروع ہوئی۔ ڈاڑھ اپنی جگہ پر اس طرح قائم تھی جس طرح قطب منار ہزاروں زلزلوں کے باوجود اب تک اپنی جگہ پر جما ہوا ہے۔ مگر اس کھینچا تانی میں میں مفت میں ذبح ہو رہا تھا۔ یہ کشمکش یا کشتی کافی عرصہ تک جاری رہی اور آخر زنبور اور دانت میں یہ تصفیہ ہوا کہ آدمی ڈاڑھ زنبور کے منہ میں اور آدمی میرے منہ میں رہے۔ ڈاکٹر صاحب اس وقت پسینہ پسینہ ہو رہے تھے، ان کی گھبراہٹ دیکھ کر قریب تھا کہ میں بھی ہوش و حواس کھو بیٹھوں کہ انہوں نے بناوٹی مسکراہٹ کے ساتھ فرمایا۔ ”تو بہ کتنی گہرائی میں ہے یہ ڈاڑھ بہت، کوشش کی کہ نہ ٹوٹے مگر ٹوٹ ہی گئی۔“

درد سے کراہتے ہوئے میں نے کہا۔ ”اب کیا ہوگا؟“

”گھبرانے کی ضرورت نہیں۔“

اس کے بعد انہوں نے جس طرح میری باقی کی آدمی ڈاڑھ نکالی یہ صرف وہی لوگ جان سکتے ہیں جنہیں دانت ٹوٹنے کا سانحہ کبھی پیش آیا ہو۔ بس صرف یہ سمجھ لیجئے کہ میری وہی حالت تھی جو آپ کی ہو۔ اگر میں آپ کے بدن میں متعدد جگہوں سے لمبی لمبی سوئیاں چھبوتا جاؤں اور ساتھ ساتھ آپ کو تسلی دیتا رہوں کہ گھبرانے کی کوئی ضرورت نہیں۔ تقریباً آدھ گھنٹے کی بہیم کوشش کے بعد ڈاکٹر صاحب باقی ڈاڑھ نکالنے میں کامیاب ہو گئے۔

اس عرصے میں مجھے ایسا معلوم ہوا کہ کئی بار اگلے جہان پہنچا ہوں اور کتنی بار وہاں سے لوٹا ہوں۔ اور پھر آخر کار میں نے اپنے آپ کو نیم نسل کی ہی حالت میں ڈاکٹر صاحب کی کرسی پر بیٹھا ہوا پایا۔ جب کچھ ہوش سنبھالا تو ایسا معلوم ہوا کہ منہ سے بے تحاشا خون بہ رہا ہے اور ڈاکٹر صاحب ایک گلاس لے کر جس میں خون سے ملتی جلتی رنگت والی کوئی دوا گھلی ہوئی ہے، کرسی کے نزدیک کھڑے ہیں۔ اس کے بعد چند ثانیے نہایت عذاب کی حالت میں گزرے۔ ڈاکٹر

صاحب غرارے کرنے کو کہہ رہے تھے، اور میں انہیں، ایمبولنس کار کے لیے فون کرنے کو عرض کر رہا تھا اور ساتھ ہی سوچ رہا تھا کہ نزدیک کے پولیس اسٹیشن میں جا کر اس سانحہ کی رپورٹ درج کراؤں تو شاید ضرورت کے وقت کام آئے۔ بارے کہیں پندرہ منٹ کے بعد خون بہنا بند ہوا۔ کچھ ڈھارس بندھی مگر اب سخت درد ہونا شروع ہوا اور میں نے بہتری اسی میں سمجھی کہ ڈاکٹر صاحب کی دکان میں بے گور وکفن مرنے کی نسبت گھر لوٹ چلوں۔ تا نگہ میں بیٹھ کر بڑی مشکل سے گھر پہنچا اور ایک گھنٹہ تک اوندھے منہ بستر میں لیٹا کراہتا رہا۔ اس کے بعد جوں جوں درد کم ہوتا گیا، گال سوجتا گیا، حتیٰ کہ دو تین گھنٹے کے بعد مجھے ایسا معلوم ہونے لگا گویا میرے جسم پر کسی اور شخص کا چہرہ لگا ہوا ہے۔ اس وقت میں سمجھا کہ کیوں میرے ہم وطن دندان سازی کی دکان کا آسانی سے رخ نہیں کرتے۔



## دیوانہ گر نہیں ہے تو.....

یک لخت وہ محفل میں وارد ہوئے اور سب کے چہروں پر ہوائیاں اڑنے لگیں۔ جو ذرا زیادہ کم ہمت تھے دل ہی دل میں جل تو جلال تو کا وظیفہ پڑھنے لگے۔ وجہ یہ کہ نو وارد تعلق خاندان سے تعلق رکھتے ہیں۔ اس لیے ہمیشہ یہ ڈر رہتا ہے کہ خدا جانے وہ کسی وقت کس سے کیا کہہ دیں۔ کرسی پر دراز ہونے کے بعد انہوں نے اہل محفل کی طرف معنی خیز نظروں سے دیکھا اور فرمایا:

”یہ آج کلب میں غیر معمولی سناٹا کیوں ہے۔ کوئی بات کیجئے“۔ کسی نے ڈرتے ڈرتے کہا۔ ”تھک گئے ہیں۔“

”واہ۔ تھکاوٹ کی بھی ایک ہی کہی۔ تھک گئے ہیں تو شیش آسن کیجئے۔ تھکاوٹ دور کرنے کا بہترین طریقہ ہے۔“

اور وہ سر کے بل کھڑے ہو کر شیش آسن کا مظاہرہ کرنے لگے۔ جب جی بھر کر مظاہرہ کر

چکے تو کہا۔

”تندرستی کے لیے دو چیزیں ضروری ہیں۔ شیش آسن اور ایسب غول۔“

کلب کے کسی ممبر نے محض چھینرنے کے لیے کہا۔ ”اس دن تو آپ فرما رہے تھے کہ صحت کو

برقرار رکھنے کے لیے ہر روز آٹھ گھنٹے کھانا چاہیے۔“  
 ”آٹھ گھنٹے بھی اچھی چیز ہے لیکن ایسب غول کا مقابلہ نہیں کر سکتا۔“  
 ”دودھ کے متعلق کیا ارشاد ہے؟“

”دودھ کو تو میں زہر سمجھتا ہوں۔ دودھ اسی فیصد بیماریوں کا ذمہ دار ہے چاہے وہ ماں کا ہو یا  
 بکری کا۔“

”بھینس کے دودھ سے بدتر شاید ہی کوئی چیز ہوگی۔ بھینس کا دودھ پینے والے کی عقل بھینس  
 سے بھی موٹی ہو جاتی ہے۔ اس کی بجائے لیموں کا رس پینا چاہیے۔ اس میں وٹامن سی ہوتا ہے۔“  
 ”سنا ہے وٹامن سی تو گھاس میں بھی ہوتا ہے۔“

”آپ ٹھیک کہتے ہیں۔ لیکن سبز گھاس میں، خشک میں نہیں، خشک گھاس میں البتہ وٹامن  
 ڈی ہوتا ہے۔“

”آپ سبز گھاس کھاتے ہیں یا خشک؟“  
 اس پر ایک زوردار قہقہہ لگا اور مجلس برخواست ہو گئی۔  
 کلب سے اٹھ کر گھر آئے۔ ابھی اخبار پڑھنے کے لیے اٹھایا ہی تھا کہ ایک اور صاحب  
 تشریف لائے۔

”برانٹا منیے گا“ انہوں نے بڑی نرمی سے کہا۔ ”میں آپ کے پاس ایک شکایت لے کر آیا ہوں۔“  
 ”کہئے۔“

”آپ کے بچے بہت شور مچاتے ہیں۔ میں مطالعہ نہیں کر سکتا۔ مطالعہ کے بغیر ریسرچ  
 نہیں ہو سکتی اور ریسرچ کے بغیر پی۔ ایچ۔ ڈی نہیں ہو سکتی۔“  
 ”میں بچوں سے کہہ دوں گا کہ وہ شور نہ مچایا کریں۔“

”نہیں، نہیں۔ میرا مطلب یہ نہیں۔ شور وہ پیشک مچایا کریں لیکن جس وقت میں غسل خانے  
 میں ہوتا ہوں، اس وقت خاموش رہا کریں۔ بات یہ ہے کہ میں سوچنے کا کام غسل خانے میں کرتا  
 ہوں۔ کچھ لوگ غسل خانے میں گانے لگتے ہیں۔ یہ اول درجے کی بدنماتی ہے، یہ تو ایسا ہی ہے  
 جیسے کوئی ٹرام میں ناچنے لگے۔“

”آپ ریسرچ کس موضوع پر کر رہے ہیں؟“

”قطب منار پر۔ میرا خیال ہے کہ قطب منار کی گیارہ منزلیں تھیں سات نہیں۔ اب سوال یہ پیدا ہوتا ہے کہ وہ چار منزلیں کہاں گئیں۔“

”غالبا وہ کوئی بیرونی حملہ آور اپنے ساتھ لے گیا۔“

”میرا بھی یہی خیال ہے۔ لیکن سوال پھر پیدا ہوتا ہے کہ وہ حملہ آور کون تھا؟ ہندوستان میں کب آیا؟ اور وہ صرف چار منزلیں اپنے ساتھ کیوں لے گیا؟ یعنی اس نے سالم قطب منار کو اڑانا کیوں مناسب نہ سمجھا؟۔“

”ممکن ہے وہ کسی حادثے کا شکار ہو گئی ہوں۔“

”ہو سکتا ہے۔ لیکن اب سوال تیسری بار پیدا ہوتا ہے کہ کون سے حادثے کی۔ بھونچال، سیلاب۔ ٹنڈی دل۔ میرا مطلب ہے حادثے بھی تو کئی ہو سکتے ہیں۔“

”بہر حال موضوع دلچسپ ہے، ریسرچ جاری رکھئے۔“

”ریسرچ تو جاری رکھیں گا ہی۔ لیکن آپ ذرا بچوں سے کہہ دیجئے کہ جب میں غسل.....“ ہاں ہاں۔ وہ میں کہہ دوں گا۔“

صبح دفتر گئے، ابھی بیٹھے ہی تھے کہ چراسی نے اطلاع دی کہ بڑے صاحب یا دفر مار ہے ہیں۔ بڑے صاحب کی خدمت میں حاضر ہوئے۔ انہوں نے اشارے سے کرسی پر بیٹھنے کے لیے کہا۔ ”مسٹر۔ انہوں نے فرمایا“ میں نے آپ کو ایک نہایت ضروری کام سے بلایا ہے۔“

”ارشاد؟“

”وہ ضروری کام یہ ہے..... یہ تھا..... کہ..... ہاں..... وہ کہ..... کیا تھا وہ ضروری کام..... اچھا آپ جا سکتے ہیں۔“

پندرہ بیس منٹ کے بعد انہوں نے پھر بلا بھیجا۔ ”ہاں مسٹر وہ ضروری کام یاد آ گیا، کل ہفتے کا کون سا دن تھا؟“

”جی اتوار۔“

”اچھا آپ جا سکتے ہیں۔“

آدھ پون گھنٹے کے بعد انہوں نے پھر یا دفرمایا۔ ”مسٹر! مجھے پتہ چلا ہے کہ آپ آفس میں سگریٹ پیتے ہیں۔ کیا یہ درست ہے؟“

”جی ہاں“

”دیکھیے آفس میں سگریٹ مت پیا کیجئے، اگر کسی فائل کو آگ لگ گئی تو کون ذمہ دار ہوگا۔“  
 ”آئندہ نہیں پیا کروں گا۔“

”اور ہاں۔ یہ سرخ رنگ کی ٹائی پہن کر مت آیا کیجئے۔ مجھے سرخ رنگ سے سخت نفرت ہے۔“  
 ”بہت اچھا جناب۔“

”یہ آج آپ کی آنکھیں لال کیوں ہو رہی ہیں۔“

”غالبا اس لیے کہ رات گئے تک دفتر کا کام کرتا رہا۔“

”نہیں یہ وجہ نہیں ہو سکتی۔ آپ کا جگر خراب ہے۔ آپ گرم پانی کا گلاس روزانہ پیتے ہیں۔“  
 ”گرم پانی تو نہیں البتہ چائے دو تین بار پیتا ہوں۔“

”چائے جگر کی نمبروں دشمن ہے۔ چائے بالکل ترک کر دیجئے۔ گرم پانی کے گلاس پیا کیجئے۔“  
 ”بہت اچھا جناب“

تین بجے کے قریب انہوں نے پھر بلا بھیجا۔ ”مسٹر! ابھی ابھی اطلاع آئی ہے کہ انسپکٹر صاحب کل یہاں تشریف لا رہے ہیں۔ میں چاہتا ہوں کہ ان کے اعزاز میں ایک پارٹی کی جائے اور آپ اور دفتر کے باقی ملازم پارٹی پر ایک قوالی گائیں۔“

”لیکن بندہ پرور! قوالی ہم کیسے گائیں گے۔ میرا مطلب ہے کہ ہم میں سے کوئی۔“

”گانا نہیں جانتا۔ یہی مطلب ہے نا آپ کا۔“

”جی ہاں۔“

”اس سے کیا فرق پڑتا ہے۔ آپ سیکھ سکتے ہیں۔“

”لیکن جناب ہم نے آج تک قوالی.....؟“

”میں کوئی عذر سننے کے لیے تیار نہیں۔ قوالی آپ کو گانا ہوگی۔ یہ میرا حکم ہے۔ آپ ابھی

سے اس کی تیاری کیجئے۔“

”لیکن جناب دیکھئے نا۔ ہم قوالی...“

”بحث کرنے کی ضرورت نہیں۔ حکم کی تعمیل ہونی چاہیے۔“

اپنا سامنہ لے کر دفتر سے باہر چلے آئے۔ تھکے ماندے گھر پہنچے۔ گراموفون پر کلن قوال کی گائی مشہور قوالی کا ریکارڈ لگایا اور بیوی بچوں کے ساتھ تالیاں بجا بجا کر گانے لگے۔  
دیکھا ہے ہم نے جلوت و خلوت میں اسد کو  
دیوانہ گر نہیں ہے تو ہشیار بھی نہیں

☆☆☆

## ہندوستان دیکھئے

میں ابھی ابھی ایک گاڑی سے اتر اہوں اور تھرڈ کلاس کے مسافر خانے میں ایک بیچ پر بیٹھ کر دوسری گاڑی کا انتظار کر رہا ہوں۔ میں ایک رشتہ دار کی شادی میں شامل ہونے کے لیے گیا تھا اور مجھے افسوس ہو رہا ہے۔ اس لیے نہیں کہ شادی اس کی تھی اور کوفت مجھے ہوئی بلکہ اس لیے کہ ایک سترہ سالہ حسین دو شیزہ ایک بد صورت ادھیڑ عمر کے آدمی کے پلے باندھی گئی۔ مجھے اس راز کا پتا بعد میں چلا اور نہ میں ہرگز اس شادی میں شامل نہ ہوتا۔ یہ میرا رشتہ دار بریلی میں وکیل ہے۔ تقسیم ہند کے بعد ایک خاندان نے اس کے قرب میں پناہ لی۔ وہ اس خاندان پر ڈورے ڈالنے لگا۔ اپنے رسوخ سے انہیں ایک ٹونا بھونٹا مکان الاٹ کر دیا۔ اپنا بوسیدہ فرنیچر ان کے گھر بھجوادیا۔ بڑے لڑکے کو مقامی بینک میں چیز اسی لگوا دیا۔ پچھلے سال اس کی بیوی سرگباش ہو گئی اور اس سال اس فرشتہ سیرت وکیل نے اس شرنا تھی خاندان کی دو شیزہ سے جو ایف، اے پاس ہے، شادی رچالی۔ میں نے اس لڑکی کی ایک ہلکی سی جھلک اس وقت دیکھی تھی جب وہ ڈولی میں سوار ہو رہی تھی۔ بھرا بھرا جسم، گورا چٹا رنگ اور آنکھیں! ایسی آنکھیں جنہیں ایک باردیکھنے کے بعد پھر کوئی دوسری چیز نظروں میں نہیں جیتی۔ نہ جانے اسے دیکھ کر مجھے ایک شاعر کا مصرع کیوں یاد آ گیا تھا۔

ع ”بھگوان نے جب اس لڑکی کو بنایا ہوگا تو اس کا اپنا ایمان متزلزل ہونے سے کیسے بچا ہوگا؟“  
اور بیچ پر بیٹھا ہوا میں سوچ رہا ہوں کہ اس لڑکی کی کس کس حسرت کا خون ہوا ہوگا۔ میرے سامنے مسافر خانے کی ٹین کی دیوار پر بڑے بڑے اشتہار لگے ہوئے ہیں۔ کسی پر کشمیر کا منظر ہے، کسی پر بمبئی کا۔ کلکتے کی جو رنگی تصویر ہے۔ اجنٹا اور ایلورا کی غاریں ہیں۔ ان اشتہاروں کے

نیچے موئے حروف میں لکھا ہے ”سی انڈیا“ (ہندوستان دیکھئے)  
میں یہ پڑھ کر دل میں کہتا ہوں۔

”خوب۔ ہندوستان دیکھئے۔ تو گویا ابھی تک ہم انگلستان یا فرانس دیکھتے رہے ہیں۔“  
ہندوستان دیکھئے! لیکن کیوں نہ اس سے پہلے ہندوستان کا محکمہ ریل دیکھئے۔ سجان اللہ کیا  
نئی نئی گاڑیاں ایجاد کی ہیں اس محکمے نے۔ جتنا ایکسپریس! اگر اس کا نام ”جنم ایکسپریس“ رکھ  
دیتے تو کیا ہرج تھا۔ میں ابھی ابھی اسی گاڑی کا سفر کر کے آ رہا ہوں۔ ہر تھرڈ کلاس ڈبا کلکتے کے  
رعایتی ”بلیک ہول“ کی یاد دلاتا تھا۔ خدا جانے کلکتے میں کوئی واقعی بلیک ہول تھا یا یہ کسی انگریز  
کے زرخیز دماغ کی اختراع تھی۔ مگر یہاں تو ایک نہیں درجنوں بلیک ہول دیکھ لیجئے، پچاس  
آدمیوں کے بیٹھنے کی جگہ اور سوار ہیں ایک سو پچاس۔ کچھ کھڑے ہیں، کچھ فرش پر لیٹے ہوئے  
ہیں اور باقی باہر لٹک رہے ہیں۔

ہمیں تو اس کے کوچے میں کسی صورت بسر کرنا

کھڑے ہیں یا پڑے ہیں یا پس دیوار بیٹھے ہیں

اور پھر ہرنے اٹیشن پر نئے مسافروں کی یلغار، نشستوں کا یہ حال کہ اگر نشست پر بیٹھنے کی  
کوشش کی جائے تو آسانی سے آدمی کسی دائیں بائیں بیٹھے ہوئے مسافر کی گود میں جا گرے۔  
کرایہ کم توڑ! یعنی تھرڈ کلاس کا کرایہ ادا کیجئے تو محسوس ہو کہ سینڈ کلاس کے دام لیے جا رہے ہیں،  
اور تھرڈ کلاس میں بیٹھے تو پتا چلے کہ فور تھ یا ففتھ کلاس میں سفر کر رہے ہیں۔

خوب! ہندوستان دیکھئے۔ لیکن ریلوے درکشاپ میں کام کرنے والے مزدوروں کی  
حالت مت دیکھئے کیونکہ وہ دیکھنے کے لائق ہی کب ہے؟ اس لیے آپ مزے سے اجنا ایلورا  
کی سیر کیجئے۔

میرے بچ کے قریب ایک نیم برہنہ نوجوان فرش پر لیٹا ہوا ہے۔ ہر چند وہ بیس منٹ کے وقفے  
کے بعد وہ دھاڑیں مار مار کر روتا ہے اور ظفر کی مشہور غزل کا مقطع پر سوز لے میں دہراتا ہے۔

کوئی مجھ پہ شمع جلائے کیوں، کوئی مجھ پہ آنسو بہائے کیوں

کوئی مجھ پہ پھول چڑھائے کیوں، کہ میں بے کسی کا مزار ہوں

یا الہی اس شخص کو کیا ہوا ہے؟ میں وقت کاٹنے کے لیے بچ پر اونگھتے ہوئے اپنے ساتھی سے



پوچھتا ہوں۔ وہ کہتا ہے کچھ معلوم نہیں۔ اس کے متعلق عجیب و غریب روایتیں ہیں۔ کوئی کہتا ہے کہ اسے ایک برہمن لڑکی سے عشق تھا۔ وہ بھی اسے چاہتی تھی۔ لیکن لڑکی کے ماں باپ رضا مند نہ ہوئے کیونکہ یہ کھتری ہے اور وہ برہمن۔ یہ بھی سنا ہے کہ اسے کسی لڑکی سے عشق نہیں تھا۔ اس نے ایک بارسائیں کو پیسہ نہیں دیا تھا۔ اس نے بددعا دی کہ تو پاگل ہو جائے گا اور کتے کی موت مرے گا۔ یہ بھی سننے میں آیا ہے کہ یہ شخص بڑا ذہین ہے۔ ایم اے فرسٹ ڈویژن میں پاس کیا ہے۔ چار سال نوکری کے لیے مارا مارا پھرتا رہا۔ کہیں کام نہ بنا۔ فاقوں کے مارے برا حال ہو گیا اور ایک دن دماغ چل گیا۔ کسی نے یہ بھی کہا ہے کہ یہ کسی کارخانے میں مزدور تھا۔ پچھلے دنوں چھانٹی میں آ گیا اور متواتر بیکار رہنے کی وجہ سے دماغ خراب ہو گیا۔ کل ایک شخص کہتا تھا کہ یہ بے چارہ اثر نارتھی ہے۔ چار پانچ سال سرکار کے وعدوں پر جیتا رہا اور اب اس حال کو جا پہنچا ہے۔

میرا ساتھی بات ختم کر کے پھر اونگھنے لگا ہے۔ اس نوجوان نے پھر ایک دلدوز چیخ بلند کی ہے اور زور زور سے کہہ رہا ہے کہ وہ بے کسی مزار ہے۔ بے کسی کا! میری نظریں پھر سامنے والے اشتہار پر جا پڑیں۔ ”کشمیر دیکھئے! نشاط باغ کی سیر کیجئے“ آہ کشمیر! کشمیر کا نام پڑھتے ہی نہ جانے میری یہ حالت کیوں ہو جاتی ہے کہ بے اختیار فراق کا مصرع میرے نطق پر آ جاتا ہے۔

ع اک تیز چھری ہے کہ اترتی چلی جائے

دو سال ہوئے میں کشمیر گیا تھا۔ نشاط باغ بھی دیکھا۔ لیکن افسوس مجھے ایک عام کشمیری کی زندگی نشاط سے خالی نظر آئی، جیسے اسے ہمیشہ کے لیے نشاط باغ سے نکال دیا گیا ہو۔ جس طرح آدم و حوا کو باغ بہشت سے نکال دیا گیا تھا مگر انہوں نے تو گناہ کیا تھا۔ کشمیریوں نے کون سا گناہ کیا ہے۔ نشاط باغ کی تصویر دیکھتے ہوئے ذہن کے پردے پر ہزاروں بھوکے ننگے غلیظ کشمیری ابھر آتے ہیں جو ہاتھ پھیلا پھیلا کر پکار رہے ہیں۔ <sup>مخشیش</sup> <sup>مخشیش</sup>۔ یا خدا میں ان سب کو کہاں سے <sup>مخشیش</sup> دوں۔ میں گھبرا کر اپنے کانوں میں انگلیاں ٹھونس لیتا ہوں۔

”جہلم میں کھڑے ہوئے ہاؤس بوٹ دیکھئے“

ضرور دیکھئے۔ لیکن ڈوگوں میں بیٹھی ہوئی غریب کشمیری عورتیں بھی دیکھئے نا۔ میں ایک بار شکارے میں سوار ہو کر ان کے قریب سے گزرا تھا۔ اف! چاندی عورتیں اور غلیظ ترین فرغلوں

میں ملبوس۔ ایسے فرغل جنہیں شاید صدیوں میں ایک بار دھویا جاتا ہے۔ وجہ؟ صاحب خریدنے کے لیے پیسے نہیں۔ ان میں سے اکثر ڈوگوں کے تنگ و تاریک چوٹی کمروں میں پیدا ہوتی ہیں، ڈوگوں میں پروان چڑھتی ہیں اور محنت مزدوری کرتے کرتے ڈوگوں میں ہی مر جاتی ہیں۔ سنا ہے ان میں کچھ ایسی بھی ہوتی ہیں جن کی شادی نہیں ہو سکتی کیونکہ والدین بوڑھے ہیں۔ اگر شادی ہوگئی تو انہیں مزدوری کر کے کون کھلائے گا؟

شادی! اور مجھے اس ادھیڑ عمر کے رشتہ دار پر رہ کر غصہ آ رہا ہے جس نے پینتالیس برس کی عمر میں ایک سترہ سالہ لڑکی سے دوسری شادی رچالی اور فخر سے اپنے دوستوں سے کہتا پھرتا ہے۔

”دو دھوا نہیں صاحب دو شیزہ ہے۔ ایک دم دو شیزہ، شکل سے سولہ سترہ برس کی ہوگی۔ لیکن صاحب مفت ہاتھ نہیں آئی۔ شادی کے سب اخراجات میں نے ادا کیے۔ اس کے علاوہ اس کے والدین کو نقد پانچ سو روپے بھی دیئے۔ بے چارے شرنارتھی ہیں۔ سودا لیکن مہنگا نہیں رہا۔“

فرش پر لیٹے ہوئے نوجوان نے پھر فلک شکاف نعرہ بلند کیا۔

”کوئی مجھ پہ آنسو بہائے کیوں؟“

”ٹھیک کہتے ہو استاد۔“ میں اس سے کہتا ہوں۔ ڈولی میں بیٹھی ہوئی حسین دو شیزہ نے بھی یہی کہا تھا۔

”تم ہی صرف بے کسی کے مزار نہیں ہو۔ اس ہندوستان میں ہزاروں ایسے مزار موجود ہیں۔“

”بیمئی دیکھئے۔ میرین ڈرائیو کی سیر کیجئے“

ضرور سیر کریں گے۔ لیکن پہلے فٹ پاتھوں پر لیٹی ہوئی مخلوق کے نظارے سے تو فارغ ہو لیں۔ میرین ڈرائیو کہیں بھاگی نہیں جاتی۔ ان لوگوں کا نظارہ کیوں نہ کریں جو مون سون کے موسم میں ساری ساری رات پڑے بھینگتے رہتے ہیں اور پانی ہے کہ بر سے ہی چلا جاتا ہے، اور بیمئی میں ہزاروں خدا کے گھر ہیں۔ گرجے، مندر، مسجدیں جو رات کو خالی پڑے رہتے ہیں لیکن جہاں خدا کے بندوں کو جانے کی اجازت نہیں۔ کیونکہ خدا بہت بڑا ہے اسے سونے کے لیے بہت جگہ چاہیے۔

## ”راجستھان دیکھئے“

اس تصویر میں شادی کا منظر دکھایا گیا ہے۔ دولہا گھوڑے پر سوار ہے۔ اس کے پیچھے کہاں ڈولی اٹھائے آرہے ہیں۔ باراتی رنگ برنگے لباسوں میں ملبوس پیچھے پیچھے چل رہے ہیں۔ کتنا دلقریب منظر ہے۔ لیکن اس سے دلقریب منظر تو میں بریلی میں دیکھ کر آ رہا ہوں۔ جب دلہن رخصت ہوئی تھی تو ڈولی کے اوپر سے پیسے پھانسیا دیے گئے تھے۔ بھوکوں کی ایک بہت بڑی ٹولی ان پیسوں کو حاصل کرنے کے لیے دیوانہ وار چھٹی تھی، دو مزدور بچے آپس میں اس طرح ٹکرائے تھے کہ دنوں کے سر سے خون بہنے لگا تھا اور ایک مزدور عورت پیسے کو اٹھاتے اٹھاتے گندے نالے میں جا گری تھی، جسے بڑی مشکل سے نکالا گیا تھا اور ایک بوڑھا فقیر پیسے کا تعاقب کرتے ہوئے بری طرح زمین پر گر پڑا تھا اور باقی محتاج اس کے جسم کو روندتے ہوئے آگے دوڑے تھے۔ کتنا پر لطف تھا یہ منظر۔ لیکن اس سے بھی خوب تر وہ منظر تھا جب بارات کھانا کھا رہی تھی اور ہزاروں بھوکے لوگ نظروں میں صدیوں کی بھوک لیے قنات کے ارد گرد منڈلا رہے تھے اور منتظمین انہیں بخش گالیاں دے رہے تھے۔ ”سالے، حرا زادے“، ”بھک مئے، اوباش۔ خدا جانے گدھوں کی طرح اتنے کہاں سے آجاتے ہیں۔ کسی کو کھانا بھی نہیں کھانے دیتے۔ بھاگ جاؤ۔ نہیں تو وہ مار پڑے گی کہ یاد رکھو گے..... اچھا اچھا سن لیا تم تین دن سے بھوکی ہو۔ سب یہی کہتے ہیں سالے..... اچھا اچھا۔ بارات کھانا کھالے..... پچا کچھا تم کو ضرور ملے گا۔ اور کیا چاہتی ہو؟..... ایک پوری؟ نہیں۔ نہیں۔ کوئی پوری نہیں ملے گی۔ سالی۔ پوریاں تمہارے ایسوں کے لیے ہیں۔ کھی کھی کھی۔ ذرا اپنا منہ تو دیکھو۔ کھا کھا کھا۔ پھری وہی ایک پوری! بھاگ جاؤ۔ تمہیں کچھ بھی نہیں ملے گا ڈھیٹ کہیں کی!“

اور وہ عورت جو بھوک سے نڈھال ہو رہی تھی جس کی گود میں دودھ پیتا بچہ تھا، آنکھوں میں بڑی حسرت لیے ہوئے ایک طرف چلی گئی۔

نو جوان پھر چلا رہا ہے کہ میں بیکسی کا حزار ہوں

ارے بھئی ہو گے تم بے کسی کے مزار، سن لیا۔ ایک دفعہ، دو دفعہ، دس دفعہ۔ لیکن محض چلانے سے کیا ہوتا ہے۔ ہمت کر کے اٹھ کیوں نہیں بیٹھتے اور مزار کو گرا کر اپنے لیے ایک شیش محل کیوں نہیں بنا لیتے۔

”دہلی دیکھئے ، لال قلعہ دیکھئے“

ضرور دیکھیں گے۔ لیکن اس تصویر میں آپ نے ان شرنارتھیوں کو کیوں نہیں دکھایا جو فصیل کے باہر اور فصیل کے اندر، سبزی منڈی میں، دریا گنج میں، اتند پریت کے نیچے، زندگی اور موت کے درمیان لٹک رہے ہیں۔ شاید آپ نہیں چاہتے کہ لوگ انہیں دیکھنے کے لیے آئیں اور آپ شرم سے پانی پانی ہو جائیں۔ کیا فائدہ مفت میں خفت اٹھانے سے۔

پچھلے مہینے میں دہلی گیا تھا اپنے ایک شرنارتھی رشتہ دار سے ملنے، چھ سال سے وہ ایک چھوٹی سی جھونپڑی میں کہ جو اس نے خود بنائی ہے، رہ رہا ہے۔ یہ جھونپڑی کمیٹی کے حکم سے چار بار گرائی جا چکی ہے اور چار بار بنائی گئی ہے۔ ہر بار اسے یقین دلایا جاتا ہے کہ کل اسے ایک نیا مکان رہنے کے لیے دے دیا جائے گا۔ لیکن آج تک وہ کل نہیں آئی۔ شاید کبھی نہیں آئے گی۔ اور ایک دن جب اس کی ارٹھی اٹھ رہی ہوگی تو اسے شمشان میں مڑوہ سنایا جائے گا کہ سرکار نے تمہارے لیے ایک نیا مکان تعمیر کر لیا ہے، اگر چاہو تو شمشان کی بجائے اس میں آرام کر سکتے ہو۔

گاڑی اب آیا چاہتی ہے۔ مسافر اٹھ کھڑے ہوئے ہیں۔ اپنے اپنے ٹرک اور پونلیاں سنبھال رہے ہیں۔ میں بھی پلیٹ فارم پر جانے کی تیاری کر رہا ہوں اور ساتھ ساتھ سوچ رہا ہوں کہ یہ کیسا ملک ہے..... کہ

جہاں، سترہ سالہ حسین دوشیزہ کی تمناؤں کو اس بے دردی سے مسلا جاتا ہے۔  
 جہاں، سائیں بابا کو پر ماتما کے نام پر پیسہ نہ دینے سے آدمی پاگل ہو جاتا ہے۔  
 جہاں، بخشیش۔ بخشیش کی صدائیں سن کر کان پک جاتے ہیں۔ جہاں ہر شخص بے کسی کا مزار ہے۔

ہندوستان دیکھئے!

بہت دیکھ لیا صاحب، اب اور کیا دیکھیں گے؟

## میں ریڈیو کے لیے کس طرح لکھتا ہوں؟

میں ریڈیو کے لیے کس طرح لکھتا ہوں؟ اس سوال کا صاف اور سیدھا جواب تو یہ ہے کہ جس طرح آپ لکھتے ہیں۔ لیکن ممکن ہے کہ آپ ریڈیو کے لیے نہ لکھتے ہوں۔ تو اس کا مطلب یہ ہوا کہ مجھے ہی بتانا پڑے گا۔ تو لیجئے۔ میں ریڈیو کے لیے بالکل اسی طرح لکھتا ہوں، جس طرح مجھے ریڈیو والے لکھنے کے لیے کہتے ہیں۔ نکتہ اس انکشاف میں یہ ہے کہ جب تک ریڈیو والے آپ سے لکھنے کے لیے نہ کہیں، آپ ریڈیو کے لیے لکھ ہی نہیں سکتے۔ اگر آپ محض ادیب ہیں تو سمجھ لیجئے کہ آپ ریڈیو کے لیے کبھی نہیں لکھ سکتے۔ یعنی آپ کی ادبی حیثیت ریڈیو والوں کی نگاہ میں صفر تسلیم کی جائے گی۔ ہاں اگر اس قسم کی غزلیں کہتے ہیں جن میں بت کم سن اور رقیب روسیاء کا ذکر رہتا ہے یا ایسے افسانے لکھتے ہیں جو محبت کی واردات سے شروع ہو کر خود کشی کی واردات پر ختم ہوتے ہیں، تو بلاشبہ آپ سے ریڈیو کے لیے لکھنے کی درخواست کی جائے گی۔

ایک اور بات جو یاد رکھنے کے قابل ہے، یہ ہے کہ ریڈیو اسٹیشن تک آپ کی رسائی اسی حالت میں ہو سکتی ہے جب آپ ریڈیو اسٹیشن کے افسروں سے رٹم وراہ پیدا کر لیں۔ یہ کوئی مشکل بات نہیں۔ ایک طریقہ تو یہ ہے کہ آپ اپنے احباب کو ریڈیو کے محکمے میں ملازمت کرنے پر آمادہ کریں۔ اگر آپ کا ایک دوست بھی اس محکمے میں ملازم ہو گیا تو جب تک اس کی ملازمت سلامت ہے، آپ ریڈیو کے لیے لکھتے رہیں گے۔ بالفرض آپ کا کوئی دوست ریڈیو کی ملازمت کرنے پر رضامند نہیں ہوتا تو پھر بہر حال آپ کو ان لوگوں کی باریابی ضرور حاصل کرنا ہو گی جو ریڈیو اسٹیشن پر خدا یا خدا کی حیثیت سے قابض ہیں۔ یعنی ڈائریکٹر۔ اسٹنٹ ڈائریکٹر، پروگرام ایگزیکٹو وغیرہ۔ ڈائریکٹر سے ملاقات کرنا ذرا ٹیڑھی کھیر ہے، کیونکہ خدا کا یہ برگزیدہ انسان عموماً ملاقاتیوں کو یہ کہہ کر نال دیتا ہے کہ اس کے پاس ملاقات کے لیے وقت نہیں ہے۔ حالانکہ دیکھا جائے تو دو چار ضروری کاغذات پر دستخط کرنے کے علاوہ اس کے پاس کوئی کام نہیں ہوتا۔ اسٹنٹ ڈائریکٹر عموماً دین و دنیا سے اس قدر بیزار رہتا ہے کہ اس سے ملاقات کرنے کے بعد ملاقاتی کچھ لکھنے کی بجائے خود کشی کرنا زیادہ مناسب سمجھتا ہے۔ اس لیے اگر آپ پروگرام ایگزیکٹو سے ملنے کی کوشش کریں تو بہتر ہوگا۔ پہلے ٹیلیفون پر اس سے ملاقات کا مناسب دن اور

وقت دریافت کریں۔ اور پھر دو چار انگریزی یا فرانسیسی ناول بغل میں داب کر اس کے دفتر میں جا دھمکیں، گفتگو اس قسم کی ہونی چاہیے۔

”آداب عرض ہے۔“

”مدت سے خواہش تھی کہ آپ سے شرف نیاز حاصل کیا جائے۔“

”آپ تو اردو، ہندی، بنگالی اور گجراتی کے مانے ہوئے ادیب ہیں۔“

”وہ ناول جو آپ پچھلے پندرہ برس سے لکھ رہے تھے، اس کا پہلا باب آپ نے لکھ لیا یا

ابھی اس کا پلان بنا رہے ہیں۔“

”جب سے آپ یہاں تشریف لائے ہیں، پروگرام یقیناً بہتر ہو گئے ہیں، اب تو کبھی کبھی

تقریریں سننے کو بھی جی چاہنے لگا ہے۔“

”یہ پریم کو تو آپ کی دریافت معلوم ہوتی ہے۔ آپ کے آنے سے پہلے اسے کوئی منہ

نہیں لگا تھا۔“

”آپ نے یہ فرانسیسی ناول پڑھا۔ اگر آپ اسے گجراتی میں منتقل کریں تو کیسا رہے گا۔“

ان باتوں کے جواب میں اگر پروگرام ایگزیکٹو سمجھ دار ہے تو برابر مسکراتا رہے گا۔ اگر نہیں

ہے تو شیخی بگھارنے لگے گا۔ آپ اس کی باتوں سے ذرہ بھر بھی مرعوب نہ ہوتے ہوئے اس کی

ہاں میں ہاں ملاتے جائیے۔ اگر وہ کہے کہ فرصت ہی کتنی ملتی ہے کہ کوئی اپنے ناول کا پہلا باب

مکمل کر سکے، تو آپ کو فوراً کہنا چاہیے۔ ”بجا ارشاد ہوا۔ یقیناً اگر آپ کسی اور محکمے میں ہوتے تو

اس وقت تک دو درجن ناولوں کے مصنف ہوتے“ اگر وہ کسی جرمن یا جاپانی مصنف کا حوالہ دے

جس کا تازہ ناول وہ پڑھ رہا ہے تو آپ دس بارہ فرضی ڈچ یا چینی مصنفوں کے نام گنوا دیجئے،

جن کے تمام ناول آپ پڑھنے کا ارادہ رکھتے ہیں۔ اس ملاقات سے آپ کو یہ فائدہ ہوگا کہ

آئندہ آپ پروگرام ایگزیکٹو کی نگاہ میں رہیں گے، اور وہ جب بھی نیا سلسلہ (SERIES)

شروع کرے گا، ایک آدھ تقریر آپ کو مل جائے گی۔

دوسری بات جو آپ کو اچھی طرح سمجھ لینی چاہیے، یہ ہے کہ ریڈیو والے ہمیشہ تقاریر کے سلسلے

تجویز کرتے ہیں۔ مثلاً سلسلہ ہوگا ”کیسے چلتی ہے“ اور اس میں تقاریر کے عنوانات ہوں گے:-

(1) کھوٹی اٹھنی (2) زنگ خوردہ بندوق (3) بات سے بات

(4) پنڈت جی کی بہلی (5) بد مزاج بیوی کی زبان

اب آپ اس پر نہ جائیے کہ یہ ”سلسلہ“ کتنا مضحکہ خیز ہے یا اس میں تقاریر کے عنوانات کتنے عجیب و غریب ہیں۔ بلکہ جی ”فکر ہر کس بقدر حمت اوست“ کے مصداق اسے نظر انداز کر دیجئے اور چپکے سے تقریر لکھ ڈالیے۔ اس ضمن میں ایک انکشاف آپ کی مدد کر سکا ہے۔ وہ یہ کہ قریب قریب ہر ریڈیو اسٹیشن ایک ہی قسم کے سلسلے نشر کرتا ہے۔ اس لیے آپ غور سے ہر اسٹیشن کا پروگرام سنئے۔ کوئی نہ کوئی وہی تقریر نشر کر رہا ہوگا کہ جو آپ کو کرنا ہے۔ اس لیے آپ وہ ساری کی ساری تقریر نوٹ کر لیجئے اور پھر تاریخ مقررہ پر نشر فرما دیجئے۔

بعض اوقات تقاریر کے نئے سلسلے پر کسی مشہور شاعر کا کوئی چلتا ہوا مصرع چسپاں کیا جاتا ہے۔ مثال کے طور پر۔ ”یہ نہ تھی ہمارے قسمت کہ“۔

(1) ہم خاکروب ہوتے؟ (2) ہم چڑی مار ہوتے؟

(3) ہم کچھ دار ہوتے؟

.....یا..... ”شگدستی اگر نہ ہو غالب“

(1) بے حیائی ہزار نعمت ہے! (2) دوسیا ہی ہزار نعمت ہے!

(3) بد دماغی ہزار نعمت ہے!

جب صورت حال یہ ہو تو آپ غالب کی روح سے معذرت کیے بغیر تقریر کا آغاز کر دیں کیونکہ اگر آپ یہ سوچنے لگے کہ غالب مرحوم پر جنت میں کیا گزرے گی تو آپ تقریر نہیں کر سکیں گے۔

تقاریر کے علاوہ ریڈیو والے آپ سے فچر اور ڈرامے بھی لکھواتے ہیں۔ فچر ریڈیو کی خاص ایجاد ہے۔ اس کو عام طور پر وہ لوگ لکھتے ہیں، جو فچر سے بہتر چیز لکھنے کے اہل نہیں۔ چونکہ معاوضہ کافی ملتا ہے، اس لیے فچر نویسی ہرگز خسارے کا سودا نہیں۔ فچر موسموں، شہروں، کھٹملوں اور گلہریوں پر لکھے جاتے ہیں۔ کسی خاص موسم پر فچر لکھنے کا آسان طریقہ یہ ہے کہ اس موسم سے متعلق جتنے گیت، نظمیں یا غزلیں ملیں، انہیں اکٹھا کر لیجئے اور پھر پانچ دس سطور خود لکھئے اور ایک سطر کے بعد دو تین بلکہ چار گیت نقل کرتے جائیے۔ مثلاً آپ کو ”بنت“ پر فچر لکھنا ہے تو

زیادہ سے زیادہ آپ کو مندرجہ ذیل طبع زاد فقرے لکھتا ہوں گے:-

”بنت! آہا بابنت! یعنی واہ واہ۔ بنت کا م: بسم ہے۔ جدھر دیکھو بنت۔ دائیں بائیں آگے پیچھے بنت! ساتویں آسمان کے علاوہ ہر جگہ بنت۔ ریڈیو اسٹیشن پر بہار ہی بہار نظر آتی ہے۔ ڈائرکٹر صاحب کو شاید یرقان ہو گیا ہے۔ اس لیے انہیں ہر چیز پیلی پیلی نظر آ رہی ہے۔ وہ دیکھئے، ارے وہ ہنستی کپڑوں میں ملبوس خوبصورت لڑکیاں بنت کے گیت گارہی ہیں اور ادھر بد صورت لڑکے ان کا منہ چڑا رہے ہیں۔ آئیے یہاں سے کہیں دور بھاگ چلیں ورنہ ہمیں یہ گیت سننا پڑیں گے۔

اگر آپ کو کسی شہر پر فخر لکھنا مقصود ہے تو یوں لکھئے:-

”دلی! ہندوستان کا دل ہے۔ ہندوستان ایشیا کا دل ہے اور ایشیا خدا جانے کس کا دل ہے۔ بہر حال کسی کا ہوگا۔ دلی کئی بار اجڑی اور کئی بار سنی اور اب اجڑنے کا نام نہیں لیتی۔ دلی بہر حال دلی ہے، یعنی لکھنؤ یا ٹمپکنو نہیں۔ دلی میں بڑے بڑے باکمال لوگ رہتے ہیں۔ کس کس کا ذکر کیا جائے۔ سبھی باکمال۔ دلی کی گلیوں میں خاص کشش ہے، کیونکہ یہاں بارہ مسالے کی چاٹ بکتی ہے۔ اسی لیے تو انہیں چھوڑ کر جانے کو جی نہیں چاہتا۔ جائے بھی تو کوئی کہاں جائے۔ چاروں طرف دلی ہی دلی ہے۔ یہاں کا ہر فاقہ مست اپنے کو میر یا غالب سمجھتا ہے۔ اللہ اللہ، خود فریبی کی بھی حد ہوتی ہے۔ دلی شہر نہیں، بھول بھلیاں ہے۔ نئی دلی میں راستہ بھول جاؤ تو پرانی دلی میں جا پہنچو اور پرانی دلی میں راستے سے بھٹک جاؤ تو نئی دلی پہنچ جاؤ۔ دلی کی اہمیت بھی تک ہے جب تک مہادہ ملی وجود میں نہیں آتا۔ وغیرہ وغیرہ“۔

اب رہے ریڈیو ڈرامے! ریڈیو ڈراما لکھنے کا آسان ترین طریقہ یہ ہے کہ کبھی طبع زاد ڈراما لکھنے کی غلطی نہ کی جائے۔ اول تو پلاٹ ہی مشکل سے ملتا ہے۔ پلاٹ مل جائے تو مناسب کلائیکس نہیں سوچتا۔ کلائیکس بھی سوچ جائے تو اختتام کا مسئلہ اچھی خاص الجھن پیدا کر دیتا ہے۔ ان مشکلوں سے بچنے کا آسان طریقہ یہ ہے کہ آپ ہمیشہ کسی انگریزی انتخاب کی طرف رجوع کیجئے جس کا نام ہو۔ ”1955ء کے بہترین ناول“ انیسویں صدی کے مشہور ایک ایکٹ کے ڈرامے۔

اس کتاب سے پلاٹ، کردار، زبان اڑا کر انہیں ہندوستانی کارنگ دے دیجئے۔ اگر اصل ڈرامے کا نام ہے، ”کھٹے انگور“ تو اب اس کا نام رکھ دیجئے۔ ”میٹھا آلو بخارا“ لیجئے ڈراما تیار



ہے۔ معمولی ترمیمیں تو ہوں گی ہی۔ مثلاً ہیرو کا نام ”ولیم“ کی بجائے ”ولی عظیم“ ہو گا اور ہیرو کن لٹی کی بجائے لیلیٰ کے نام سے پکاری جائے گی۔ اگر آپ ایسا ڈرامہ لکھ دیں گے تو نہ صرف ریڈیو والے آپ کی ذہانت کی داد دیں گے بلکہ مبلغ تیس روپے کا چیک بھی آپ کی خدمت میں پیش کریں گے۔

ایک آخری بات اور یاد رکھئے۔ جب کبھی آپ ریڈیو پر تقریر کریں یا آپ کا لکھا ہوا کوئی فیچر یا ڈراما نشر کیا جائے تو اس سے اگلے دن آپ اپنے احباب کو لکھیں کہ وہ آپ کی تقریر، ڈرامے یا فیچر کے بارے میں تعریفی خطوط ریڈیو سٹیشن ڈائریکٹر کے نام بھجوائیں۔ اگر ہو سکے تو چھ سات خطوط آپ خود لکھ کر فرضی ناموں کے تحت ڈائریکٹر صاحب کو بھجوادیں۔ مضمون یہ ہونا چاہیے۔

”محترمی!

بڑی مدت کے بعد آپ کے اسٹیشن سے ایک اچھا فیچر سننے کو ملا۔ میری مراد ”میر معلوم ہے قلندر تھا“ سے ہے۔ ملنگ شمشانوی صاحب نے میر کی قلندری کا نقشہ جن الفاظ میں کھینچا ہے وہ بعینہ میر کے اپنے الفاظ ہی ہیں۔ امید ہے آپ یہی فیچر دوبارہ بلکہ سہ بارہ سنوائیں گے۔ ہاں اگر مناسب سمجھیں تو ملنگ صاحب سے کہیں کہ ایک فیچر ”پھرتے ہیں میر خوار کوئی پوچھتا نہیں“ پر آپ کو لکھ کر دیں۔

تو لیجئے۔ یہ ہے ریڈیو کے لیے لکھنے کی تکنیک۔ اللہ توفیق دے تو آپ بھی ریڈیو کے لیے لکھا کیجئے۔ دلچسپ شغل ہے اور پھر جیسا کہ ملنگ صاحب نے کہا ہے۔ ”آم کے آم گھلیوں کے دام!“

☆☆☆

## جانا حاتم طائی کا اسنو میں کی تلاش میں

حاتم طائی جب اپنے ساتویں سفر سے گھر لوٹا تو مسز حاتم طائی اسے دیکھ کر پہلے تو ہنسی اور پھر رونے لگی۔ یہ ماجرا دیکھ کر حاتم طائی بہت حیران ہوا اور اپنی اہلیہ کو مخاطب کر کے کہنے لگا۔ ”اے نیک بخت! سچ بچ بتادل کی بات زبان پر لاکہ تو مجھے دیکھ کر ہنسی کس لیے اور روئی کیوں؟“ مسز حاتم طائی نے جواب میں کہا۔ ”ہنسی تو اس لیے کہ اتنی مدت کے بعد تمہاری شکل دیکھنا نصیب ہوئی اور روئی اس لیے کہ جب سے ہماری شادی ہوئی ہے، تم ایک دن بھی میرے پاس

نہیں رہے۔ ہمیشہ اغیار کی خاطر جنگلوں اور صحراؤں کی خاک چھانتے رہے۔“ حاتم طائی نے جب بیوی کی یہ شکایت سنی تو پہلے تو خوب کھل کر ہنسا اور پھر یک لخت سنجیدہ ہو گیا۔“ اے نیک بخت!“ حاتم طائی نے روٹھی رانی کو مناتے ہوئے کہا۔“ کیا تجھے معلوم نہیں کہ کامیاب ازدواجی زندگی کا راز اس میں ہے کہ جہاں تک ممکن ہو، خاوند اور بیوی ایک دوسرے سے دور رہیں۔ نہیں تو نوبت گالی گلوچ اور لڑائی جھگڑے سے ہوتی ہوئی طلاق تک پہنچتی ہے۔ رہا تمہارا یہ وہم کہ میں ہمیشہ اپنوں کی بجائے دوسروں کے کام آیا ہوں تو اس ضمن میں ایک شعر سن اور ہو سکے تو اسے سمجھنے کی کوشش کرو۔ وہ شعر ہے:“

پہلے تو فنا کا درجہ ہے اور بعد بقا بھی ملتی ہے

وہ جینے کا نام نہ لے جو مرنے کو تیار نہیں

مسز حاتم نے شعر سن کر بر جتہ کہا۔“ سبحان اللہ! آفرین ہے تم پر، اگر یہ شعر تمہارا ہے اور اگر کسی اور کا ہے پھر بھی تم پر آفرین کہ شاعر نے ضرور تمہیں دھیان میں رکھ کر یہ شعر کہا ہوگا۔ لیکن سوال یہ ہے کہ تم کب تک دوسروں کی خاطر یونہی فنا ہوتے رہو گے؟ میرا تو خیال ہے کہ عمر عزیز کا کافی حصہ برباد کر چکے ہو۔ عاقبت کا خیال چھوڑو اور دنیا کی فکر کرو۔“

حاتم طائی نے مسکرا کر کہا۔“ یہ ناممکن ہے۔ میرے پاؤں میں ازل سے چکر ہے اور ابد تک رہے گا۔ میں اب اپنی زندگی کی سب سے کڑی مہم پر روانہ ہونے والا ہوں۔“

”یہ آٹھواں سفر کس سلسلے میں ہے؟“

”اسنو مین! کی تلاش میں!“

”اسنو مین! وہ کیا بلا ہے؟“

”اے نیک بخت! اسنو مین بلا نہیں۔ ہماری تمہاری طرح گوشت پوست کا انسان ہے۔ فرق اس میں اور ہم سب میں صرف اتنا ہے کہ وہ اینٹ اور سیمنٹ کے مکانون کی بجائے ہمالیہ کی برف سے ڈھکی ہوئی چوٹیوں پر قیام کرتا ہے۔“

”تم اس کی تلاش میں کس لیے جانا چاہتے ہو؟“

”یہ ایک سب ایڈیٹر (SUBEDITOR) کی ملازمت کا سوال ہے، اس کے پاس (BOSS) نے اسے اخبار کے سال نامے میں ایک مضمون اسنو مین پر لکھنے کے لیے کہا ہے۔“

اگر اس نے یہ مضمون نہ لکھا تو اسے ملازمت سے برطرف کر دیا جائے گا۔ اس بد نصیب کی ایک بیوی اور سات بچے ہیں اگر اسے جواب مل گیا تو یقیناً وہ سب فاقوں سے مریں گے۔ اچھا اب خدا حافظ کہ وقت قلیل اور راستہ طویل ہے۔“

اتنا کہنے کے بعد حاتم طائی اللہ کا نام لے کر اسنو مین کی تلاش میں روانہ ہو گیا۔ کھیتوں مرغزاروں سے گزرتا، جنگلوں اور بیابانوں کی خاک چھانٹا وہ ایک صحرائے لقا و دوق میں پہنچا۔ جہاں اس کی ملاقات ایسے اشخاص سے ہوئی جنہوں نے اپنے چہروں پر آہنی خول چڑھا رکھے تھے اور جن کے آس پاس عجیب و غریب آلات اور مشینیں بکھری پڑی تھیں۔ حاتم طائی یہ منظر دیکھ کر دنگ رہ گیا۔ اس نے ان کے قریب جا کر کہا ”اے صاحبو! یہ کیا مذاق ہے۔ ٹھیک ٹھیک بتاؤ کہ تم لوگ کون ہو اور یہاں کیا کر رہے ہو؟“

ان میں سے ایک نے جواب میں کہا۔ ”اے نو وارد! تمہیں یقین آئے یا نہ آئے۔ ہم آدم زاد ہیں اور ایک نئے بم کو چلانے کا تجربہ کرنے کے لیے اس صحرا میں آئے ہیں۔“

حاتم طائی نے لا حول پڑھتے ہوئے کہا۔ ”صاحبو! میری مانو تو اس حماقت سے باز آؤ اور واپس اپنے ملک چلے جاؤ۔ نئے بم بنانے اور چلانے سے یہ کہیں بہتر ہے کہ انسان کسی کی بگڑی بنائے اور جہاں اچھی بات رک گئی، ہو وہاں سے اسے آگے چلائے۔“

”معلوم ہوتا ہے کہ فلسفی ہو یا سر پھرے، ورنہ ایسی بہکی بہکی باتیں نہ کرتے۔“

”خاموش! تم شاید نہیں جانتے کہ میرا نام حاتم اور پیشہ خدمت خلق ہے۔“

”تو جاؤ خدمت خلق کرو۔ ہم سے خواجواہ کیوں الجھ رہے ہو؟“

حاتم نے اس شخص کی عقل کا ماتم کرتے ہوئے ایک شعر پڑھا اور وہاں سے آگے چلا۔ متواتر سات دن اور سات راتیں چلنے کے بعد وہ ایک شہر میں پہنچا۔ رات ایک ہوٹل میں بسر کرنے کا ارادہ کیا۔ ہوٹل کے ایک بیرے نے اسے بتایا کہ رات کے وقت ایک اژن طشتری شہر کے اوپر پرواز کرتی ہے کہ جس کی ہیئت اور رفتار دیکھ کر بچے چیخنے لگتے ہیں اور بزرگ لحافوں میں گھس جاتے ہیں۔ حاکم شہر نے دس ہزار روپے کا انعام اس شخص کو دینا منظور کیا ہے جو اس اژن طشتری کا پتا چلائے۔ حاتم نے پورے وثوق سے کہا۔ ”میں اس طشتری کا راز طشت ازبام کر سکتا ہوں۔“ چنانچہ اس رات ایک ہوائی جہاز میں بیٹھ کر حاتم اژن طشتری کی کھوج لگانے کے لیے

روانہ ہوا۔ کافی عرصہ فضا میں چکر کاٹنے کے بعد حاتم کو ایک چمکتی اور اڑتی ہوئی چیز نظر آئی۔ اس نے ہوائی جہاز کا رخ اس کی طرف پھیر دیا۔ متواتر دو گھنٹے کے تعاقب کے بعد حاتم کو پتہ چلا کہ وہ چاند کا تعاقب کرتا رہا ہے۔ حاتم کو اپنی غلطی پر بہت افسوس ہوا کہ خواخوہ اتنا وقت ضائع کیا۔ وہ مایوس ہو کر لوٹنے کا ارادہ کر رہا تھا کہ دفعتاً کوئی چیز اس کے جہاز میں گری۔ حاتم نے غور سے دیکھا۔ وہ ایک چکور تھا۔ معلوم ہوتا تھا کہ اڑتے تھک گیا ہے۔ حاتم نے چکور کو اپنے بڑے کوٹ کی جیب میں ڈالا اور نیچے اترا۔ دوسرے دن اس نے حاکم شہر کی خدمت میں چکور پیش کرتے ہوئے کہا۔ ”عالی جاہ! جسے آپ غلطی سے اڑن طشتری سمجھتے رہے ہیں، وہ دراصل چکور ہے کہ روز ازل سے چاند کا عاشق ہے۔“ دس ہزار روپے اور دو سنہری تمغے انعام میں پائے اور وہاں سے منزل مقصود کی طرف روانہ ہوا۔

چلتے چلتے حاتم کو ہمالیہ کی ترائی میں پہنچا۔ رات ایک درخت پر بیٹھ کر کائی۔ صبح اس کی ملاقات ایک شرپا سے ہوئی۔ شرپا نے حاتم طائی کو سمجھاتے ہوئے کہا۔ ”اسنو مین کی تلاش بے سود ہے۔ اس کا مقام ہمالیہ کی ان چوٹیوں پر ہے جہاں انسان کی رسائی ناممکن ہے۔ تم اس جستجو سے باز آؤ اور واپس گھر چلے جاؤ۔“

”لیکن شرپا بہادر یہ ایک سب ایڈیٹر کی ملازمت کا سوال ہے، اگر اس نے اسنو مین پر مضمون نہ لکھا تو.....“

”کچھ بھی ہو، اسنو مین کا سراغ لگانا ناممکن ہے۔“

حاتم طائی نے آؤ نہ دیکھا نہ تاؤ، جھٹ شرپا بہادر کو دس ہزار روپے کی تھیلی پیش کر دی۔ شرپا نے مسکرا کر کہا۔ ”میں تمہاری مدد کرنے کے لیے تیار ہوں۔“

حاتم طائی اور شرپا نے تین کمپ قائم کرنے کا فیصلہ کیا، پہلا دس ہزار فٹ، دوسرا بیس ہزار فٹ اور تیسرا پچیس ہزار فٹ کی بلندی پر۔ انہوں نے آکسیجن سلنڈر، وائرلیس سیٹ، برف کو کاٹ کر راستہ بنانے کے کلبھاڑے وغیرہ خریدے۔ دو ایک دن دوسرے کمپ میں آرام کرنے کے بعد وہ تیسرے کمپ کی طرف روانہ ہوئے۔ ابھی مشکل سے ایک ہزار فٹ کا فاصلہ طے کر پائے تھے کہ طوفان میں گھر گئے۔ برف پڑنے لگی، سرد ہوا کے تیز اور تند جھونکوں نے اوسان خطا کر دیے۔ خون منجمد ہونے لگا۔ حاتم نے طوفان کو مخاطب کرتے ہوئے کہا۔ ”اے قہر ہمالیہ! تو

کیوں خواہ مخواہ ہم سے جنگ کرتا ہے اور ہمارا قافیہ تنگ کرتا ہے۔“

شرپا نے ازراہ مذاق حاتم سے کہا۔ ”اے حاتم! یہ طوفان تمہارا قافیہ کیا تنگ کرے گا۔ تمہارا قافیہ تو پہلے ہی تنگ ہے کہ سوائے حاتم کے حاتم کو کوئی قافیہ ہی نہیں۔ تم نے غلطی یہ کی کہ موسم کی جانچ پڑتال کرنے والوں کی پیش گوئی پر یقین نہ کیا اور سوچے سمجھے بغیر دوسرے کمپ سے چل نکلے۔“

ایک گھنٹے کے بعد طوفان تھا۔ حاتم اور شرپا تیسرے کمپ تک پہنچنے میں کامیاب ہو گئے۔ دوسرے دن حاتم نے وائرلیس پر یہ اعلان سنا کہ تین دن کے لیے موسم خوشگوار رہے گا۔ اس نے یہ موقع غنیمت جانا اور شرپا کو ساتھ لے کر اسنو مین کی تلاش میں نکلا۔ چاروں طرف گھنا جنگل تھا۔ ہر طرف برف ہی برف نظر آتی تھی۔ چرند پرند، آدم زاد، پری زاد کا کوسوں تک نشان نہ تھا۔ انہوں نے جنگل کا کونا کونا چھان مارا۔ لیکن اس بھلے مانس یا بن مانس کا کہیں پتا نہ ملا۔ آخر تھک ہار کر شرپا نے کہا۔ ”اے حاتم! معلوم ہوتا ہے کہ بے چارا اسنو مین اللہ کو پیارا ہو گیا۔“

”تو پھر؟“

”ہمیں واپس چلنا چاہیے۔ اگر زیادہ عرصہ یہاں ٹھہرے تو ہم بھی اللہ کو پیارے ہو جائیں گے۔“

”لیکن اس سب ایڈیٹر کا کیا ہوگا؟“

”زیادہ سے زیادہ اسے ملازمت سے جواب مل جائے گا۔“

”جواب؟ تم بڑے بے رحم ہو۔ یہ بھی نہیں سوچتے کہ اس کم بخت کی ایک بیوی اور

سات بچے ہیں۔“

”میں اپنی سات بیویوں اور ایک بچے کے متعلق سوچ رہا ہوں۔“

”تم بڑے خود غرض ہو۔“

”آخر تم چاہتے کیا ہو؟“

”تلاش جاری رکھی جائے۔“

دوسرے دن حاتم اور شرپا نے برف پر کسی عجیب و غریب جانور کے پنجوں کے نشانات

دیکھے۔ حاتم نے خوشی سے چلا کر کہا۔ ”مل گیا۔ مل گیا۔“ شرپا نے پرچھا۔ ”کیا؟“ حاتم نے کہا

”اسنو مین کا سر اغ۔“

دونوں ان نشانات کے پیچھے پیچھے چلتے ہوئے ایک غار کے قریب پہنچے۔ حاتم نے غار کے سامنے کھڑے ہو کر کہا۔ ”اے عجیب و غریب مخلوق! اپنے مسکن سے باہر نکل کر دیکھ کہ تجھے کون ملنے آیا ہے۔ خدا کے لیے اب زیادہ انتظار مت دکھا اور جلدی سے غار سے باہر آ۔“

غار میں سے کوئی جواب نہ آیا۔ حاتم نے ایک بڑا سا پتھر لے کر غار کی طرف پھینکا۔ ایک خوفناک قسم کا جانور کہ جو ریچھ اور گینڈے کا مرکب معلوم ہوتا تھا، غراتا ہوا باہر نکلا اور حاتم اور شرپا کا تعاقب کرنے لگا۔ دونوں سر پر پاؤں رکھ کر بھاگے اور کمپ میں جا کر دم لیا۔

تیسرے دن ناشتا کرنے کے بعد حاتم نے آبدیدہ ہو کر کہا۔ ”معلوم ہوتا ہے کہ اس مہم میں ناکامی کا منہ دیکھنا پڑے گا۔ افسوس اس بات کا ہے کہ میری پہلی شکست ہوگی۔“

”مایوس ہونے کی ضرورت نہیں۔ مالک کارساز ہے۔“

”کوئی صورت نظر نہیں آئی۔“

”ایک تدبیر میری سمجھ میں آئی ہے۔“

”کہو۔“

میری رائے میں شراب انسان کی، چاہے وہ اسنو مین ہی کیوں نہ ہو، پہلی اور آخری کمزوری ہے۔ اگر ہم جگہ جگہ شراب کی بوتلیں رکھ دیں تو کام بن سکتا ہے۔“

”تجویز تو خاصی معقول ہے۔“

اس دو پہر کو حاتم اور شرپا نے جنگل میں مختلف جگہوں پر شراب کی بوتلیں رکھ دیں، شام کے وقت جب وہ چہل قدمی کرنے کو نکلے تو انہوں نے دور سے دیکھا کہ ایک لنگور نما انسان بوتل کو منہ سے لگا کر طلق میں شراب انڈیل رہا ہے۔ حاتم کی خوشی کی انتہا نہ رہی۔ وہ اور شرپا بھاگ بھاگ اس شخص کے پاس گئے۔ لیکن اس سے پہلے کہ وہ اسے مخاطب کرتے، اس نے بڑے تپاک سے کہا۔ ”ہیلو حاتم طائی! تم یہاں کیسے؟“

حاتم طائی نے حیران ہوتے ہوئے جواب دیا۔ ”ہیلو اسنو مین! تو گویا تم مجھے جانتے ہو۔“

اس شخص نے قہقہہ لگا کر کہا۔ ”نہ صرف یہ بلکہ تم بھی مجھے اچھی طرح جانتے ہو۔ میں ایس۔ ایچ۔ ایچ سبھرائیم ہوں۔ اخبار ہسٹارک ٹائمز کا سب ایڈیٹر۔“

”لیکن یہ حلیہ تم نے کیا بنا رکھا ہے؟“

”تمہارا اشارہ لنگور کی کھال کی طرف ہے جو میں نے پہن رکھی ہے۔ یہ جتن تو اسنو میں کو دھوکا دینے کے لیے کیا گیا ہے، اسنو میں انسان سے بدکتا ہے۔ اس لیے میں لنگور کی کھال پہن کر اس کی تلاش میں نکلا ہوں کہ کہتے ہیں۔ ع

کندہم جنس باہم جنس پرواز!

”اچھا تو تم بھی اسنو میں کی تلاش میں ہو؟“

”ہاں! بات دراصل یہ ہوئی کہ جب دو مینے انتظار کرنے کے بعد تمہاری کوئی خبر نہ ملی تو میں نے سوچا کہ خود ہی چل کر اسنو میں کا سراغ لگایا جائے۔“

”تو کچھ پتا چلا؟“

”ابھی تک تو کچھ سراغ نہیں ملا۔“

”تو پھر؟“

”ملازمت سے جواب مل جانا یقینی ہے۔“

”یہ تو بہت برا ہوگا۔“

”کیا کیا جائے کوئی چارہ نہیں۔“

اس اثنا میں شری پابلکل خاموش کھڑا رہا۔ ایک لخت اس نے شری ایس۔ ایچ سکرانیم اور حاتم طائی کی طرف دیکھتے ہوئے کہا۔ ”اے صاحبو! میری مانو تو کام اب بھی بن سکتا ہے۔“

حاتم نے پوچھا۔ ”کیسے؟“

شری پابولا۔ ”لنگور کے بھیس میں شری ایس ایچ سکرانیم اچھے خاصے اسنو میں نظر آتے ہیں کیوں نہ اس لباس میں ان کی چند تصاویر لی جائیں اور انہیں اسنو میں کے روپ میں پیش کیا جائے ہے بنجوں کے نشانات وہ کسی بھی جنگلی جانور کے لیے جاسکتے ہیں۔“

”وہ مارا“ حاتم نے خوشی سے ناچتے ہوئے کہا۔

”آفرین!“ شری ایس۔ ایچ سکرانیم نے نعرہ لگایا۔

چنانچہ لنگہ کے بھیس میں شری ایس۔ ایچ سکرانیم کی متعدد تصویریں کھینچی گئیں۔ ایک عجیب و غریب جنگلی جانور کے بنجوں کے نشانات کی فوٹو لی گئی اور تینوں خوشی خوشی اپنے اپنے گھر واپس آئے۔

## مشاغل

کردار:.....

- ☆.....تک بند
- ☆.....مس فراؤن
- ☆.....مرزاخذشہ
- ☆.....میاں شکی
- ☆.....حلیم

مقام:.....

☆.....ویننگ روم

تک بند: خواتین و حضرات! یہ تو ظاہر ہے کہ صبح سے پہلے گاڑی نہیں مل سکتی اور ویننگ روم میں اتنے چھڑ ہیں کہ دم بھر چین نہیں لینے دیتے۔ سونے کا سوال ہی نہیں پیدا ہوتا۔ مناسب معلوم ہوتا ہے کہ چپ چاپ بیٹھنے اور گھنٹے کی بجائے ایک دوسرے سے تعارف حاصل کیا جائے تاکہ وقت بھی کٹ جائے اور طبیعت بھی بشاش رہے۔

مس فراؤن: تجویز تو معقول ہے۔ تو آپ ہی۔ ہم اللہ کیجئے نا۔

تک بند: خاکسار کو تک بند کہتے ہیں۔ واضح رہے کہ یہ میرا نام ہے تخلص نہیں۔

مس فراؤن: حالانکہ تخلص بھی ہوتا تو کوئی مضائقہ نہیں تھا۔

تک بند: بجا فرماتی ہیں آپ۔ لیکن اگر تخلص ہوتا تو پھر مجھے تک بندی کی بجائے شاعری کرنا پڑتی، اس لیے خدا کا شکر ہے کہ یہ تخلص نہیں۔

مس فراؤن: آپ کا شغل؟

تک بند: شغل نام ہی سے ظاہر ہے۔ یعنی تک سے تک جوڑنا۔ دوسرے لفظوں میں قافیہ

بندی۔ رات کا قافیہ برسات اور برسات کا قافیہ ملاقات سے ملاتا ہوں۔ حسن یار کا

قافیہ نرگس بیمار اور موخر الذکر کا قافیہ مصر کے بازار سے جوڑتا ہوں۔ واللہ وہ لطف



آتا ہے کہ بیان نہیں کر سکتا۔

مس فراؤن: سبحان اللہ۔ آپ تو اچھے خاصے شاعر ہیں۔ حالانکہ تک بند آپ کا نام ہے تحفہ نہیں۔  
تک بند: جی نہیں میں شاعر نہیں ہوں۔ شعر کہنے کی لیے بڑا پتا مارنا پڑتا ہے۔ اور میرا پتا  
ذرا کمزور ہے۔

مس فراؤن: تو آپ نثر کیوں نہیں لکھتے۔ آخر تک بندی میں کیا دھرا ہے۔  
تک بند: اچھی نثر لکھنا بھی کون سا آسان کام ہے۔ بڑے بڑوں کو خیر و عافیت معلوم ہو  
جاتی ہے۔

مس فراؤن: لیکن سوال یہ ہے کہ تک بندی کا فائدہ؟  
تک بند: فائدہ یہ کہ جس مجلس میں کلام پڑھتا ہوں، اس میں بھگدڑ مچ جاتی ہے۔ سامعین خدا  
کا شکر بجالاتے ہیں کہ مشاعرہ ختم ہوا۔  
مس فراؤن: پھر تو آپ بڑے کام کے آدمی ہیں۔

تک بند: آپ کی عنایت ہے۔ اچھا اب آپ اپنے متعلق کچھ فرمائیے۔  
مس فراؤن: میرا نام مس فراؤن ہے۔

تک بند: بہت خوبصورت نام ہے۔ میری بھانجی کی ملی کا نام بھی فراؤن ہے۔  
مس فراؤن: ہوگا، کچھ لوگ بلیوں کا نام رکھنے میں کافی حماقت کا ثبوت دیتے ہیں۔  
تک بند: آپ کا شغل؟

مس فراؤن: شغل ذرا عجیب سا ہے۔ یعنی  
تک بند: یعنی؟

مس فراؤن: ناک بھوں چڑھانا۔

تک بند: عجیب شغل ہے۔ ذرا اس کی وضاحت فرما دیجئے۔

مس فراؤن: میں ہر شخص اور ہر چیز کو دیکھ کر ناک بھوں چڑھاتی ہوں۔

مثال کے طور پر ان عورتوں پر جو سگریٹ نہیں پیتیں، ان بچوں پر جو اپنے چچا کو انکل

نہیں کہتے، ان خواتین پر جن کی گود میں پلے کی بجائے اپنا بچہ ہوتا ہے۔

تک بند: معلوم ہوتا ہے آپ کی ناک بہت حساس واقع ہوئی ہے۔

مس فراؤن: افسوس ناک حد تک حساس۔ دراصل مجھے ہر اس چیز سے بو آنے لگتی ہے جس پر مغرب کی مہر نہ ہو۔

تک بند: پھر تو آپ کو سورج پر بھی اعتراض ہوگا، کیونکہ یہ ہمیشہ مشرق سے طلوع ہوتا ہے۔  
مس فراؤن: مجھے سورج بالکل پسند نہیں۔

تک بند: مشرقی علوم و فنون بھی آپ کا ناپسند ہوں گے؟  
مس فراؤن: بالکل ناپسند۔

تک بند: کالی داس۔ اجنا اور تاج محل کے متعلق آپ کا کیا خیال ہے؟  
مس فراؤن: مجھے تو ان میں کوئی خاص بات نظر نہیں آتی۔

تک بند: آپ ایک دن میں کتنی بار ناک بھوں چڑھاتی ہیں۔  
مس فراؤن: سیکڑوں بار

تک بند: کافی تھک جاتی ہوں گی۔

مس فراؤن: کئی بار تو اتنا تھک جاتی ہوں کہ اپنے پر ناک بھوں چڑھانے کو جی چاہتا ہے۔

تک بند: اگر آپ دوسروں کی بجائے صرف اپنے پر ناک بھوں چڑھائیں تو زیادہ اچھا ہے۔

مس فراؤن: آپ تو مذاق کرنے لگے..... اچھا اب ذرا ان کی باتیں بھی سن لیں۔ (تیسرے مسافر سے) آپ کی تعریف؟

مرزا خدشا: ناچیز کو مرزا خدشا کہتے ہیں۔

مس فراؤن: اف کتنا خطر ناک نام ہے۔

مرزا خدشا: گھبرائیے نہیں۔ یہ میں کافی شریف آدمی ہوں۔

تک بند: کیا آپ کا شغل دریافت کر سکتا ہوں؟

مرزا خدشا: شغل خاصہ بے ضرر ہے۔ یعنی خطرے کی گھنٹی بجانا۔

مس فراؤن: کون سے خطرے کی؟

مرزا خدشا: ہر قسم کے خطرے کی..... آپ شاید نہیں جانتے کہ ہم بڑی خطر ناک دنیا میں رہ

رہے ہیں، یہاں قدم قدم پر خطرہ ہے، آپ نے شاید چند دن ہوئے آسمان پر

ایک دم دار ستارہ دیکھا ہوگا۔

مس فراؤن: ہاں ہاں دیکھا تھا۔

مرزا خدشہ: نہایت خطرناک شگون تھا۔

مس فراؤن: وہ کیسے؟

مرزا خدشہ: یہ اس بات کی علامت ہے، کہ قیامت آنے والی ہے۔

مس فراؤن: آپ کو کیسے پتا چلا کہ قیامت آرہی ہے؟

مرزا خدشہ: دم دار ستارہ جو طلوع ہوا ہے۔

تک بند: اس سے پہلے بھی آپ نے کبھی خطرے کی گھنٹی بجائی ہے؟

مرزا خدشہ: کئی بار، تین ماہ ہوئے ہم نے کہا تھا کہ تیسری عالمگیر جنگ شروع ہونے والی ہے۔

تک بند: لیکن شروع نہیں ہوئی۔

مرزا خدشہ: تھوڑی ہی کسر رہ گئی، ورنہ شروع ہو ہی گئی تھی۔

مس فراؤن: اس کے علاوہ بھی کوئی پیشین گوئی کی؟

مرزا خدشہ: ڈیڑھ ماہ ہوا، ہم نے کہا تھا، قحط پڑنے والا ہے۔

مس فراؤن: لیکن یہ پیشین گوئی بھی غلط ثابت ہوئی۔

مرزا خدشہ: اس سے کیا فرق پڑتا ہے۔ اگر حالات ذرا بدتر ہو جاتے تو قحط پڑ سکتا تھا۔

تک بند: آپ کا طرز استدلال لاجواب ہے۔ اچھا یہ فرمائیے کہ یہ خطرے کی گھنٹی جسے آپ

بجاتے رہتے، آپ نے کہاں رکھی ہے۔

مرزا خدشہ: رکھنا کہاں تھی قبلہ۔ وہ تو ہمارے دماغ میں ہے۔ جی ہاں! ہمارے دماغ میں۔

مس فراؤن: معلوم ہوتا ہے یہ سب قصور آپ کے دماغ کا ہے۔

تک بند: مرزا صاحب کیا آپ زحمت فرما کر بتا سکتے ہیں کہ اس ویننگ روم کی چھت تو

گرنے والی نہیں۔

مرزا خدشہ: کوئی بھی چھت کسی وقت بھی گر سکتی ہے۔ دراصل آپ کسی چھت کے متعلق وثوق

سے نہیں کہہ سکتے کہ وہ کب تک کھڑی رہے گی اور کب گر پڑے گی۔

تک بند: (چوتھے مسافر سے) آپ کچھ فرمائیے۔

میاں شکی: نام ہے میاں شکی اور شغل ہے شکر کرنا۔

مرزا خدشا: کافی دلچسپ شغل ہے۔ تو آپ بروقت شک کرتے رہتے ہیں؟  
 میاں شکی: بجا فرمایا آپ نے۔ میں ان لوگوں میں سے ہوں جنہیں اپنے سوا کوئی شخص قابل اعتبار نظر نہیں آتا۔ نوکر پر شک کرتا ہوں کہ کہیں میری غیر حاضری میں گھر کا سامان اٹھا کر رفو چکر نہ ہو جائے، باورچی پر شک کرتا ہوں کہ کہیں کھانے میں زہر نہ ملا دے، گلی میں سے گزرتے ہوئے کتوں پر شک کرتا ہوں کہ کہیں مجھے کاٹ نہ کھائیں۔

مس فراؤن: لیکن سوال یہ ہے کہ آپ ایسا کیوں کرتے ہیں۔

میاں شکی: میں ضرورت سے زیادہ محتاط اور دانشمند واقع ہوا ہوں۔

تک بند: لیکن ہر شخص پر شک کرنا کہاں کی دانشمندی ہے؟

میاں شکی: دانش مندی کیوں نہیں۔ دیکھئے جس ہم سفر کو آپ شریف آدمی سمجھ رہے ہیں، ممکن

ہے جیب کترا ہو۔ جس ہمسائے کو آپ پارسا سمجھتے ہیں ممکن ہے، اس کی آنکھ آپ

کی بیوی پر ہو۔ جس شخص کو آپ دوست تصور کرتے ہیں، ہو سکتا ہے وہ پرلے

درجے کا دغا باز ہو۔

مس فراؤن: آپ کا اپنے متعلق کیا خیال ہے؟

میاں شکی: میں اپنے پر بھی اکثر شک کرتا ہوں۔ بسا اوقات مجھے شک گزرتا ہے کہ میرا دماغی

توازن ٹھیک نہیں۔

مس فراؤن: اس وقت تو آپ کی حالت بڑی قابلِ رحم ہوتی ہوگی۔

میاں شکی: اس میں کیا شک ہے۔

مس فراؤن: (پانچویں مسافر سے) اچھا صاحب، آپ کافی عرصہ سے خاموش بیٹھے ہیں آپ

بھی کچھ فرمائیے۔

حلیم: میرا نام حلیم ہے۔

تک بند: حلیم؟ بڑا فضول سا نام ہے۔ سوائے رحیم اور کریم کے کوئی قافیہ ہی نہیں۔

مس فراؤن: آپ کا شغل؟

حلیم: معلم ہوں۔ لڑکوں کو پڑھاتا ہوں۔ بیوی بچوں کا پیٹ پالتا ہوں۔

مس فراؤن: یہ تو آپ کا پیشہ ہوا، شغل بتائیے۔

حلیم: بس اسی کو شغل سمجھ لیجئے۔

مس فراؤن: (چمک کر) اسے آپ شغل کہتے ہیں؟

حلیم: یہ شغل نہیں تو اور کیا ہے؟

تک بند: یہ شغل نہیں، محض تضحیح اوقات ہے۔

حلیم: معاف کیجئے۔ مجھے آپ سے اتفاق نہیں۔

مس فراؤن: ارے بھائی، ذرا ان کے ذہن کی داد دیجئے۔ ان کے خیال میں لڑکوں کو پڑھانا اور

بیوی بچوں کا پیٹ پالنا بھی شغل ہے۔

مرزا خدشہ: (قہقہہ لگا کر) بابا بابا۔ میاں عقل کے ناخن لو۔ لڑکوں کو پڑھانا اور بیوی بچوں کا پیٹ

پالنا بھی کوئی شغل ہے۔ بابا بابا۔ بابا بابا۔ بھئی حد ہو گئی۔

☆☆☆

## چندارے

کردار:.....

پروفیسر راکیش

بھولا: پروفیسر راکیش کا نوکر

چندا: فائن فائن۔ فائن آرٹس سوسائٹی کی سیکرٹری

نیلامبر اور ششی: پروفیسر راکیش کے بے تکلف

دوست

تقام:..... پروفیسر راکیش کا ڈرائیونگ روم۔

پروفیسر راکیش: (ایک کتاب کا مطالعہ کرتے ہوئے) آہا ہا۔ کتنا دلچسپ مجموعہ ہے! اور پھر نام

کتنا پیارا ہے۔ 'چندارے'! لطف یہ کہ یہ سب گیت چندا پر لکھے گئے ہیں۔

چندارے تو روتا کیوں ہے

چندارے تو کیوں سکائے چندارے کیا صبح نہ ہوگی؟

چندارے تو کیوں شرمائے چندارے تو کیوں چندارے

فلمی شاعر بھی کمال کرتے ہیں۔ بخدا کیا سوال کیا ہے۔ ع چندارے تو کیوں چندارے، اب بھلا بے چار چندا اس سوال کا کیا جواب دے گا۔ اور پھر یہ گیت چندارے اور ظالم چندا نوکر کو آواز دیتے ہوئے بھولا۔ ارے بھولا۔

بھولا: جی سرکار  
 راکیش: (قریب آتے ہوئے) جی سرکار۔  
 راکیش: بھولا۔ کیا تم جانتے ہو کہ چندا کیوں ظالم چندا ہے۔  
 بھولا: سرکار اپنے دھندے سے فرصت ہی کتنی ملتی ہے کہ بندہ یہ سوچے کہ چندا کیوں ظالم ہے۔

راکیش: تم ایک دم ڈل (DULL) ہو بھولا۔ ایک دم ڈل۔ فلمی گیت سمجھنا تمہارے بس کا روگ نہیں۔ اچھا تم جاؤ۔ ہم سوچتے ہیں، آج کالج سے چھٹی ہے..... اور ہاں دوڑ کر بازار سے سگریٹ لے آؤ۔

بھولا: بہت اچھا سرکار۔ (جاتا ہے)  
 سورج نہیں یا شاید اس لیے کہ وہ شاعر کو ظالم نظر آتا ہے۔ یہ بھی ہو سکتا ہے کہ چندا اس لیے ظالم ہے کہ شاعر کا محبوب اس سے روٹھ گیا ہے اور اسے اس کی یاد ستا رہی ہے۔ لیکن یہ بات کیا بنی۔ ع چندارے اور ظالم چندا۔  
 (کوئی دروازہ کھٹ کھٹاتا ہے)

راکیش: کون؟  
 آواز: جی میں ہوں چندا  
 راکیش: (حیرانی سے) چندا؟ لیکن تم آسمان سے زمین پر کیسے آ گئے، خیر دروازہ کھلا ہے۔  
 تشریف لے آئیے۔

چندا: (کمرے میں داخل ہوتے ہوئے) نمستے۔  
 راکیش: نمستے۔

چندا: ”میں فائن فائن آفس سوسائٹی کی سیکرٹری ہوں۔“

یہ فائن فائن فائن آرٹس سوسائٹی کیا بلا ہے؟  
 یہ ایک نئی سوسائٹی ہے۔ اس کا مقصد فائن آرٹس بالخصوص پینٹنگ کو فروغ دینا  
 ہے۔ اس سوسائٹی کے جتنی ممبر ہیں، وہ پینٹنگ میں عجیب و غریب تجربے کر رہے  
 ہیں۔ وہ چاہتے ہیں کہ ایسی تصویریں بنائی جائیں جن کو دیکھ کر بدن کے رونگٹے  
 کھڑے ہو جائیں۔

راکیش: خوب۔ بہت خوب! اچھا تو آپ کے پاس ایسی تصاویر ہیں جنہیں دیکھ کر.....  
 چندا: جی ہاں! یہ دیکھئے میرا لہم! اس میں میری تازہ ترین تصاویر ہیں۔  
 راکیش: دکھائیے ذرا۔

چندا: (الہم کھول کر ایک تصاویر دکھاتے ہوئے) یہ پہلی تصویر ملاحظہ فرمائیے۔ اس کا نام  
 ہے۔ ”بندرا بن کی گوپی“۔

راکیش: (تصویر کو غور سے دیکھتے ہوئے) بندرا بن کی گوپی؟ مجھے تو گوپی ووپی کہیں نظر  
 نہیں آتی۔ یہ تو ایسا لگتا ہے کہ آپ نے ایک بڑے کاشی پھل کے اوپر ایک چھوٹا  
 کاشی پھل رکھ کر اس کے اوپر کونسلے کے دو ٹکڑے رکھ دیئے ہیں۔

چندا: (ہنستے ہوئے) ہا ہا ہا، واہ پروفیسر صاحب۔ آپ جیسا سمجھ دار آدمی بھی دھوکا کھا  
 گیا۔ اجی جے آپ بڑا کاشی پھل سمجھ رہے ہیں، وہ گوپی کا پیٹ ہے اور وہ جو چھوٹا  
 کاشی پھل ہے، وہ اس کا سر ہے اور یہ کونسلے کے دو ٹکڑے نہیں، گوپی کی چمکتی ہوئی  
 آنکھیں ہیں۔

راکیش: یہ بات ہے۔ اچھا ذرا دوسری تصویر دیکھیں۔  
 چندا: ہاں یہ دوسری تصویر ہے۔ بھلا بتائیے یہ کیا ہے؟  
 راکیش: کچھ کہہ نہیں سکتا کہ یہ کیا ہے۔ معلوم تو یہی ہوتا ہے کہ ایک بندر ہاتھ میں خر بوزہ پکڑ  
 کر کنویں میں اترنے کی کوشش کر رہا ہے۔

چندا: واہ پروفیسر صاحب۔ خوب سمجھے، اجی یہ بندر نہیں۔ مستقبل کا انسان ہے، اس کے  
 ہاتھ میں خر بوزہ نہیں۔ ایٹم بم ہے اور وہ جو کنواں ہے۔ کنواں نہیں تباہی کا غار ہے،  
 سمجھے آپ؟“

- راکیش: سمجھا تو نہیں، لیکن چونکہ آپ ایسا کہتی ہیں اس لیے مان لیتا ہوں۔
- چندا: دراصل یہ آپ کا قصور نہیں۔ یہ ہم آرٹسٹوں کا قصور ہے۔ ہم آپ کو ایسی تصاویر بہت کم تعداد میں دے رہے ہیں، اس لیے آپ انہیں سمجھنے سے قاصر ہیں۔ آپ بھی بہت سے اور لوگوں کی طرح وہی تصاویر پسند کرتے ہیں جنہیں دیکھ کر کچھ سوچنا نہ پڑے۔
- راکیش: یہ تو آپ بجا فرماتی ہیں۔ اچھا یہ بتائیے کہ آپ یہاں تشریف کیسے لائیں؟ اگر آپ چاہتی ہیں کہ میں ان تصاویر پر ایک آدھ مضمون لکھوں تو یہ مجھ سے نہ ہوگا۔ کیونکہ جس چیز کو میں سمجھ نہیں سکتا اس کے متعلق کبھی نہیں لکھتا۔
- چندا: جی نہیں، یہ بات نہیں۔ میں آپ سے اپنی سوسائٹی کے لیے چندہ لینے آئی ہوں۔
- راکیش: چندہ؟
- چندا: جی ہاں چندہ۔ دیکھئے ہمارے بہت سے آرٹسٹ بھوکے مر رہے ہیں۔ ایک کو پچھلے چھ ماہ سے کالی کھانسی کی شکایت ہے، ڈاکٹر کا خیال ہے کہ اسے بہت جلد وق ہو جائے گی۔ دوسرے کا دماغ چل گیا ہے، اسے پاگل خانے بھجوانا پڑے گا۔ تیسرے کی آنکھوں میں موتیا بند آئے ہیں، اس کا آپریشن ہوگا۔ کہنے کا مطلب یہ ہے کہ روپے کی اشد ضرورت ہے۔
- راکیش: وہ تو ٹھیک ہے۔ لیکن مصیبت یہ ہے کہ کوئی شخص ان کی تصاویر خریدنا نہیں چاہتا۔
- راکیش: اور خریدے بھی کیوں۔ جب کہ اس تصاویر کا سر ہے نہ پیر۔
- چندا: یہ بات نہیں پروفیسر صاحب۔ دا اصل لوگوں کا مذاق اتنا بگڑ چکا ہے کہ وہ ان تصاویر کی قدر نہیں کر سکتے۔ خیر یہ سب ٹھیک ہو جائے گا۔ ہم کوشش کر رہے ہیں..... اچھا تو کہئے، کتنے روپے دے رہے ہیں آپ؟
- راکیش: آج مہینے کی 28 تاریخ ہے اور میرے بٹوے میں صرف بیس روپے ہیں۔
- چندا: (ماہوسی سے) یہ تو بہت تھوڑے ہیں۔ میرا خیال تھا کہ آپ جیسا آرٹ کو سمجھنے والا کم از کم چالیس روپے تو دے گا۔
- راکیش: معاف کیجئے۔ نہ تو میں اس قسم کے آرٹ کو سمجھتا ہوں اور نہ ہی چالیس روپے دے سکتا ہوں۔



- چندا: اچھا تو میں ہی لایئے۔
- رائیش: میں آپ کو دے دوں۔ اور میں خود۔
- چندا: اچھا، پانچ رکھ لیجئے۔ میرا مطلب ہے۔ سگریٹ پان وغیرہ کے لیے اور پندرہ دے دیجئے۔
- رائیش: نہیں پندرہ زیادہ ہیں۔
- چندا: اچھا تو چودہ دے دیجئے۔ دیکھئے چودہ سے ایک کم نہ لوں گی۔ نکال لے نکال لے میں پرچی کا تھی ہوں۔
- رائیش: (بے دلی سے) ہیں تو یہ بھی زیادہ۔ لیکن خیر لیجئے۔
- (روپے دیتا ہے)
- چندا: شکریہ بہت بہت شکریہ۔ فائن فائن۔ فائن آرٹس سوسائٹی آپ کا یہ احسان کبھی نہیں بھولے گی۔ اچھا نمستے۔
- رائیش: نمستے۔
- (چندا جاتی ہے)
- رائیش: عجیب لڑکی معلوم ہوتی ہے یہ چندا بھی۔ اب کچھ کچھ سمجھ میں آرہا ہے کہ شاعر نے یہ کیوں کہا۔ ع چندا رے اور ظالم چندا۔ اونہہ۔ فائن فائن فائن آرٹس سوسائٹی کتنا فضول نام ہے۔
- (کوئی پھر دروازہ کھٹ کھٹاتا ہے)
- آواز: پروفیسر گھر پر ہیں۔
- رائیش: (آواز پہچانتے ہوئے) کون نیلا مبر، آؤ بھئی آؤ۔ دروازہ کھلا ہے۔
- (نیلا مبر اور ششی اندر آتے ہیں)
- نیلا مبر: ہیلو رائیش
- ششی: ہیلو پروفیسر۔
- رائیش: آؤ بھئی۔ بیٹھو۔
- نیلا مبر: نہیں ہم بیٹھیں گے نہیں۔ بس کھڑے کھڑے بات کریں گے۔

- رائیش: کیوں خیر تو ہے۔
- نیلامبر: ہاں خیر ہی ہے۔ ششی اور ہم نے ایک نئی مہم شروع کی ہے، اس کا نام ہے ”ایٹ مور وٹامن پلیز“۔ (Eat More Vitamin Please)
- رائیش: ”مہربانی کر کے اور وٹامن کھائیے“۔ تم جانتے ہو کہ آج کل مہموں کا زمانہ ہے۔ ہم نے سوچا ہے کہ ہم بھی کیوں نہ ایک مہم شروع کر دیں۔
- رائیش: لیکن اس کی کیا ضرورت تھی۔ میرا تو خیال ہے لوگ پہلے ہی کافی وٹامن کھاتے ہیں۔ میرا مطلب ہے امیر لوگ۔
- ششی: بالکل غلط۔ دیکھئے اگر آپ وٹامن ”اے“ کھاتے تو آپ کے چہرے کا رنگ ہلدی کی طرح پیلانا ہوتا۔
- نیلامبر: اور اگر آپ وٹامن ”سی“ کھاتے تو آپ کے دانت اتنے کمزور نہ ہوتے۔
- ششی: اور اگر آپ وٹامن ”اے، بی، سی“ کھاتے تو آپ کا جسم اکہرا نہ ہوتا۔
- رائیش: بھئی میرا جسم، میرا چہرہ، میرے دانت اچھے خاصے ہیں اور میرا خیال ہے کہ میں کافی وٹامن کھاتا ہوں۔
- نیلامبر: نہیں نہیں بالکل نہیں۔ یہی تو آپ کی غلطی ہے۔ آپ بھی ہزاروں لوگوں کی طرح سمجھتے ہیں کہ آپ کافی وٹامن کھا رہے ہیں۔ حالانکہ آپ بہت کم وٹامن کھاتے ہیں۔ اچھا بھلا آپ نے کبھی کیلے کی چھلکے کھائے ہیں۔
- رائیش: کیلے کے چھلکے؟ کیلے کے چھلکے کون کھا سکتا ہے۔
- ششی: اجی پروفیسر صاحب، کھانے والے سب کھاتے ہیں۔ اچھا آپ نے کبھی شیشم کے پتے کھائے ہیں۔
- رائیش: شیشم کے پتے؟ یہ تو کبھی نہیں کھائے۔ خدا وہ وقت نہ لائے کہ یہ کھانا پڑیں۔
- ششی: اجی دعا کیجئے کہ خدا آپ کو عقل دے، اور بہت جلد شیشم کے پتے کھانا شروع کر دیں۔ معلوم ہے۔ شیشم کے پتوں میں کتنے وٹامن ہوتے ہیں۔
- رائیش: ہوتے ہوں گے۔ لیکن میں شیشم کے پتے.....
- نیلامبر: اچھا چھوڑیئے۔ آپ نے کبھی سبز گھاس کھائی؟

- راکیش: گھاس؟ کیا تم مجھے جانور سمجھتے ہو؟  
 نیلامبر: اجی نہیں۔ سبز گھاس و ٹامن ”اے“ اور ”بی“ کا سب سے بڑا مخزن ہے۔ دیکھئے،  
 ہرن، بیل سب گھاس کھاتے ہیں اور کتنے طاقتور ہوتے ہیں۔  
 راکیش: گستاخی معاف۔ میں گھاس نہیں کھا سکتا۔  
 ششی: اوہ پروفیسر۔ ”یو ڈونٹ نو وہاٹ یو آر منگ“۔

"You donot know what you are Missing"

- نیلامبر: آپ کو کم از کم دو سیر گھاس ضرور کھانا چاہیے۔  
 راکیش: مجھے تو معاف ہی رکھیے۔ اچھا یہ بتائیے کہ آپ کی کیا خدمت کی جائے، سگریٹ  
 لیسن چائے؟  
 ششی: یہ تکلفات رہنے دیجئے۔ دیکھئے اس مہم کو ہر دل عزیز بنانے کے لیے ہمیں روپے کی  
 ضرورت ہے۔ آپ کھلے دل سے چندہ دے کر ہماری مدد کیجئے۔  
 راکیش: چندہ؟ لیکن آج تو مہینے کی 28 تاریخ ہے اور میرے بٹوے میں صرف چھ روپے رہ  
 گئے ہیں۔  
 ششی: کوئی بات نہیں، کوئی بات نہیں۔ ہمیں چھ روپے ہی دے دیجئے۔  
 راکیش: چھ روپے تمہیں دے دوں اور میں کیا کروں۔  
 نیلامبر: آپ وٹامن کھائیے۔ بابا بابا سمجھے آپ۔  
 راکیش: اچھا تین روپے لیجئے۔  
 نیلامبر: تین روپے۔ اتنے بڑے پروفیسر سے صرف تین روپے، اتنی ضروری مہم کے لیے  
 تین روپے۔ دیکھئے چھ سے کم نہ ہوگا۔  
 راکیش: اچھا ابھی ضد نہ کرو۔ پانچ لے لو۔  
 نیلامبر: اچھا لاؤ۔ ایک روپے کا ادھار رہا۔  
 راکیش: (پانچ روپے دیتے ہوئے) لیجئے۔  
 نیلامبر: شکریہ..... نمستے۔  
 ششی: نمستے۔

(نیلا مبرا اور ششی جاتے ہیں)

مہینے کی 28 تاریخ اور جیب میں صرف ایک روپیہ۔ راکیش:

(دروازہ کھٹ کھٹایا جاتا ہے)

(اوپنی آواز سے) اگر آپ بھی چندہ لینے آئے ہیں تو سمجھ لیجئے کہ میں گھر پر نہیں ہوں۔ راکیش:

(کھٹ کھٹ کی آواز)

کون ہے بھئی۔ راکیش:

جی میں ہوں، بھولا سگریٹ لایا ہوں۔ بھولا:

اوہ بھولا..... میں تو ذرہ ہی گیا تھا۔ (بھولا سے) میں سمجھا کہ تم بھی چندہ ہوا! راکیش:

چندا؟ کون چندا؟ کہیں وہی تو نہیں جس کے متعلق آپ مجھ سے پوچھ رہے تھے؟ بھولا:

نہیں نہیں۔ یہ دوسرا چندہ ہے۔ اس چندہ نے تو آج کمر ہی تو زکر رکھ دی ہے۔ راکیش:

کیا مطلب سرکار؟ بھولا:

کچھ نہیں۔ کچھ نہیں۔ اچھا کوئی مجھ سے ملنے آئے تو اسے اندر مت آنے دینا۔ راکیش:

اسے کیا کہوں سرکار؟

اسے کہو کہ جب سے چندا آسمان سے اڑ کر زمین پر آ گیا ہے، صاحب چندہ سے راکیش:

گھبرا کر پاتال میں چلے گئے ہیں۔

یہ آپ کیا کہہ رہے ہیں سرکار؟ بھولا:

بھولا تم نہیں جانتے۔ چند کتنا ظالم ہوتا ہے۔ راکیش:

صاحب۔ میں ایک دم ڈل ہوں۔ چندہ کو سمجھنا میرے بس کاروگ نہیں۔ بھولا:

اچھا تو ملاقاتیوں سے کیا کہہ دوں۔

وہی جو میں نے کہا ہے۔ راکیش:

بہت اچھا سرکار، بہت اچھا۔ بھولا:

## مجھے میرے بزرگوں سے بچاؤ!

میں ایک چھوٹا سا لڑکا ہوں۔ ایک بہت بڑے گھر میں رہتا ہوں، دراصل رہتا کہاں ہوں، زندگی کے دن کاٹتا ہوں۔ چونکہ سب سے چھوٹا ہوں، اس لیے گھر میں سب میرے بزرگ کہلاتے ہیں۔ یہ سب مجھ سے بے انتہا محبت کرتے ہیں۔ انہیں چاہے اپنی صحت کا خیال رہے نہ رہے، میری صحت کا خیال ضرور ستاتا رہتا ہے۔ دادا جی ہی کو لیجئے۔ یہ مجھے گھر سے باہر نکلنے ہی نہیں دیتے کیونکہ باہر گرمی یا برف پڑ رہی ہے، بارش ہو رہی ہے یا درختوں کے پتے جھڑ رہے ہیں۔ کیا معلوم کوئی پتا میرے سر پر تزاخ سے لگے اور میری کھوپڑی پھوٹ جائے۔ ان کے خیال میں گھرا چھا خاصا قید خانہ ہونا چاہیے۔ ان کا بس چلے تو ہر ایک گھر کو جس میں بچے رہتے ہیں، سینزل جیل میں تبدیل کر کے رکھ دیں۔ وہ فرماتے ہیں کہ بچوں کو بزرگوں کی خدمت کرنا چاہیے۔ یہی وجہ ہے کہ ہر وقت مجھ سے چلم بھرواتے یا پاؤں دبواتے رہتے ہیں۔

دادی جی بہت اچھی ہیں۔ پوپلا منھ۔ چہرے پر بے شمار جھریاں، اور خیالات بے حد پرانے یہ ہر وقت مجھے بھوتوں، جنوں اور چڑیلوں کی باتیں سنا سنا کر ڈراتی رہتی ہیں۔ دیکھو بیٹا۔ مندر کے پاس جو پینل ہے، اس کے پیچھے مت کھلینا۔ اس کے اوپر ایک بھوت رہتا ہے۔ آج سے پچاس برس پہلے جب، ابھی میری شادی نہیں ہوئی تھی، میں اپنی سیٹلی کے ساتھ اس پینل کی چھاؤں میں کھیل رہی تھی کہ ایک لخت میری سیٹلی بے ہوش ہو گئی۔ جب اسے ہوش آیا تو اس نے چیخ کر کہا۔ ”بھوت“ اور وہ پھر بے ہوش ہو گئی۔ اس طرح وہ سات دفعہ ہوش میں آئی اور سات دفعہ بے ہوش ہوئی۔ اسے گھر پہنچایا گیا۔ جہاں وہ سات دن کے بعد مر گئی۔ اور ہاں جو پرانی سرانے میں کٹواں ہے، اس کے نزدیک مت پھٹکنا، اس میں ایک چڑیل رہتی ہے۔ وہ بچوں کا کلیجہ نکال کر کھا جاتی ہے۔ اس چڑیل کی یہی خواراک ہے۔“

پتاجی کا تکیہ کلام ہے ”نالائق“ ایک اور تکیہ کلام ہے۔ ”جب میں طالب علم تھا“۔ وہ جب بھی مجھ سے گفتگو کرتے ہیں۔ ان دونوں میں سے ایک تکیہ کلام ضرور استعمال کرتے ہیں۔

”آج کتنے سوال نکالے؟“

”جی دس“

”صرف دس۔ نالائق۔“

”آج تاریخ کے کتنے صفحے پڑھے؟“

”جی ہاں۔“

”نالائق۔ جب میں طالب علم تھا، پچاس صفحے پڑھا کرتا تھا۔“

”اکبر کون تھا۔“

”جی ایک بادشاہ تھا۔“

”نالائق۔ کہو ایک بہت اچھا بادشاہ تھا۔“

”امتحان میں کیسے رہے۔“

”جی امتحان میں تیسرا رہا ہوں۔“

”نالائق۔ جب میں طالب علم تھا، ہمیشہ اول آیا کرتا تھا۔“

”آج کتنی روٹیاں کھائیں۔“

”جی تین۔“

”نالائق، جب میں طالب علم تھا، دس روٹیاں کھالیا کرتا تھا۔“

ماتا جی کو ہر وقت یہ خدشہ لگا رہتا ہے کہ پر ماتمانہ کرے اگر مجھے کچھ ہو گیا، تو پھر کیا ہوگا۔ وہ

مجھے تالاب میں تیرنے کے لیے اس لیے نہیں جانے دیتیں کہ اگر میں ڈوب گیا تو؟ آتش

بازی کے اناروں، پناخوں اور پھلجڑیوں سے اس لیے کھیلنے نہیں دیتیں کہ اگر میرے کپڑوں میں

آگ لگ گئی تو؟ پچھلے دنوں میں کرکٹ کھیلنا چاہتا تھا۔ ماتا جی کو پتا لگ گیا۔ کہنے لگیں کرکٹ

مت کھیلنا۔ بڑا خطرناک کھیل ہے۔ پر ماتمانہ کرے اگر گیند آنکھ پر لگ گئی تو؟“

بڑے بھائی صاحب کا خیال ہے کہ جو چیز بڑوں کے لیے بے ضرر ہے، چھوٹوں کے لیے

سخت مضر ہے۔ خود چوبیس گھنٹے پان کھاتے ہیں لیکن اگر مجھے کبھی پان کھاتے ہوئے دیکھ لیں تو

فورا ناک بھوں چڑھا کر کہیں گے۔ ”پان نہیں کھانا چاہیے۔ بہت گندی عادت ہے۔“ سینما

دیکھنے کے بہت شوقین ہیں لیکن میں اگر ساتھ جانے پر اصرار کروں تو کہیں گے۔ ”چھوٹوں کو

فلیمیں نہیں دیکھنا چاہئیں اخلاق پر بہت برا اثر پڑتا ہے۔“

اسی طرح چھوٹوں کو عطر نہیں لگانا چاہیے تاکہ ان کے کپڑوں سے خوشبو نہ آئے، نظمیہ نہیں

لکھنا چاہئیں تاکہ وہ بڑے ہو کر شاعر نہ بن جائیں، ہنسنا نہیں چاہیے تاکہ وہ ہمیشہ اس رہیں۔ اب رہیں ہماری بھابی۔ انہیں افسانے لکھنے اور جاسوسی ناول پڑھنے کا شوق ہے۔ ان کا تکیہ کلام ہے۔ ”لپک کے جانیو“ جب بھی میں کمر سیدھی کرنے کے لیے لیٹتا ہوں وہ کہتی ہیں۔ ”لپک کے جانیو اور دل پسند بک شال سے رسالہ ”سورج مکھی“ کا تازہ نمبر لے آئیو۔ اگر ”سورج مکھی“ نہ ملے تو ”چندر مکھی“ لے آنا۔ اگر وہ بھی نہ ہو تو ”تارا مکھی“ اور ہاں پوچھتے آنا کہ ”چالاک چور“ کا دوسرا حصہ چھپ کر آ گیا یا نہیں۔ اور ”پھر تیلڈاڈاکو“ کب تک چھپ رہا ہے۔“ سارا دن ایک بک شال سے دوسرے بک شال تک مارا مارا پھرتا ہوں۔ کبھی ”نقاب پوش“ حصہ اول کی تلاش میں کبھی ”پراسرار قلعہ حصہ“ دوئم کی کھوج میں۔

بڑی بہن کو گانے بجانے کا شوق ہے۔ ان کی فرمائشیں اس قسم کی ہوتی ہیں۔ ”ہارمونیم پھر خراب ہو گیا ہے۔ اسے ٹھیک کر لاؤ۔ ستار کے دو تار ٹوٹ گئے ہیں، اس لیے میوزیکل ہاؤس لے جاؤ۔ طبلہ بڑی خوفناک آوازیں نکالنے لگا ہے، اسے فلاں دوکان پر چھوڑ آؤ۔“ جب انہیں کوئی کام لینا ہو تو بڑی میٹھی بن جاتی ہیں۔ کام نہ ہو تو کانٹے کو دوڑتی ہیں۔ خاص کر جب ان کی سہیلیاں آتی ہیں اور وہ طرح طرح کی فضول باتیں بناتی ہیں، اس وقت میں انہیں زہر لگنے لگتا ہوں۔

لے دے کے سارے گھر میں ایک غم گسار ہے۔ اور وہ ہے میرا کتا ”موتی“ بڑا شریف جانور ہے۔ وہ نہ تو بھوتوں اور چڑیلوں کے قصے سنا کر مجھے خوفزدہ کرنے کی کوشش کرتا ہے نہ مجھے نالائق کہہ کر میری حوصلہ شکنی کرتا ہے اور نہ اسے جاسوسی ناول پڑھنے کا شوق ہے نہ ستار بجانے کا۔ بس ذرا موج میں آئے تو تھوڑا سا بھونک لیتا ہے۔ جب اپنے بزرگوں سے تنگ آ جاتا ہوں تو اسے ساتھ لے کر جنگل میں نکل جاتا ہوں۔ وہاں ہم دونوں تیتریوں کے پیچھے بھاگتے ہیں گلہریوں کا تعاقب کرتے ہیں، چشمے میں ناچتی ہوئی مچھلیوں کو دیکھتے ہیں۔ دادا جی اور دادی جی سے دور، پتاجی اور ماتاجی سے دور۔ بھابی اور بہن کی دسترس سے دور۔ اور کبھی کبھی درخت کی گھنی چھاؤں میں موتی کے ساتھ سستاتے ہوئے میں سوچنے لگتا ہوں۔ کاش! میرے بزرگ سمجھ سکتے کہ میں بھی انسان ہوں۔ یا کاش وہ اتنی جلدی بھول نہ جاتے کہ وہ بھی میری طرح ایک چھوٹا سا لڑکا ہوا کرتے تھے۔

## تقریبوں میں شرکت

فکر معاش، عشق بتاں، یاد رفتگان،

اس زندگی میں اب کوئی کیا کیا کرے

بہت خوب! لیکن شاعر تقریبوں میں شرکت کرنے کو کیوں فراموش کر گیا۔ یہ بات سمجھ میں نہیں آتی۔ شاید اس لیے کہ فکر معاش وغیرہ شدید قسم کے درد سر ہیں اور تقریبوں میں شرکت ہلکے قسم کا درد سر ہے یا شاید اس لیے کہ شاعر ان خوش قسمت اشخاص میں سے تھا جنہیں دعوتی رقعے بھجوائے نہیں جاتے، ورنہ یہ تو ممکن نہیں کہ وہ تین قسم کے درد سر تو شعر میں گنوادے اور چوتھے کا ذکر ہی نہ کرے۔

کہتے ہیں انسان سوشل قسم کا جانور ہے۔ یہ بات اکثر نہایت فخر سے دہرائی جاتی ہے حالانکہ بے چارے انسان کی بد قسمتی یہی ہے کہ وہ بہتر قسم کا جانور نہیں اور سوسائٹی میں رہتے ہوئے اس کا سوشل تقاریب سے دامن چھڑانا مشکل ہی نہیں ناممکن بھی ہے۔

آپ کتنے ہی مصروف کیوں نہ ہوں، حیلہ جو کیوں نہ ہوں اور آپ کو تقاریب سے کتنی ہی چیز کیوں نہ ہو، آپ کو تقریبوں میں شرکت کرتے ہی بنے گی، نہیں تو احباب روٹھ جائیں گے۔ رشتہ دار کہیں گے کہ آپ کا دماغ چل گیا ہے اور برادری آپ کا حقہ پانی بند کر دے گی۔ اب کس میں اتنی ہمت ہے کہ بیک وقت تین خطرے مول لے سکے۔ اسی لیے تو ہم نے کہا نا کہ خیریت اسی میں ہے کہ تقریبوں میں شرکت کی جائے۔

فراغت کے لمحوں میں ہم نے کئی بات حساب لگا کر دیکھا ہے کہ کسی تقریب میں شرکت کرنے کے کیا معنی ہوتے ہیں۔ یعنی وہ کسی بھاؤ پڑتی ہے اور ہمیشہ اس نتیجے پر پہنچتے ہیں کہ جو اکبر الہ آبادی نے فرمایا:

کئی عمر ہونٹوں میں مرے ہسپتال جا کر

بالکل غلط فرمایا، کیونکہ تقاریب اتنی مہلت ہی کب دیتی ہیں کہ آدمی ہونٹوں کا رخ کر سکے۔ دراصل انہیں یوں کہنا چاہیے تھا کہ عمر عزیز تقاریب میں کئی اور مرے بھی اس لیے کہ ایک تقریب کے بعد دوسری اور دوسری کے بعد تیسری میں شریک ہوتے رہے۔



آپ ہماری ہی مثال لیجئے، ہم ذرا خلوت پسند واقع ہوئے ہیں۔ یہ بات تو نہیں کہ ہم دنیا کی محفلوں سے تنگ آ گئے ہیں۔ البتہ یہ ضروری ہے کہ جب تک اہل محفل اپنے مزاج اور اپنی پسند کے نہ ہوں، ہمیں محفلوں سے دور رہنے ہی میں سلامتی نظر آتی ہے۔ لیکن اس کا اب کیا کیا جائے کہ آئے دن ہمیں ایسی تقریبات میں مدعو کیا جاتا ہے جہاں چراغ لے کر بھی ڈھونڈیں تو مع ہم سخن کوئی نہ ہو اور ہم زبان کوئی نہ ہو

ابھی چند دن ہوئے ہمارے ہمسائے کے لڑکے کا منڈن تھا۔ ہمارے ہمسائے خالص قسم کے بیوپاری آدمی ہیں۔ شعر و ادب سے انہیں دور کا بھی واسطہ نہیں لیکن ان کا تقاضا تھا کہ ہم منڈن کے موقع پر ضرور آئیں۔ جب ان کا دعوتی کارڈ ملا اور پڑھا تو گویا ہوش اڑ گئے۔ لالہ جی نے منڈن کے لیے اتوار کا دن اور نوبے صبح کا وقت مقرر کیا تھا۔ خدا خدا کر کے سات دنوں کے بعد اتوار کی شکل دیکھنا نصیب ہوتا ہے اور وہ بھی اگر منڈن کی نذر ہو جائے، تو اتوار کا سارا مزہ کر کر اہو جاتا ہے۔ سو چا تو یہ تھا کہ اس اتوار کو امجد صاحب سے ملیں گے، کچھ سنیں سنائیں گے، گپ شپ رہے گی، چائے کے دو ایک دور ہو جائیں گے اور پھر اگر موڈ اچھا ہو تو کسی ہوٹل میں کھانا کھانے کے بعد سیدھے کسی سینما ہال کا رخ کریں گے۔ لیکن اس منڈن نے سارے پروگرام پر پانی پھیر دیا۔ بقول فلمی شاعر:

سوچتا تھا کیا، کیا ہو گیا

بادلِ نخواستہ ٹھیک نوبے لالہ جی کے گھر پہنچے وہاں جا کر دیکھا۔ ع

عجب تھی بہار اور عجب سیر تھی

یعنی لالہ جی اور ان کے تین چار ملازموں کے علاوہ اور کوئی نظر نہیں آیا۔ لالہ جی نے ہم سے مصافحہ کرتے ہوئے فرمایا۔ آپ ذرا جلدی آ گئے۔ خیر کوئی بات نہیں تشریف رکھیے۔

ہم نے کہا ”وقت تو نوبے ہی تھا نا؟“

”جی ہاں! جی ہاں، لیکن آپ جانتے ہیں تو بچے کا مطلب نوبے تو نہیں ہوتا۔“

ہم نے دل میں یہی سمجھا کہ نوبے کا مطلب شاید گیارہ بجے ہوتا ہے اور ہم وقت مقررہ سے دو گھنٹے پہلے چلے آئے ہیں۔ ہمیں ایک کرسی پر بیٹھا کر لالہ جی اپنے ملازموں سے خطاب کرنے لگے۔

”ہاں تو نائی کا بندوبست ہو گیا۔“

”جی ہاں۔“

”اور پنڈت جی؟“

”وہ بھی دس بجے پہنچ جائیں گے۔“

”اور لڈو؟“

”بس تیار ہی سمجھئے۔“

”لاؤ ڈاؤ اسپیکر؟“

”وہ بھی آ رہا ہے۔“

کوئی ساڑھے نوپونے دس بجے مہمان آنا شروع ہوئے۔ اب جو دیکھتے ہیں کہ ایک سے ایک بڑھ کر بیوپاری اپنی اپنی نشست پر بیٹھتے ہی انہوں نے جو تاجرانہ قسم کی گفتگو شروع کی تو ہمارے پلے کچھ نہ پڑا کہ یہ کیا قصے ہو رہے ہیں۔ ایک بزرگ نے دوسرے بزرگ کا شانہ جھنجھوڑتے ہوئے پوچھا۔

”تازہ رپورٹ کیا ہے۔“

اس کے جواب میں دوسرے بزرگ نے فرمایا۔

”پونے بارہ آنے..... پونے بارہ آنے؟ ایک بزرگ نے چونک کر کہا:۔ نہیں جی

ساڑھے گیارہ آنے“ اچھا تو پھر کیا خیال ہے آپ کا؟“ کسی اور نے پوچھا۔

”اوپر جائے گا۔“

”ہاں ابھی رہنے ہی دیجئے۔“

آدھ گھنٹے کے قریب وہ اسی انداز میں پہیلیاں کہتے رہے اور خدا جانے کب تک کہتے رہتے اگر لاؤ ڈاؤ اسپیکر کے ذریعے سنوائے جانے والے فلمی ریکارڈوں میں ان کی آواز دب کر نہ رہ جاتی۔

دس بجے منڈن کی رسم شروع ہوئی۔ رسم کے دوران میں کئی بار محسوس ہوا کہ یہ کبھی ختم ہونے کا نام نہ لے گی۔ سوا گیارہ بجے پنڈت جی نے یہ مژدہ سنایا کہ منڈن کی رسم ختم ہو چکی ہے۔ اب تین چار بچھن ہوں گے۔ اس کے بعد بچے کو اشیر وادی جائے گی۔ پھر لڈو تقسیم ہوں گے، اس کے بعد مہمان اگر چاہیں تشریف لے جاسکتے ہیں۔

ساڑھے گیارہ بجے گھر لوٹے۔ متواتر اڑھائی گھنٹے بیٹھ کر اتنے تھک گئے کہ محسوس ہوا منڈن سے نہیں کسی لمبے سفر سے لوٹے ہیں۔ یہ تو تھی منڈن کی تقریب جسے عام طور پر نہایت ادنیٰ قسم کی تقریب کہا جاتا ہے۔ اب ایک اعلیٰ قسم کی تقریب کا بھی قصہ سن لیجئے ہم آرام سے بستر پر لیٹے ہوئے تھے کہ ڈاکیہ نے ایک دعوتی کارڈ لا کر دیا، لکھا تھا:۔

”عزیز من“۔

”عزیز منوہر کی شادی خانہ آبادی مورخہ 23 جون کو مقرر ہوئی ہے۔ بارات بذریعہ لاری ”اٹلے نگر“ جائے گی۔ آپ کی شرکت از حد ضروری ہے۔ لہذا آپ تاریخ مقررہ پر معہ عزیزان تشریف لا کر مجھے ممنون ہونے کا موقع دیجئے۔ اگر آپ نہ آئے تو میں سخت ناراض ہوں گا۔“

یہ خط ہماری اہلیہ کے ماموں صاحب کا ہے اور اگر ہم ان کے ہاں نہ گئے تو وہ ناراض ہوں گے اور اہلیہ محترمہ بھی ہمیں عمر بھر معاف نہ کریں گی۔ اب اس تقریب میں شرکت کرنے کا مطلب ہے چار نہایت پریشان کن مسائل سے نکل لینا۔ پہلا مسئلہ تو اخراجات کا ہے۔ یعنی بیاہ کے موقع پر پہننے کے لیے دو ایک نئے سوٹ سلوائے جائیں۔ دوسرا چھٹی کا ہے، یعنی افسر کی منت سماجت کی جائے کہ وہ چار پانچ دن کی چھٹی دینے کے لیے آمادہ ہو جائے، تیسرا قیامت کی گرمی میں سفر کرنا ہے اور چوتھا مسئلہ ہے۔ ”اٹلے نگر“ جیسے قصبے کی زیارت کا۔ دل ہی دل میں ماموں صاحب کے حسن انتخاب کی داد دے رہے ہیں کہ لڑکے کے بیاہ کے لیے دن بھی منتخب کیا تو 23 جون یعنی موسم گرما کا سب سے لمبا دن اور بارات لے جا رہے ہیں ”اٹلے نگر“۔ خیر کسی نہ کسی طرح چھٹی لے کر ان کے ہاں پہنچے۔ جون کی جھلسی ہوئی دوپہر کو بارات روانہ ہوئی۔ لاری میں پچیس آدمیوں کے بیٹھنے کی جگہ ہے لیکن بچے جوان اور بوڑھے ملا کر چالیس کو ٹھونس دیا گیا ہے۔ گرمی سے جان نکل جا رہی ہے۔ خدا خدا کر کے لاری اٹلے نگر پہنچی۔

بارات کو ایک خستہ حال سرائے میں ٹھہرایا گیا۔ دن میں کھیوں اور رات کو چمھروں نے ایک منٹ آرام نہ کرنے دیا۔ اس پرستم یہ کہ ”ملنی“ کے موقع پر ماموں جان نے یہ فرمائش کر دی کہ عزیز منوہر لال کا سہرا جو انہوں نے کس تک بند سے لکھوایا تھا، ہم ترنم کے ساتھ حاضرین کو پڑھ کر سنائیں۔ اب ذرا سہرے کے دو تین اشعار ملاحظہ فرمائیے کہ ترنم تو ترنم اسے کوئی ذی ہوش انسان ویسے بھی پڑھنا گوارا نہ کرے گا۔

چاند نے دیکھ کے دوہے کو ستارے سے کہا  
 ہائے کس شان سے ہے باندھ کے آیا سہرا  
 دوڑ کر باپ نے سرے کی بلائیں لے لیں  
 بھاگ کر ماں نے کلیجے سے لگایا سہرا  
 ساس یہ کہتی ہے ہمسائی سے گھبرانا نہیں  
 دیکھ لیجو کہ ابھی آیا کہ آیا سہرا

براتی، خراب گھی میں اناڑی ہاتھوں سے تلی ہوئی پوریاں، کچوریاں اور پکوان کھا کھا کر بے  
 حال ہو گئے اور گلا بیٹھ گیا۔ ہاضمہ کچھ اس طرح بگڑا کہ بیاہ کے دس دن بعد میں ٹھیک ہونے میں نہ  
 آیا۔ اتنی کوفت اٹھائی اور صلہ یہ ملا کہ ماموں صاحب سے سعادت مندی اور اہلیہ محترمہ سے  
 فرمانبرداری کا سرٹیفکیٹ مل گیا، اب اس سرٹیفکیٹ کو چاہے شہد لگا کر چاہیے چاہے یونہی چاٹ لیجئے۔  
 منڈن اور شادی کی تقریبوں کے علاوہ اور درجنوں چھوٹی بڑی تقریبیں ہوتی ہیں۔ جیسے  
 ایک ”گرہ پردیش“ یعنی نئے گھر میں پہلی بار داخل ہونا۔ اس تقریب سے زیادہ مضحکہ خیز تقریب  
 شاید ہی کوئی ہوگی، آپ نے روپیہ بچا کر یا قرض لے کر مکان بنا لیا۔ چلو اچھا کیا۔ اب آرام  
 سے اس میں داخل ہو جائیے۔ آخر مکان میں داخل ہونا اور وہ بھی اپنے مکان میں کون سا ایسا  
 مرحلہ ہے جسے آپ دوسروں کی مدد کے بغیر طے نہیں کر سکتے۔

ایک اور تقریب ہے کسی کی آمد یا روانگی کے موقع پر دوست احباب کو مدعو کرنا۔ کسی کا کوئی  
 عزیز افریقہ سے پندرہ برس کے بعد لوٹا، اب ان کا اصرار ہے کہ سو ڈیڑھ سو حضرات ان کے  
 دولت خانے پر تشریف لائیں اور عزیز مذکور کا خیر مقدم کریں۔ کسی کا کوئی عزیز شنگھائی یا سنگاپور جا  
 رہا ہے، لیکن وہ تب تک نہیں جاسکتا جب تک اپنا وقت ضائع کر کے اسے الوداع نہ کہیں اور پھر  
 دوسری تقریبیں ہیں آج ہوئی ہے، کل بیساکھی ہے، پرسوں راکھی ہے۔ اس کے بعد ایک بزرگ  
 کا چوتھا ہے۔ پھر کسی اور بزرگ کی کریا ہے، یعنی ہفتہ کا کوئی دن ایسا نہیں جب آپ اپنا پروگرام  
 مرتب کر سکیں۔

بارہا جب متعدد دعوتی کارڈ اکٹھے ہو گئے تو جی میں آیا کہ ان سب کو معذرت کے طور پر یہ  
 شعر لکھ بھیجیں۔

غالب خستہ کے بغیر کون سے کام بند ہیں  
 رویے زار زار کیا کیجئے ہائے ہائے کیوں  
 یا اس شعر کے بجائے علامہ شبلی کا وہ قطعہ بھجوادیں جو انہوں نے اکبر الہ آبادی کے  
 دعوت نامہ کے جواب میں بھجوایا تھا۔

آج دعوت میں نہ آنے کا مجھے بھی ہے ملال  
 لیکن حالات کچھ ایسے ہیں کہ مجبور ہوں میں  
 دل کے بہلانے کی باتیں ہیں وگرنہ شبلی!  
 زندہ درگور ہوں، مرحوم ہوں مغفور ہوں میں

☆☆☆

## مسٹر ڈالر

مسٹر ڈالر سے میری ملاقات ایک بین الاقوامی میلے میں ہوئی۔ اس میلے میں دنیا کے تمام  
 بڑے بڑے ملکوں کے مدار یوں، شعبہ بازوں اور جادو گروں نے شرکت کی اور اپنے اپنے  
 کمالات دکھائے۔

سب سے پہلے ہندوستانی مداری سٹیج پر آیا۔ گاندھی ٹوپی پہنے، سفید کھدر میں ملبوس اس نے  
 اپنی جواہر جیکٹ کی جیب سے ایک کوئلہ نکالا اور حاضرین کو دکھاتے ہوئے کہا۔ ”حضرات! آپ  
 اچھی طرح تسلیم کر سکتے ہیں کہ یہ کوئلہ ہی ہے، چاکلیٹ نہیں۔ اس نے کوئلہ دائیں ہاتھ کی ہتھیلی پر  
 رکھا۔ مٹھی بند کی، اور تین دفعہ یہ منتر پڑھا۔

چل کالی کلکتے والی کر دے سب کو اندھا

جب اس نے مٹھی کھولی تو لوگوں نے دیکھا کہ اس کی ہتھیلی پر کونسلے کے بجائے ایک چمکتا  
 دملکتا ہیرا رکھا ہوا ہے۔ کسی نے اسے ”کوہ نور“ سمجھا، کسی نے ”کوہ طور“۔ شاکتین نے اسے  
 خریدنے کے لیے بڑی بے تابی کا اظہار کیا۔ ایک سے ایک بڑھ کر بولی دی گئی۔ لیکن ہندوستانی  
 مداری نے مسکراتے ہوئے اسے اپنی جیب میں ڈال لیا اور کہا:-

”حضرات! معاف کیجئے۔ یہ اصلی نہیں نقلی ہے“ ہندوستانی مداری تو رخصت ہوا۔ اب

ایرانی بابا ایک عجیب انداز سے سٹیج پر نمودار ہوا۔ اس کے ہاتھوں میں ایک بہت بڑا مٹکا تھا جسے اس نے اوندھا کر کے دکھایا کہ وہ خالی ہے، پھر مٹکے کو سیدھا کر کے اس نے سٹیج پر رکھ دیا اور نہایت پراسرار آواز میں عمر خیام کی پہلی رباعی پڑھی:-

اٹھ جاگ کہ شب کے ساغر میں سورج نے وہ پتھر مارا ہے  
جو مے تھی وہ سب بہہ نکلی جو جام تھا پارا پارا ہے،  
مشرق کا شکاری اٹھا ہے، کرنوں کی کمندیں پھینکی ہیں،  
اک ہاتھ میں قصر اسکندر، اک ہاتھ میں قصر دارا ہے،

اس کے بعد اس نے سات دفعہ ”ابادان“ ”ابادان“ کا وظیفہ پڑھا، حاضرین کے دیکھتے دیکھتے وہ خالی مٹکا تیل سے لبالب بھر گیا۔ تھوڑا سا تیل پھٹک کر سٹیج پر بھی بہنے لگا۔ حاضرین نے خوش ہو کر تالیاں پیٹتے ہوئے کہا۔ ”تیل ایران کا بیش بہا تیل“۔ کئی لوگ مٹکے کی جانب لپکے۔ مگر ایرانی بابا نے بڑی پھرتی سے مٹکا اپنے کندھوں پر اٹھایا اور لمبے لمبے ڈگ بھرتا ہوا سٹیج سے اتر کر چلا گیا۔

اب سٹیج پر ایک چینی جادوگر دکھائی دیا۔ ڈازھی موچھ صفا چٹ، نیلی بٹش شرٹ اور چٹلون میں ملبوس۔ بلا کا پھر تیل اور جاق و چوبند۔ اس نے حاضرین کو مخاطب کرتے ہوئے کہا۔ ”ساتھیو! میں آپ کو ”تبدیلی ہیئت“ کا مشہور و معروف کھیل دکھاؤں گا۔ آپ حضرات میرے چہرے کی طرف غور سے دیکھتے رہیے۔“ اس نے پنجم میں ”ماؤ ماؤ“ کہنا شروع کیا۔ سامعین میں سے اکثر نے یہی سمجھا کہ وہ میاؤں کی آواز نکال کر بلی بننے کی کوشش کر رہا ہے۔

لیکن ان کی حیرانی کی حد نہ رہی جب انہوں نے دیکھا کہ منگولین نسل کا یہ نمائندہ خالص آریں نسل کے فرد میں تبدیل ہو گیا ہے اور اس کے خدو خال خطرناک حد تک روسیوں سے مشابہت رکھتے ہیں۔ حاضرین کی سمجھ میں کچھ نہ آیا کہ یہ تبدیلی کس طرح واقع ہوئی۔ لیکن، پھر بھی انہوں نے تالیاں پیٹنا اپنا فرض سمجھا۔

اب روسی ساحر کی باری تھی۔ ایک ہاتھ میں ہتھوڑا اور دوسرے میں درانتی پکڑے جھومتا جھامتا وہ سٹیج پر آیا۔ چھ فٹ قد، پروقار چہرہ۔ مونچھوں پر عجیب قسم کا تاؤ۔ ”جے اسٹالن“ کہہ کر جو اس نے درانتی ہوا میں لہرائی تو ایک دم سٹیج پر کتنی قسم کی فصلیں لہلہانی لگیں۔ گندم، کپاس گنا۔

حاضرین میں سے کسی نے کہا۔ ”میاں کوئی جادو کا کھیل دکھاؤ۔ یہ کیا کہ لگے فصلیں کاشت کرنے!“

”جادو کا کھیل؟“ رومی نے کہا۔ ”یہ کیا کم جادو ہے کہ میں نے نجر سٹیج سے گندم کپاس وغیرہ اگا کر رکھ دی۔“

”یہ تو کوئی بھی کسان کر سکتا ہے۔“ کسی دوسرے نے پھبتی کسی۔

”اچھا صاحب تو دیکھئے جادو کا کھیل۔ یہ کہہ کر اس نے اپنی ٹوپی ہوا میں اچھالی۔ ایک چھوٹی سی فاختہ پھر پھر کرتی، ٹوپی سے نکلی اور سٹیج کے چکر کاٹنے لگی۔ یک لخت سٹیج کی روشنیاں تیز ہو گئیں۔ آسمان سے پھولوں کی بارش ہونے لگی اور پس منظر میں کوئی آرکیسٹرا خود بخود مدہم سروں میں روس کا قومی ترانہ بجانے لگا۔ حاضرین نے خوش ہو کر بڑی جوش سے تالیاں بجائیں اور روسی سار“ بے اسالین“ کا نعرہ لگا کر سٹیج سے اتر کر چلا گیا۔

اب ایک انگریز شعبدہ باز اپنے کمالات دکھانے آیا۔ اس نے اپنے بڑے کوٹ کی جیب سے ایک بلی نکالی۔ دوسری جیب سے دوسری بلی، تیسری جیب سے ایک بندر اور چوتھی جیب سے ترازو۔ پھر بندر کے ساتھ میں ترازو دتھماتے ہوئے اس نے سرگوشی کے انداز میں کہا۔ ”ہاں بیٹا، ذرا ہوشیاری ہے۔“

حاضرین فوراً تازہ گئے کہ وہ کیا کھیل دکھانے والا ہے۔ انہوں نے ایک زبان ہو کر کہا۔ یہ تو بہت پرانا کھیل ہے۔ ہم اسے ہرگز نہیں دیکھیں گے۔

انگریز شعبدہ باز نے مسکرا کر جواب دیا۔ معاف کیجئے حضرات! میرے پاس صرف یہی ایک کھیل ہے۔ اگر آپ اسے دیکھنا نہیں چاہتے تو میں معذور ہوں۔ اور وہ بلیاں، بندر اور ترازو اپنی جیبوں میں ڈال کر چلا گیا۔

زاں بعد کئی جادوگروں نے اپنے اپنے کھیل دکھائے۔ ایک پٹھان مداری نے ایک بوڑھے آدمی کی ریش سے ایک ابلا ہوا انڈہ نکالا جسے وہ سٹیج پر ہی چھیل کر کھا گیا۔ ایک مصری جادو گرنے حکم کے بادشاہ کو حکم کے غلام میں تبدیل کر کے دکھایا۔ ایک اطالوی مداری نے کیمرہ کے بغیر حاضرین کی فوٹو اتار کر رکھ دی، علیٰ ہذا القیاس۔

جب سب جادوگر اور شعبدہ باز اپنے اپنے کھیل دکھا چکے تو سٹیج سے اعلان کیا گیا کہ اب

جادوگروں کے بادشاہ مسرڈ الرتشریف لارہے ہیں، حاضرین تالیاں پینے لگے اور اس وقت تک پینتے رہے جب تک مسرڈ الر بہ نفس نفیس سٹیج پر تشریف نہ لے آئے۔

”حضرات! حضرات!!!“ مسرڈ الر نے مائیک کے سامنے کھڑے ہو کر کہا۔ ”میں معمولی جادوگر ہوں نہ معمولی شعبہ باز۔ میں دراصل بیسویں صدی کا سب سے بڑا شعبہ ہوں۔ اور میں کھیل نہیں شعبہ دکھاتا ہوں۔ اگر آپ مجھ سے یہ توقع کرتے ہیں کہ میں عام مدار یوں کی طرح بڑے بوزھوں کی بی ڈاڑھیوں سے انڈے نکال کر دکھاؤں یا پان کی بیگم کو اینٹ کی بیگم میں تبدیل کر دوں تو آپ غلطی پر ہیں اور یہ میری توہین ہے۔ نہ صرف میری بلکہ اس کے جادو یعنی بیجک یعنی بلیک آرٹ کی بھی توہین ہے جس کا باقاعدہ مطالعہ میں نے امریکہ کی سب سے بڑی یونیورسٹی میں متواتر سولہ سال کیا۔ حضرات! جیسا کہ میں نے شروع میں عرض کیا۔ میں شعبہ دکھاتا ہوں، شعبہ اس رعایت سے آپ مجھے شعبہ گریا شعبہ باز کہہ سکتے ہیں۔ قسم ہے ریٹا ہیورتھ کی خوبصورت ناک کی اگر چاہوں تو بہتے پانی کو روک دوں، بحر الکاہل کو چیر کر دکھا دوں، کوہ ہمالہ کو دریائے مسہی بنا دوں، لیکن حضرات! آج میں آپ کو خطرناک قسم کے شعبہ دکھانے کا ارادہ ہے۔ تو صاحبان! غور سے دیکھئے۔ شروع کرتا ہوں۔“

مسرڈ الر نے اپنی بش شرٹ کا بٹن دبایا۔ فوراً ایک چمکتا ہوا سونے کا سکہ کھٹکنا کر سٹیج پر گرا۔ اس کے بعد جوں جوں وہ بٹن دباتا گیا۔ سٹیج پر سکوں کا انبار لگتا گیا۔ ایک سکہ اٹھا کر مسرڈ الر نے کہا۔ حضرات! فوراً اس سکے کو پہنچائیے یہ معمولی سکہ نہیں جادو کا سکہ ہے۔ اس میں یہ کمال ہے کہ جب میں یہ کسی شخص کی جیب میں ڈال دیتا ہوں تو وہ شخص انسان نہیں رہتا، الو بن جاتا ہے۔ ہا ہا ہا! الو!“

”الو!“ حاضرین میں سے کسی نے یوں کہا جیسے مسرڈ الر کی بات پر یقین نہ آ رہا ہو۔

”جی ہاں، الو، کاٹھ کا نہیں بلکہ گوشت پوست کا الو۔“

”لیکن کیسے؟ حاضرین میں سے کسی نے سوال کیا۔“

”ہاتھ نکلن کو آرسی کیا۔“ مسرڈ الر نے مسکرا کر کہا۔ آپ حضرات میں کوئی تین اصحاب،

چاہے وہ کسی ملک کے باشندے ہوں، سٹیج پر تشریف لے آئیں۔“



ایک ہندوستانی، ایک فرانسیسی اور ایک ایرانی سٹیج پر چلے گئے۔ مسٹر ڈالرنے تینوں کی جیبوں میں جادو کا سکہ ڈال دیا اور تین دفعہ یہ منتر دہرایا۔

چل کوری واشنگٹن والی، کر دے سب کو اندھا

بیچ کے جانے پائے نہ کوئی، کس سے سب کا نمدا

حاضرین کو سٹیج پر تین بڑے بڑے الونظر آئے۔ مسٹر ڈالرنے ان کی طرف اشارہ کرتے ہوئے کہا۔ ”حضرات ان الووں میں یہ فرق ہے کہ ایک عام الو تو صرف رات کے وقت دیکھ سکتا ہے۔ لیکن یہ وہ الو ہیں جنہیں رات کو بھی نظر نہیں آئے گا۔“ حاضرین یہ شعبہ دیکھ کر انگشت بدنداں رہ گئے۔

”حضرات! حضرات! حضرات!!“ مسٹر ڈالرنے تین بار میز پر مکا مار کر کہا۔ اب دیکھئے میرا دوسرا شعبہ۔ اس کا نام ہے۔ ”بھوکی کٹھ پتلیاں“۔ قسم ہے بیدی لامار کی خوبصورت آنکھوں کی۔ بڑا دلچسپ شعبہ ہے یہ،! مسٹر ڈالرنے اپنی بش شرٹ کے متعدد بٹن دبائے۔ سٹیج پر پندرہ بیس کٹھ پتلیاں نمودار ہوئیں۔ سب کی شکل و صورت تیسرا نہ تھی۔ سب کے ہاتھوں میں ایک ایک چھوٹا سا کشلول تھا اور سب ہاتھ پھیلا پھیلا کر بھیک مانگ رہی تھیں۔ ”حضرات!“ مسٹر ڈالرنے کہا۔ ”یہ بھوکی کٹھ پتلیاں ہیں۔ یہ اتنی کاہل واقع ہوئی ہیں کہ کوئی کام کرنا نہیں چاہتیں۔ ازل سے روٹی کی محتاج ہیں اور شاید ابد تک رہیں گی۔ اس وقت یہ خاموش ہیں۔ لیکن جونہی میں ان کے کشلولوں میں بسکٹ کے ٹکڑے ڈالوں گا، یہ بولنے لگیں گی اور لطف یہ کہ صرف وہی الفاظ بولیں گی جو مجھے پسند ہیں۔ ذرا غور سے ملاحظہ فرمائیے۔ اب میں ان کے کشلولوں میں بسکٹ کے ٹکڑے ڈالتا ہوں، ٹکڑے ڈالنے کے بعد مسٹر ڈالرنے پتلیوں کو مخاطب کرتے ہوئے کہا ”دنیا کا سب سے بڑا آدمی کون ہے۔“ پتلیوں نے یک زبان ہو کر کہا۔ ”مسٹر ڈالرنے۔“

”میرے خیال میں سورج مغرب سے نکلتا ہے۔ تمہارا کیا خیال ہے۔“

”آپ درست فرماتے ہیں۔ سورج مغرب ہی سے نکلتا ہے۔“

”میری رائے میں اہرام مصر، مصر میں نہیں یونان میں ہیں۔ تم کیا کہتے ہو۔“

”جی ہاں۔ وہ یونان ہی میں ہیں۔“

”میں سمجھتا ہوں۔ کالی داس صحرائے کالاہاری میں پیدا ہوا تھا۔ تمہاری کیا رائے ہے۔“



عرض کرنا بھول گیا وہ یہ کہ پٹارا آخر پٹارا ہے۔ دوسری صدی قبل از مسیح کی ایجاد۔ انیم بم کے دور میں یہ بیکارسی چیز ہے۔ حال ہی میں نے ایک نیا طریقہ ایجاد کیا ہے جس کی مدد سے چشم زدن میں کوئی بھی چیز غائب ہو سکتی ہے۔“

”حضرات! اگر آپ میں ایسے اشخاص موجود ہوں جو زندگی سے بیزار ہیں یعنی جو دن رات خودکشی کرنے کی نئی نئی ترکیبیں سوچتے رہتے ہیں تو وہ آگے آجائیں، یہ شعبہ دکھانے کے لیے مجھے ایسے اشخاص ہی کی ضرورت ہے۔“ پچاس ساٹھ نو جوان سٹیج پر چلے آئے۔ مسٹر ڈالرنے حسب معمول بش شرٹ کا بٹن دبایا۔ سٹیج پر کوئی گیند نما چیز اچھل کر گری، اسے اس نے اٹھا کر ان نو جوانوں کے درمیان رکھ دیا اور ایک بار پھر بش شرٹ کا بٹن دبایا، ایک خوفناک دھماکا ہوا اور سب نو جوان ریزہ ریزہ ہو کر فضا میں تحلیل ہو گئے۔

”بابا۔ ملاحظہ فرمایا آپ نے میرا نیا طریقہ!“

حاضرین اس شعبہ کے کو دیکھ کر اتنے خوف زدہ ہوئے کہ وہ تالی بجانا بھی بھول گئے۔

”حضرات! حضرات۔!! حضرات!!!“ مسٹر ڈالرنے چلا کر کہا۔ اب میں آپ کو اپنا سب سے بڑا شعبہ دکھانے لگا ہوں۔ ذرا احتیاط ہو جائیے۔ مختصر عرض کر دوں کہ اس شعبہ کے کا تعلق میری اپنی ذات سے ہے۔ میجک یعنی بلیک آرٹ کی مدد سے میں اپنے آپ کو اندھا کر لوں گا۔ مجھے کوئی چیز دکھائی نہیں دے گی چاہے وہ روز روشن کی طرح عیاں ہو۔“

حاضرین حیران ہو کر مسٹر ڈالرنے کے منہ کی طرف دیکھنے لگے۔ مسٹر ڈالرنے بٹن دبا کر ایک عجیب قسم کی عینک برآمد کی اور اسے آنکھوں پر لگا لیا۔ پھر حاضرین کو یہ مژدہ سنایا ”حضرات! اب میں مکمل طور پر اندھا ہو گیا ہوں۔ آپ مجھے کوئی چیز بھی دکھائیں مجھے وہ نظر نہیں آئے گی۔“ ایک ہندوستانی سٹیج پر آیا۔ اس نے تاج محل کا ایک خوبصورت ماڈل دکھاتے ہوئے مسٹر ڈالرنے سے پوچھا۔ ”یہ کیا ہے؟“

مسٹر ڈالرنے سر ہلاتے ہوئے جواب دیا۔ ”کچھ بھی نہیں۔“

ہندوستانی نے اسے ایک کتھک تاج کی بیٹنگ دکھائی۔ ”اور یہ؟“

”یہ بھی کچھ نہیں۔“

ایک چینی نے اسے سٹیج پر آ کر اپنے ملک کا نقشہ دکھایا۔ مسٹر ڈالرنے حسب معمول سر

ہلاتے ہوئے کہا، ”مجھے تو کچھ نظر نہیں آتا۔ کچھ بھی نظر نہیں آتا؟“  
 چینی نے ہنس کر کہا۔ ”عجیب مسخرے ہو۔ ابھی چند منٹ پہلے تو چنگے بھلے تھے۔ تمہیں ہو کیا  
 گیا؟ دیکھتے نہیں یہ چین ہے۔ پچاس کروڑ چینیوں کا وطن۔“  
 ”نہیں یہ کچھ بھی نہیں۔“

مسٹر ڈالکا اور زیادہ امتحان لینا بے سود تھا۔ اس لیے حاضرین نے اتفاق رائے سے فیصلہ  
 کیا کہ وہ واقعی اندھا ہو گیا۔ اس فیصلے پر حاضرین کی بجائے مسٹر ڈالرنے تالیاں پیشیں۔  
 مسٹر ڈالرنے آنکھوں پر سے عینک اتاری۔ اب اسے پھر ہر چیز نظر آنے لگی۔ اس نے  
 حاضرین کو مخاطب کرتے ہوئے کہا۔ ”حاضرین شعبہ کے تو میں اور بھی دکھا سکتا ہوں۔ لیکن آپ  
 مجھ سے اتفاق کریں گے کہ اس آخری شعبہ کے بعد وہ کچھ پھیکے سے لگیں گے۔ اس لیے  
 معذرت چاہتا ہوں اور اجازت بھی۔ شب بخیر!“  
 مسٹر ڈالرنے آخری بار بش ٹرٹ کا بٹن دبایا اور سٹیج سے غائب ہو گیا۔



## کہ پہچانی ہوئی صورت بھی.....

ایک زمانہ تھا کہ احباب ہمارے متعلق کہا کرتے تھے۔ ”غضب کا حافظہ پایا ہے آپ  
 نے، برسوں کی بات آپ کو اس طرح یاد رہتی ہے، جیسے وہ کل کی یا زیادہ سے زیادہ برسوں کی  
 بات ہو!“ غیر تو غیر خود ہمیں اپنے حافظے پر رشک آیا کرتا تھا۔ اور اب کہ عمر بچپن سے تجاوز کر چکی  
 ہے۔ یہ حال ہے کہ بسا اوقات دوپہر کے وقت سوچنا پڑتا ہے کہ صبح کا ناشتا کر لیا ہے یا ابھی کرنا  
 ہے۔ سگریٹ جو سلگانے کے لیے نکالا تھا، منہ میں رکھ لیا ہے، یا پھر سگریٹ کیس ہی میں رکھ دیا  
 ہے۔ جس درزی سے قمیض کا مطالبہ کر رہے ہیں، وہی ہے جسے کپڑا لا کر دیا تھا یا اس سے ملتا جلتا  
 کوئی دوسرا ہے۔ خیر یہ معمولی پریشانیاں ہیں، انہیں اٹھایا جا سکتا ہے۔ لیکن اس کا اب کیا کیا  
 جائے کہ آئے دن کوئی شناسا صورت سوالیہ نشان بن کر سامنے کھڑی ہو جاتی ہے اور پوچھتی  
 ہے۔ ”مجھے پہچانا؟“ اس وقت یہ حال ہوتا ہے کہ کانٹو تو لہو نہیں بدن میں۔ کلکتے میں؟ شاید دہلی  
 میں؟ لیکن ان شہروں میں تو سیکڑوں آدمیوں سے ملے تھے۔ تو پھر یہ کون ہو سکتے ہیں۔ اچھا تو یہ

وہ ہیں جن سے ایک بار راہ چلتے کلکتہ یونیورسٹی کا راستہ دریافت کیا تھا۔ لیکن یہ بنگالی تو معلوم نہیں ہوتے، تو پھر وہی ہوں گے جنہیں ایک بار کسی مشاعرے میں سنا تھا یا شاید؟ اف کچھ سمجھ میں نہیں آتا، اس لیے جھوٹ موٹ کہہ دیتے ہیں۔ ”ہاں صاحب! کیوں نہیں پہچانا، بھلا آپ کو کیسے بھول سکتے ہیں؟، اکھڑا اکھڑا لہجہ صاف بتا رہا ہے کہ ہم حکمتِ عملی سے کام کر رہے ہیں۔ آخر نو وارد بھی اتنا کم سمجھ نہیں کہ ہماری گھبراہٹ کو بھانپ نہ جائے۔ اس لیے وہ فوراً پوچھتا ہے۔ ”بھلا بتائیے تو ہم کون ہیں؟“ اب اس سوال کا کیا جواب دیا جائے یعنی۔

پوچھتے ہیں وہ کہ غالب کون ہے

کون بتائے کہ ہم بتلائیں کیا

اگر یہ جانتے کہ آپ کون ہیں تو مصافحہ کرتے وقت ہی نہ بتا دیتے، ایک بار پھر ان کے چہرے کی طرف غور سے دیکھنے کے بعد ہم کہتے ہیں ”اگر ہم غلطی نہیں کر رہے تو آپ ہمارے استاد مولوی رمضان علی ہیں۔ ہم آپ سے آٹھویں جماعت میں فارسی پڑھا کرتے تھے۔“

”ہا ہا ہا۔ مولوی رمضان علی۔ خوب پہچانا آپ نے۔ اجی حضرت میں تو آپ کا شاگرد قربان علی ہوں۔ میں آپ سے دسویں جماعت میں انگریزی پڑھا کرتا تھا۔“

”آ ہا ہا۔ قربان علی۔ ہاں بھئی تو واقعی قربان علی ہو۔ لیکن اس وقت تمہاری ڈاڑھی نہیں ہوا کرتی تھی۔ ٹھیک ہے نا؟“

جناب اس وقت عمر ہی کیا تھا جو ڈاڑھی ہوتی۔ اس وقت تو میں بچہ تھا۔“

”بالکل ٹھیک ہے۔ لیکن اب تو آپ خاصے بزرگ نظر آتے ہیں۔ شاید ڈاڑھی کی بدولت۔“

اس ڈاڑھی کا بھی عجیب قصہ ہے صاحب! ایک بار میرا سینٹی ریزرگم ہو گیا۔ دوسرا خریدنے کا مقدور نہ تھا۔ میں نے فیصلہ کیا کہ آئندہ شیونہیں کیا کروں گا۔ بس اس دن سے جو ڈاڑھی نے بڑھنا شروع کیا، اب تک برابر بڑھتی چلی جا رہی ہے۔“

تبھی تو میں بھی دل میں سوچ رہا تھا کہ ہے تو قربان علی۔ لیکن اس کبخت نے یہ حلیہ کیا بنا رکھا ہے۔

”لیکن صاحب یہ رہی خوب۔ آپ کو اپنے شاگرد پر اپنے استاد کا دھوکا ہوا۔“

”نہیں نہیں دھوکا نہیں ہوا۔ دراصل اس وقت جو تمہاری وضع قطع ہے وہ بالکل مولوی

رمضان علی سے ملتی ہے۔ خدا بخشے بڑی خوبیوں کے مالک تھے مولوی صاحب۔ اس محنت اور محبت سے فارسی پڑھایا کرتے تھے کہ داد نہیں دی جاسکتی۔ اب ایسے استاد کہاں۔“

”پھر بھی آپ کا دم غنیمت ہے صاحب۔“

”اجی نہیں۔ میں کیا ہوں۔ میں تو اگر آپ کی طرح ڈاڑھی بھی رکھ لوں تو مولوی رمضان

علی کی گردنوں نہیں پہنچ سکتا..... اچھا کوئی میرے لائق خدمت؟“

”بس نیاز حاصل کرنے ہی آیا تھا۔ اب اجازت دیجئے۔“

وہ چلے جاتے ہیں۔ اور ان کی غیر حاضری میں اپنے حافظے کا ماتم کرنے کا جی چاہتا ہے۔

قربان علی کو مولوی رمضان علی سے خلط ملط کر بیٹھے، اف کتنی غلطی ہوئی۔

چند دنوں کے بعد گاڑی کے انتظار میں پلیٹ فارم پر ٹہل رہے ہیں کہ کسی نے نہایت بے

تکلفانہ انداز میں ہمارا نام پکارتے ہوئے کہا۔ ”میں نے کہا چو پڑہ صاحب اک نظر ادھر بھی۔“

حیرانی کے عالم میں ہم ایک اجنبی سے پوچھتے ہیں۔ ”کیوں صاحب آپ نے ہمیں آواز

دی۔“ وہ مسکرا کر جواب دیتا ہے۔ ”جی ہاں اگر آپ کا نام گنیش داس چو پڑہ ہے تو۔“

فورا سمجھ جاتے ہیں کہ یہ شخص ہمیں جانتا ہے، لیکن ہم اسے نہیں پہچانتے۔ وہ ہماری گھبراہٹ

سے لطف اندوز ہوتے ہوئے پھر کہتا ہے۔ ”اگر آپ مراد آباد کے رہنے والے ہیں تو.....“

یہ تو ٹھیک کہتا ہے، رہنے والے تو ہم مراد آباد ہی کے ہیں۔

”اگر آپ کے چھوٹے بھائی کا نام موتی ساگر ہے تو.....“

یہ بھی درست ہے۔

اگر آپ لکھنؤ یونیورسٹی میں پڑھتے رہے ہیں تو.....“

یا الہی! یہ شخص تو غیب کا علم جانتا ہے ابھی ابھی کہے گا۔ اگر آپ کی بیوی کا نام رنجنا دیوی ہے

تو۔ اگر آپ کے سات بچے ہیں تو۔ اگر آپ کی نرسٹاون سال ہے تو لیکن یہ ہے کون؟ ہماری تو

اس سے پہلی ملاقات معلوم ہوتی ہے۔ وہ ایک بار پھر مسکرا کر پوچھتا ہے۔ ”کہئے پہچانا ہمیں؟“

”جی ہاں۔ پہچان لیا؟“

”تو پھر بتائیے ہم کون ہیں؟“

”آپ ہمارے خیال میں بنارس کے مشہور جیوتشی رنگ بہاری لال ہیں کہ جو جنم پتری

دیکھے بغیر ماضی، حال، مستقبل کی تمام باتیں بتا دیتے ہیں۔“

”واہ! چوپڑہ صاحب واہ۔ اتنی جلدی بھول گئے۔ اجی ہم رنگ بہاری نہیں شام مراری ہیں۔ 1940ء میں آپ سری نگر میں اپنے بھائی موتی ساگر کے ساتھ ہمارے ہوٹل میں ہی ٹھہرے تھے۔“

اتنے میں گاڑی آ جاتی ہے۔ ہم شام مراری سے اجازت لے کر ایک ڈبے میں داخل ہو جاتے ہیں اور اپنی سیٹ پر بیٹھ کر سوچتے ہیں۔ یہ شام مراری بھی عجیب قسم کے ہوٹل پروپرائیٹر واقع ہوئے ہیں۔ 1940ء میں ہم ضرور ملے تھے۔ لیکن یہ سولہ سال کی بات ہے۔ اس پر فرماتے ہیں اتنی جلدی بھول گئے اونہہ! جیسے سولہ برس کا عرصہ معمولی عرصہ ہوتا ہے۔ شام مراری کی سادہ لوحی پردل ہی دل میں تبصرہ کرنے کے بعد جونہی ہم سامنے والی سیٹوں پر نظر دوڑاتے ہیں۔ ایک شخص ہماری طرف گھور گھور کر دیکھ رہا ہے۔ عمر میں ہم سے پانچ سال چھوٹا، چاند انڈے کی طرف صاف شفاف آنکھوں پر مونے مونے شیشوں والی عینک۔ دو ایک منٹ کے بعد وہ ہماری طرف لپک کر کہتا ہے۔ ”میرے خیال میں آپ پروفیسر چوپڑہ ہیں۔“

ہم بڑی بے رخی سے جواب دیتے ہیں۔ ”جی ہاں آپ کا خیال درست ہے۔“

”آپ نے شاید مجھے پہچانا نہیں۔“

ہم نفی میں سر ہلاتے ہیں۔

”ذرا کوشش کیجئے آپ مجھے جانتے ہیں۔“

”کچھ اتا پتا بتائیے تو کوشش کریں۔“

”کلکتے میں ملاقات ہوئی تھی۔“

”کب؟“

”سات برس کی بات ہے۔“

”اچھا۔ ہاں ہاں۔ سمجھ گئے۔ تو آپ ہیں، کہئے آپ کی وہ فلم مکمل ہو گئی؟“

”کون سی فلم؟“

”وہی کیا نام تھا، اس کا، لیپ کا جادو!“

”لیپ کا جادو؟“

”نہیں نہیں۔ جادو کالیپ۔“

”جادو کالیپ؟ یہ آپ کیا فرما رہے ہیں؟“

”تو کچھ اور نام ہوگا۔ بہر حال وہ مکمل ہوگئی نا؟“

”لیکن صاحب میں فلم لائن میں نہیں ہوں۔“

”فلم لائن میں نہیں ہوں؟ تو کیا آپ ڈائریکٹر گھوش نہیں ہیں؟“

”اجی کہاں ڈائریکٹر گھوش۔ کہاں ایک معمولی پوسٹ مین۔“

”معمولی پوسٹ مین؟“

”جی ہاں۔ میں اے جے کمار پوسٹ میں ہوں۔ ٹالی گنج میں جہاں آپ ٹھہرے تھے۔“

میں آپ کی ڈاک لایا کرتا تھا۔ پوجا کی چھٹیوں میں آپ نے مجھے انعام بھی دیا تھا۔“

”ہاں ہاں۔ بالکل بالکل۔ آپ اے جے کمار ہیں۔ معاف کیجئے۔ مجھے مغالطہ اس لیے ہوا کہ

ڈائریکٹر گھوش بھی آپ کی طرح.....“

”ہاں ہاں سمجئے ہیں۔“

”لیکن۔ یہ آپ ایک لخت سمجئے کیسے ہو گئے۔ اس وقت تو آپ کے سر پر کافی بال تھے۔“

”یہ سب نزلے کی مہربانی ہے، صاحب پچھلی گرمیوں میں سارے بال جھڑ گئے۔“

”اوہو۔ بڑے افسوس کی بات ہے۔ ان گرمیوں میں خیال رکھیے گا۔“

”جی۔“

”کچھ نہیں۔ ویسے اور تو خیرت ہے نا۔“

”جی ہاں! جی ہاں!“

اتنے میں گاڑی ایک اسٹیشن پر رکی، اے جے کمار، جے ہند کہہ کر رخصت ہوئے اور ہم سمجئے

پن کی کرامات پر غور کرنے لگے۔ جس کی بدولت سب سمجئے ایک سے نظر آتے ہیں۔ بارہا یوں بھی

ہوتا ہے کہ سڑک پر چلتے ہوئے ہم نے کسی شخص کو دیکھا اور اس کے قریب جا کر کہا۔

”آداب عرض کہئے آپ کب تشریف لائے؟“ اس نے ہمیں بالکل نہ پہچانتے ہوئے

جواب دیا۔ ”معاف کیجئے آپ کو مغالطہ ہوا۔“ ہم نے فوراً کہا۔ ”اجی ہمیں بتا رہے ہیں۔ آپ

ٹھیک ہے۔ بہت بڑے افسر جو ٹھہرے۔“



”میں آپ کا مطلب نہیں سمجھا۔“

”ہاں جناب اب آپ ہمارا مطلب کیوں سمجھنے لگے۔ گورنمنٹ کالج کے پرنسپل جو ہوئے۔“

”گورنمنٹ کالج کا پرنسپل۔ یہ آپ سے کس نے کہا؟“

”اجی کہنا کس نے تھا۔ اخبار میں جو چھپا کہ یکم فروری سے آپ پرنسپل بنا دیے گئے ہیں۔“

”جی وہ کوئی اور صاحب ہوں گے۔“

”جی نہیں ہم نے خود پڑھا تھا کہ ریاض احمد پرنسپل مقرر کیے گئے ہیں۔“

”معاف کیجئے۔ میں ریاض احمد نہیں ہوں۔“

”یہ کیسے ہو سکتا ہے؟“

”کیونکہ میرا نام احمد علی ہے اور میں میونسپلٹی میں کلرک ہوں۔“

”اوہ! بڑی غلطی ہوئی۔ معذرت چاہتا ہوں۔“

”کوئی بات نہیں۔ ایسا اکثر ہو ہی جاتا ہے۔“

وہ چلا جاتا ہے۔ اور ہم اپنا سامنہ لے کر رہ جاتے ہیں۔ اور سوچتے ہیں وہ وقت قریب آ رہا ہے جب ہر شخص پر ہمیں کسی دوسرے شخص کا دھوکا ہوا کرے گا اور جب لوگ ہمارے توازن کے متعلق عجیب و غریب رائے قائم کریں گے۔ کتنی مضحکہ خیز صورت حال ہوگی۔ جب مثال کے طور پر ہم کسی ناواقف عورت سے کہیں گے۔ ”نستے بھابی..... کہئے مزاج کیسا ہے۔“ اور وہ خشم آلود نگاہوں سے ہماری طرف دیکھتے ہوئے جواب دے گی۔ ”شرم نہیں آتی آپ کو راہ چلتی عورتوں سے مذاق کرتے۔“ اور۔

جو کسی شوخ و شنگ حسینہ سے پالا پڑ گیا تو..... بچاؤ کی صرف یہی صورت ہے کہ آئندہ کسی کو پہچاننے کی کوشش ہی نہ کریں۔ ہر ملاقاتی سے مصافحہ کرنے کے بعد کہہ دیا کریں۔ ”ہم سے یہ امید مت کیجئے گا کہ ہم آپ کو پہچان لیں گے، دراصل کثرت مطالعہ کی وجہ سے بینائی اس قدر کمزور ہو گئی ہے کہ غیر تو غیر ہم اپنے کو بھی نہیں پہچان سکتے۔“

ہو گئے مضحل قوی غالب!

اب عناصر میں اعتدال کہاں

## ادبی مشیر

قریب قریب ہر ایک خاندان میں ایک بزرگ ایسا بھی ہوتا ہے جس نے عالم شباب میں کسی گناہ یا خبر یا رسالے میں دو ایک مضامین لکھے ہوں۔ شاید ان میں بتایا گیا تھا کہ بیگن کا بھرتہ کس طرح بنانا چاہیے، یا کالی کھانسی کے لیے شربت بنفشہ اچھا ہوتا ہے یا شربت بادام۔ اس کے بعد وہ کچھ اس لیے نہ لکھ سکے کہ خانگی یا کاروباری دھندوں نے انہیں لکھنے کے لیے فرصت ہی کب دی۔ پھر بھی انہوں نے متعدد بار کچھ لکھنے کی ناکامیاب کوشش ضرور کی۔ مثلاً انہوں نے ایک ناول ”فاختہ کا گھونٹلا“ لکھنا شروع کیا لیکن دس صفحے لکھنے کے بعد بند کر دیا۔ ایک کتاب تنقید پر لکھنا چاہتے تھے۔ نام تھا ”بال کی کھال“ لیکن برا ہو کسی اور نقاد کا کہ اس نے ان سے پہلے یہ کتاب لکھ ڈالی۔ اب ان کا خیال ہے کہ یہی کتاب ”بات کا جنگل“ نام سے لکھی جائے۔ لیکن کب؟ یہ کچھ نہیں کہہ سکتے۔ یہ سب تو فرصت اور فراغت پر منحصر ہے اگر کافی فرصت ملی تو ضرور لکھیں گے۔

یہ بزرگ خاندان کے ان افراد کو جنہیں ادب سے مس ہے، مشورہ دینا اپنا فرض سمجھتے ہیں۔ دراصل ان کی حیثیت دوست، راہ نما اور فلسفی کی ہے۔ جو نئی انہیں پتا چلتا ہے کہ ان کے خاندان کے کسی فرد نے کچھ لکھنے کا ارادہ کیا ہے، یہ اسے اپنے ہاں بلاتے ہیں یا خود اس کے یہاں پہنچ جاتے ہیں اور اگر کہیں باہر گئے ہوئے ہیں تو ایک مفصل خط میں لکھنے سے متعلق تمام ضروری باتیں لکھ بھیجتے ہیں۔ ابھی پرسوں ہی دیوی کے نام انہوں نے ایک خط لکھا:-

”ڈیرٹنی دیوی!

جیتی رہو۔ مکلیش نے مجھے بتایا کہ تم گھر والوں سے چوری چھپے گیت لکھا کرتی ہو اور کبھی کبھی مشاعروں میں شرکت بھی کرتی ہو۔ لیکن تمہارے والدین کو تمہارا گیت لکھنا بالکل پسند نہیں۔ خیر، انہیں میں سمجھا دوں گا۔ اول تو سمجھ جائیں گے، نہ بھی سمجھیں تو تمہیں گھبرانے کی ضرورت نہیں۔ ایک ادیب کو بڑی بڑی مشکلوں کا سامنا کرنا پڑتا ہے۔ میری مثال ہی لے لو۔ میں نے اپنا پہلا مضمون بارہ برس کی عمر میں لکھا۔ عنوان تھا ”شلم کا اچار“ جب یہ مضمون میری والدہ نے پڑھا تو بہت ناراض ہوئیں، کہنے لگیں

اچار بنانے کا جو طریقہ تم نے لکھا ہے وہ بالکل غلط ہے! اگر کسی عورت نے اس طریقہ پر عمل کرتے ہوئے اچار بنایا تو نہ صرف شلجم خراب ہو جائیں گے بلکہ وہ مرتبان بھی، جس میں اچار بنایا جائے گا۔

میں نے ان سے کہا۔

یہ طریقہ میرا اپنا طریقہ ہے۔ اس لیے میں اس کے خلاف ایک لفظ ”سنا نہیں چاہتا“۔

ان کی نکتہ چینی کی پروا نہ کرتے ہوئے میں نے اسی دن ایک اور مضمون لکھ ڈالا۔ عنوان تھا۔ ”آنو لے کا مربا“ اس مضمون کو پڑھ کر میرے والد بہت سخ پا ہوئے۔ کہنے لگے ”تو کچھ پڑھے گا بھی کہ اچار مرے ہی بنا تا رہے گا۔“ میں نے ان کے غصے کی بھی پروا نہ کی اور برابر لکھتا گیا۔ آخر ایک دن سب کو ماننا پڑا کہ میں پیداؤشی ادیب ہوں۔ تو کہنے کا مطلب یہ ہے کہ تمہیں والدین کی مخالفت کی پروا نہیں کرنی چاہیے۔ ہاں یہ ضروری ہے کہ تم گیت اچھے لکھو اور اچھے گیت لکھنے کا راز یہ ہے کہ تب تک گیت نہ لکھا جائے، جب تک خوب پیٹ بھر کر کھانا کھا لیا جائے۔ کچھ شاعر چائے کا ایک پیالہ پینے کے بعد گیت لکھنے لگتے ہیں۔ اس پیالے میں دودھ کے دو تین قطرے ہوتے ہیں اور چینی بالکل نہیں ہوتی۔ نتیجہ یہ ہوتا ہے کہ جیسی کڑوی چائے پیتے ہیں، ویسے ہی کڑوے گیت لکھتے ہیں۔ تمہارے پاس پر ماتما کا دیا سب کچھ ہے۔ تن ایسی غلطی کبھی نہ کرنا۔ گیت لکھنے کے متعلق دوسری بات جو یاد رکھنے کے قابل ہے، یہ ہے کہ گیت ہمیشہ کسی اچھے موضوع پر لکھا جائے کوئی، بلبل یا بیڑ پر گیت لکھنے کا کوئی فائدہ نہیں۔ ان پر تو ہزاروں شاعروں نے پہلے ہی گیت لکھ دیئے ہیں۔ اس لیے تمہیں کسی ایسے پرندے پر گیت لکھنا چاہیے، جس پر آج تک کوئی گیت نہ لکھا گیا۔ مثلاً شتر مرغ۔ اب شاید تم پوچھو گی:

”کیا شتر مرغ بھی گیت گاتا ہے؟“

ہاں ہاں۔ کیوں نہیں گاتا۔ کون سا پرندہ، جانور یا انسان ترنگ میں آ کر گیت نہیں گاتا۔ تیسری بات جو تمہیں کبھی نہیں بھولنا چاہیے، یہ ہے کہ گیت میں جذبات کی بجائے لے کا ہونا زیادہ ضروری ہے۔ اس لیے تمہیں ایسے گیت لکھنا چاہیے جن میں جذبات کم ہوں۔ لیکن جن کی لے پر سرد ہنسنے کو جی چاہے۔ میرے خیال میں وہ گیت فوراً مقبول ہو سکتا ہے جس میں جذبات بالکل نہ ہوں، بس لے ہی لے ہو۔ ایسے گیت لکھنے کے لیے تمہیں کافی مشق کرنا پڑے گی۔

جذبات کو آہستہ آہستہ گھٹانا یہاں تک کہ وہ بالکل نہ ہونے کے برابر رہ جائیں، بڑا مشکل کام ہے۔ لیکن اگر شاعر ہمت نہ ہارے تو اتنا مشکل بھی نہیں۔ آخری بات جو تمہیں یاد رکھنی چاہیے، یہ ہے کہ گیت زیادہ لمبے نہیں ہونے چاہئیں۔ زیادہ سے زیادہ ان میں سات یا آٹھ سطور ہونی چاہئیں۔ چھوٹے گیتوں میں یہ خوبی ہوتی ہے کہ انہیں ہر شخص پڑھ لیتا ہے۔ لمبے گیت ایک تو کافی وقت لیتے ہیں، دوسرے انہیں لکھتے وقت شاعر اتنا الجھ جاتا ہے کہ گلاب کے پھول پر گیت لکھتے لکھتے گل قند پر لکھ ڈالتا ہے۔

ایک بات اور آئندہ جو بھی گیت لکھو، اس کی ایک کاپی مجھے ضرور بھجواؤ، تاکہ اس کو پڑھنے کے بعد میں تمہیں اپنی رائے سے مطلع کر سکوں۔

میں ہوں تمہارا خیر اندیش

ایک بزرگ

یہ بزرگ نہ صرف گیت لکھنے کا ڈھنگ بتا سکتے ہیں، بلکہ ناول کس طرح لکھنا چاہیے، اس کے متعلق بھی بہت کچھ کہہ سکتے ہیں۔ اگر آپ کو یقین نہ آئے تو یہ خط پڑھئے جو تھوڑے دن ہوئے انہوں نے اپنے بھانجے اہناش چندر کو لکھا۔

ڈیر اہناش چندر!

تمہارا نیا ناول ”دوج کا چاند“ ریلوے بک اسٹال سے خرید کر پڑھا۔ تم سے تو یہ بھی نہ ہو سکا کہ ناول کی ایک کاپی ہی بھجوادیتے۔ خیر کوئی بات نہیں۔ معاف کرنا تمہارا نیا ناول مجھے بالکل پسند نہیں آیا۔ بھلا ”دوج کا چاند“ بھی کوئی نام ہے۔ جو بات ”چودھویں کے چاند میں“ ہے، وہ بھلا ”دوج کے چاند“ میں کہاں؟ ہیروئن کا نام تم نے ”مالتی“ رکھا ہے۔ ”دوج کا چاند“ کی ہیروئن کا نام چندر کھی یا چاند رانی ہوتا تو مزہ آ جاتا۔ ہیرو کے لیے چندر بھان کا نام بڑی آسانی سے چنا جا سکتا تھا۔ تمہارے ناول میں ہیرو اور ہیروئن میں پہلی ملاقات ساتویں باب میں ہوتی ہے حالانکہ میرے خیال میں پہلے باب میں ہو جانی چاہیے تھی۔ بارہویں باب میں ہیرو، ہیروئن سے ناراض ہو کر بیکار نیر چلا جاتا ہے۔ بیکار نیر کے بجائے اگر تم اسے شملہ یا منصورہ بھیج دیتے تو کتنا اچھا رہتا۔ وہاں اس کی ملاقات کسی اور لڑکی سے کرائی جا سکتی تھی۔ ملاقات نہ بھی ہوتی تو کم از کم اس کی صحت تو اچھی ہو جاتی۔ تم شاید نہیں جانتے کہ ایک تندرست

ہیر و ناول کے لیے کتنا ضروری ہوتا ہے۔ تمہارے ناول پر مفصل تنقید لکھی کر دوں گا۔ اس خط میں تمہیں ایک پلاٹ بتانا چاہتا ہوں۔ اس کا استعمال تم اپنی اگلے ناول میں کر سکتے ہو۔ دراصل یہ ایک سچا واقعہ ہے اور اتنا دلچسپ کہ اگر میرے پاس وقت ہوتا تو میں خود اسے ناول کا موضوع بناتا۔ ہاں تو وہ واقعہ یہ ہے:-

ایک بار میں کلکتے گیا۔ جس ہوٹل میں ٹھہرا، وہاں میری ملاقات ایک نوجوان عورت سے ہوئی۔ اس نے مجھے بتایا کہ اس کا خاوند گھر سے بھاگ گیا ہے اور وہ ہوٹل میں برتن صاف کر کے اپنا گزارہ کر رہی ہے۔ مجھے اس نوجوان عورت پر بہت ترس آیا۔ میں نے اس کے گم شدہ خاوند کو ڈھونڈ لانے کا تہیہ کر لیا۔ بنگال کا۔ چھان مارا لیکن اس بھلے مانس کا پتہ نہ چلا کونسا کونسا واپس کلکتے آیا اور اس عورت سے پوچھا کہ اس کا خاوند اس سے کس بات پر ناراض ہو کر گھر سے چلا گیا ہے۔ اس نے مجھے بتایا کہ ان کے گھر میں ایک بلی تھی جسے میں بے حد چاہتی تھی۔ لیکن اس کے خاوند کو اس سے نفرت تھی۔

”وہ بلی اب کہاں ہے؟“ میں نے پوچھا۔

”وہ اب بھی میرے پاس ہے۔“ عورت نے جواب دیا۔ ”وہ بلی لاؤ۔“ میں نے اس سے کہا۔ بلی لے کر میں اس شخص کی تلاش میں دوبارہ روانہ ہوا۔ ایک دن بلی کو اپنے کندھے پر بٹھا کر دہلی کے چاندنی چوک میں سے گزر رہا تھا کہ کیا دیکھتا ہوں۔ ایک آدمی جس نے بھگرے کپڑی پہن رکھے ہیں۔ بلی کی طرف ننگلی باندھے دیکھ رہا ہے۔ فوراً سمجھ گیا کہ یہی وہ شخص ہے جس کی تلاش میں میں مارا مارا پھر رہا ہوں۔ میں نے اسے بازو سے پکڑ کر کہا۔ ”سچ بتاؤ تم پر توش کمار گھوش تو نہیں ہو۔“ پہلے تو اس نے مجھے ادھر ادھر کی باتوں میں ٹالنا چاہا لیکن جب میں نے اس کے منہ پر زور سے ایک تھپڑ مارا تو اس نے روتے روتے کہا:

”میں پر توش کمار گھوش ہی ہوں۔“

میں نے اس سے کہا۔ ”نورا میرے ساتھ کلکتے واپس چلو، نہیں تو ابھی پولیس کے حوالے کرتا ہوں۔“ وہ میرے ساتھ چلنے پر راضی ہو گیا۔ اس نوجوان عورت نے جب اپنے خاوند کو دیکھا تو خوشی سے پھولی نہ سمائی۔ میں نے اس سے کہا۔ ”بلی ہی تمہارے خاوند کو تم سے دور لے گئی اور بلی ہی اسے تمہارے نزدیک لے آئی۔“

تو یہ ہے وہ واقعہ، اسے تم اپنے دوسرے ناول کا موضوع بنا سکتے ہو۔ اس کا نام بڑی آسانی سے ہو سکتا ہے۔ ”ایک عورت ایک لٹی“۔ اگر یہ نام پسند نہ آئے۔ تو ”ملی کا کرشمہ“ رکھا جا سکتا ہے۔

تمہارا خیر اندیش

تمہارا ماموں

لیکن آپ کہیں یہ نہ سمجھ لیں کہ بزرگ مزاجیہ مضامین کے بارے میں کچھ نہیں جانتے۔ یہ بتا دینا مناسب معلوم ہوتا ہے کہ مزاجیہ مضامین کے متعلق بھی ان کی واقفیت کافی ہے۔ زیادہ ذہت نہیں ہوئی۔ انہوں نے اپنے ایک عزیز کے مزاجیہ مضامین کا مجموعہ پڑھا تھا۔ اس پر انہوں نے اپنی رائے کا اظہار مندرجہ ذیل خط میں کیا۔

”ڈیر آئندکار!

سدا آندر ہو گے۔ تم نے کیا کیا کہ افسانہ لکھتے لکھتے مزاجیہ مضامین لکھنا شروع کر دیے۔ مزاجیہ مضامین لکھنا تمہارے بس کی بات نہیں۔ یہ صرف وہ آدمی لکھ سکتا ہے جسے زندگی کا کافی تجربہ ہو۔ تمہاری عمر ہی کیا ہے۔ جمعہ جمعہ آٹھ دن۔ تمہیں مزاجیہ مضامین لکھنے کے لیے کم از کم تیس برس اور انتظار کرنا پڑے گا۔ میں اگر چاہوں تو کامیاب مضمون لکھ سکتا ہوں کیونکہ میری عمر ساٹھ کے لگ بھگ ہے۔ لیکن کیا کہا جائے، لکھنے کے لیے فرصت ہی نہیں ملتی۔ اب میں تمہارے دو ایک مضامین کی طرف آتا ہوں۔ تمہارا ایک مضمون ہے ”ہم بہشت میں پہنچے“۔ پہلے تو عنوان ہی غلط ہے۔ جب تک تمہاری وفات نہ ہو جائے تم بہشت یا دوزخ میں جا کس طرح جا سکتے ہو؟ اور چلے بھی جاؤ تو پھر وہاں سے واپس کس طرح آ سکتے ہو؟ وہ بہشت ہی کیا جس سے لوٹ کر دنیا میں پھر آنے کو جی چاہے۔ بہشت میں تم نے جن باتوں کو دیکھا اور جن کا ذکر اپنے مضمون میں کیا وہ بھئی عجیب معلوم ہوتی ہیں۔ تم لکھتے ہو۔ بہشت میں کوئی ہسپتال نہیں۔ بھلا یہ کیسے ہو سکتا ہے؟ وہاں جو لوگ بیمار ہوتے ہیں وہ علاج کہاں کراتے ہیں؟ اگر تم یہ کہتے ہو کہ بہشت میں کوئی بیمار نہیں ہوتا تو میں یہ بات ماننے کے لیے تیار نہیں۔ کیونکہ جب کھانے پینے کو طرح طرح کی لذیذ چیزیں ملیں تو زیادہ کھا جانا قدرتی ہے اور زیادہ کھا کر آدمی ضرور بیمار ہو گا۔ خاص کر

جب وہ کسی قسم کی ورزش بھی نہ کرتا ہو۔ آگے چل کر تم نے لکھا ہے کہ بہشت میں زیادہ گرمی ہوتی ہے نہ سردی۔ یعنی موسم معتدل رہتا ہے تو یہ بات بھی عجیب ہے کیونکہ اگر موسم ہمیشہ معتدل رہتا ہے تو گرمی کے موسم میں پیدا ہونے والے پھل اور ترکاریاں بہشت میں نہیں ہو سکتیں۔ یعنی وہاں نہ آم ہو سکتا ہے نہ کرلیے، بھلا وہ کیسی بہشت ہوئی جہاں کوئی کام کا پھل پیدا ہی نہیں ہو سکتا۔ دراصل تم سے یہ غلطیاں اس لیے سرزد ہوئیں کہ تمہیں بہشت کی زندگی کا کوئی نگرہ نہیں۔

ایک اور مضمون ہے ”ہم سرال گئے“۔ مجھے یہ مضمون پڑھ کر بہت ہنسی آئی۔ ابھی سگائی تو تمہاری ہوئی نہیں اور سرال کے خواب دیکھنے لگے۔ سرال کا جو نقشہ تم نے کھینچا ہے، وہ حقیقت سے بعید ہے۔ تم لکھتے ہو کہ تمہاری ساس کے اتنے بچے تھے کہ جب تم نے ان سے ان کے نام پوچھے تو وہ ایک بچے کا نام ہی بھول گئی۔ یہ بات ناممکن ہے کوئی ماں، چاہے اس کے کتنے ہی بچے ہوں ان کا نام نہیں بھول سکتی۔ اسی طرح قریب قریب، ہر مضمون میں تم نے بے شمار پٹخیاں کھائی ہیں۔ اور پھر میں پوچھتا ہوں، اس قسم کے مضامین لکھنے کا کیا فائدہ ہے۔ تمہیں ایسے مضامین لکھنے چاہئیں جو دلچسپ ہونے کے ساتھ ساتھ مفید بھی ہوں۔ مثلاً ”ہم نے دیسی صابن کیسے تیار کیا؟“ ”ہم نے افیم کیسے چھوڑی؟“ ”ہم نے آلو کا راستہ کس طرح بنایا؟“ وغیرہ وغیرہ۔ مطلب یہ کہ مضمون میں کام کی باتیں ہونی چاہئیں، صرف طنز و مزاح ہی کافی نہیں۔ امید ہے آئندہ جب کبھی مزاحیہ مضمون لکھو گے، ان باتوں کا خیال رکھو گے۔

### خیر اندیش

تمہارا ایک بزرگ

ملاحظہ فرمایا آپ نے ان بزرگ کی ادب کے بارے میں کتنی واقفیت ہے۔ سچ پوچھئے تو ان کا دم بنی غنیمت ہے۔ اگر یہ نہ کوئی گیت لکھ سکے نہ ناول اور نہ ہی مزاحیہ مضمون۔ یعنی لکھنے کا سارا کام ہی رک جائے اور بے چارے ادبا، مایوس ہو کر خود کشی کر لیں۔

## دوست راہ نما فلسفی

نام تو ان کا کچھ اور ہے لیکن محلے میں وہ چچا افلاطون کے نام سے یاد کیے جاتے ہیں اور سچ تو یہ ہے کہ ان کے سن و سال کو مد نظر رکھتے ہوئے اس سے بہتر لقب ان کے لیے تجویز نہیں کیا جا سکتا تھا۔ محلے میں ان کی حیثیت، دوست، راہ نما اور فلسفی کی ہے۔ یعنی وہ محلے میں رہنے والے ہر شخص کے دوست ہیں، چاہے وہ شخص انہیں دوست سمجھے یا نہ سمجھے۔ راہ نما ہیں چاہے وہ ان پر ایمان لائے یا نہ لائے اور فلسفی ہیں چاہے ان کی باتوں میں مغز ہو یا نہ ہو۔ دراصل چچا افلاطون اس بات کی پروا نہیں کرتے کہ دوسرے لوگ ان کے متعلق کیا رائے قائم کرتے ہیں۔ اگر پروا کرتے تو پھر وہ چچا افلاطون نہ ہوتے، ہماری اور آپ کی طرح ”دفتر“ میں قلم گھسا کرتے یا دوکان پر سودا سلف بیچا کرتے۔

چچا افلاطون کو جس وقت پتا چلتا ہے کہ محلے میں کسی شخص پر مصیبت آنے والی ہے یا آئی ہے، وہ فوراً اس کے پاس پہنچتے ہیں اور اس کو اپنے مشوروں سے فائدہ اٹھانے کا موقعہ بہم پہنچاتے ہیں۔ پچھلے دنوں میری نظر کمزور ہو گئی، آنکھوں کا معائنہ کرایا۔ ڈاکٹروں نے عینک استعمال کرنے کا مشورہ دیا۔ عینک بنوانے جا رہا تھا کہ راستے میں چچا افلاطون سے ملاقات ہو گئی۔ انہوں نے کہا۔

”دماغ چل گیا ہے تمہارا۔ اس عمر میں عینک لگا رہے ہو، بڑھاپے میں کیا کرو گے“

”بڑھاپے میں؟ ظاہر ہے کہ بڑھاپے میں بھی عینک استعمال کروں گا۔“

”میاں ہوش کی دوا کرو۔ اگر جوانی میں عینک لگاؤ گے تو بڑھاپے میں تو ضرور اندھے ہو

جاؤ گے۔“

”دیکھو عینک لگوانے کا خیال ترک کر دو۔ آنکھوں میں صبح شام بادام روغن ڈالا کرو۔ اگر

دو ہفتوں بعد دن کو تارے نظر نہ آنے لگیں تو چچا افلاطون نام نہیں۔“

”دن کو تارے نظر نہ بھی آئیں تو کوئی مضائقہ نہیں، رات کو نظر آ جائیں تو بھی غنیمت ہے۔“

”نہیں نہیں اپنی قسم، دن کو نظر آئیں گے، آزمودہ نسخہ ہے۔ بس بادام روغن کے تین

قطرے صبح اور تین قطرے شام۔ عینک کی ضرورت نہ رہے گی۔“



دو بلکہ چار ہفتے آنکھوں میں روغن بادام ڈالتے رہے۔ نتیجہ یہ ہوا کہ رات کے وقت جب چاند کی طرف دیکھتے تو وہ ستارہ نظر آتا تھا اور جب ستاروں کی طرف دیکھتے تو مطلع بالکل صاف۔ اس کے ساتھ سر میں اس قسم کا درد کہ ڈھاڑیں مار مار کر رونے کو جی چاہتا۔ دوبارہ آنکھیں ٹیسٹ کرائیں۔ ڈاکٹر نے بتایا کہ عینک کا نمبر پہلے کی نسبت بڑھ گیا ہے، اس لیے عینک بنوانے میں مزید دیر نہیں کرنی چاہیے۔ عینک لگوائی لیکن چچا افلاطون اس دن سے ناراض ہیں، کہتے ہیں یا تو تم آنکھوں میں روغن بادام ڈالتے نہیں رہے یا پھر وہ بادام روغن گھسیاد رہے گا تھا۔ ہمارے محلے میں ایک بی۔ اے پاس بے کار نو جوان رہتے ہیں۔ چچا افلاطون کو کسی نے بتایا کہ وہ دو سال سے بے کار ہیں۔ یہ سن کر انہیں بہت غصوں ہوا، ہی دن نو جوان کو گھر بلا بھیجا اور کہنے لگے۔

”تم نے مجھے پہلے کیوں نہ بتایا کہ اتنے عرصے سے بے کار ہو؟“

نو جوان نے عاجزی سے کہا۔ غلطی ہوئی معاف کر دیجئے۔“

چچا افلاطون نے الماری سے ایک کتاب نکالی دو چار منٹ اس کے ورق الٹتے رہے اور پھر نو جوان سے مخاطب ہو کر فرمایا۔

”دیکھو بر خوردار، مایوس ہونے کی ضرورت نہیں۔ بے کار لوگوں کے لیے ہزاروں کام اس کتاب میں درج ہیں۔ پہلے یہ بتاؤ کہ تم مچھلیاں پکڑنا پسند کرو گے یا مینڈک۔“

نو جوان نے حیران ہوتے ہوئے کہ۔ ”میں آپ کا مطلب نہیں سمجھا۔“

”مطلب یہ کہ اگر تم ہر روز پچاس مچھلیاں پچاس مینڈک پکڑ سکو تو انہیں فروخت کر کے کافی روپیہ کما سکتے ہو۔ مچھلیاں تو وہ لوگ خریدیں گے جنہیں کھانے کا شوق ہے اور مینڈک تم ان کالجوں میں فروخت کر سکتے ہو جہاں علم حیوانات پڑھایا جاتا ہے۔“

”معاف کیجئے یہ کام مجھ نہ ہو سکے گا۔“

”خیر کوئی بات نہیں۔ اچھا نہ کرو۔ جنگلی بندر پکڑ لو گے؟“

”جنگلی بندر؟ یہ تو اور بھی مشکل کام ہے۔“

”اچھا اسے بھی رہنے دو۔ تمہارے لیے کوئی اور کام ڈھونڈتے ہیں۔“

چچا افلاطون نے پھر کتاب کھولی اور تھوڑے وقفے کے بعد خوشی سے چلا کر کہا ”مل گیا

مل گیا۔“

نوجوان نے کہا ”فرمائیے“

”تم جنگی شہد اکٹھا کر کے فروخت کیا کرو۔ معقول آمدنی ہو سکتی ہے۔“

نوجوان نے ڈرتے ڈرتے کہا۔ ”لیکن یہ تو ذرا ٹیڑھی کھیر ہے۔“

”ذرا بھی ٹیڑھی نہیں۔“ چچا افلاطون بڑے دلوق سے بولے..... ”تم شاید شہد کی مکھیوں

سے ڈرتے ہو۔ انہیں بھگانے کی ترکیب میں بتائے دیتا ہوں۔ دیکھ خوب ابلتا ہوا پانی شہد کے

چھتے پر ڈال دو۔ تمام کھیاں چھتے سے گر کر ڈھیر ہو جائیں گی۔ بس اطمینان سے چھتے سے شہد نچوڑو

اور بوتل میں بھر لو۔“



## جنگ کی برکتیں

احباب مجھ سے اکثر پوچھتے ہیں کہ میں جنگ کو مصیبت کی بجائے رحمت کیوں سمجھتا ہوں۔

کیا اس کی وجہ یہ تو نہیں کہ پچھلے دنوں میں نے خوب ہاتھ رنگے ہیں۔ چور بازار میں یا قحط زدہ

علاقہ میں چاول کی فروخت سے۔ کیا اس کا سبب یہ تو نہیں کہ مالٹس (Malthus) کی طرح

میں جنگ کے وجود کو بڑھتی ہوئی آبادی کے حق میں رحمت باری خیال کرتا ہوں۔ اس ضمن میں یہ

عرض کرتا ہوں کہ دونوں میں سے کوئی بھی بات نہیں۔ روپیہ میں نے ضرور کمایا ہے لیکن نہایت

مشکوک طریقہ سے۔ جنگ کے شروع ہونے کے فوراً بعد میں نے بھانپ لیا تھا کہ جنگ کے

دنوں میں زندہ رہنے کا راز اس نکتہ میں مضمر ہے کہ چیزیں خریدنے کے بجائے چیزیں فروخت کی

جائیں۔ چنانچہ پچھلے دنوں میں نے قریب قریب گھر کی ہر ایک چیز فروخت کر دی۔ اگر آپ کبھی

غریب خانے تشریف لائیں تو آپ کو ایک بوسیدہ دری، چند ضروری برتنوں اور دو ایک چار

پائیوں کے علاوہ کوئی اور چیز نظر نہیں آئے گی۔ آپ پوچھیں گے، وہ صوفہ سیٹ، میز، کرسیاں

، پتنگ اور فانوس کیا ہوئے۔ مثلاً میرے پاس ایک ٹوٹا پھوٹا جاپانی گراموفون تھا جو میں نے

داشتہ آید بکار کے مصداق الماری میں رکھ چھوڑا تھا۔ اس کا بھونپو میں کبھی کبھی بیوی کو خواب سے

بیدار کرنے کے لیے بجایا کرتا تھا۔ پرسوں میں نے اسے پچھتر روپے میں ایک گراموفون سوداگر

کے ہاتھ فروخت کر دیا۔ پچیس میں لیا تھا۔ پندرہ سال استعمال کیا اور پچاس روپے نفع کمایا۔ تین

ناگموں والی کرسی میں نے پندرہ روپے میں فروخت کی اور رسٹ واچ، جو کتنی کے چند پرزوں پر مشتمل تھی، تیس روپے میں اور کتابیں! اب میری لائبریری تقریباً خالی ہو چکی ہے۔ اس میں مولوی عبدالحق کی انگریزی اردو لغت کے علاوہ اور کوئی کتاب نہیں۔ سنا ہے یہ لغات آج کل نایاب ہے۔ اسے بھی عنقریب گئی گئی قیمت پر بیچنے کا ارادہ کر رہا ہوں۔

جنگ نے مجھے ضرورت سے زیادہ موقع شناس بنا دیا ہے۔ جب دیکھتا ہوں لوگوں کو گرم کپڑا نہیں ملتا تو فوراً اپنا گرم کوٹ نیلام گھر بھیج دیتا ہوں۔ جب بازار سے سائیکلس عنقا ہو جاتی ہیں تو اپنی نوٹی پھوٹی سائیکل پالش کرا کے فروخت کر دیتا ہوں۔ پرسوں میں نے اخبار میں اپنے پارکر قلم کا اشتہار دیا۔ آج صبح کی ڈاک سے مجھے تین سو حضرات کے خطوط موصول ہوئے۔ حیرانی ہوتی ہے کہ لوگ اس قلم کو لے کر کیا کریں گے۔ بگھس چکی ہے۔ پالش اتر گیا ہے۔ لیکن ان نقائص کے باوجود خریدار اسے حاصل کرنے کے لیے بیتاب ہیں۔ دو ایک نے تو لکھا ہے کہ اگر انہیں یہ قلم نہ ملتا تو شاید عالم مایوسی میں خودکشی کر لیں۔

جنگ کی وجہ سے مجھے چند ایسی مصیبتوں سے رہائی ملی ہے جو بلائے بے درماں کی طرح ہمیشہ میرے ساتھ چمٹی رہتی تھیں۔ مثلاً بیوی کے تقاضے، مہمان، چھوٹے چھوٹے بے معنی اخراجات۔ اسن کے زمانہ میں بیوی کے تقاضوں نے ناک میں دم کر رکھا تھا۔ ”اچھا سا شیشہ لا دیجئے“ وغیرہ وغیرہ۔ اب جو نبی بیوی نے کسی چیز کی فرمائش کی۔ میں نے جھٹ کوئی عذر پیش کر دیا ”کیا کہا آپ نے؟ پاؤ ڈر چاہیے۔ لیکن جان من ولانتی پوڑ تو کبھی کا عنقا ہو گیا۔ ایسی البتہ ملتا ہے لیکن اس کو لگانے سے چہرے کی جلد پھٹ جاتی ہے۔ کہو تو لا دوں“۔ اور بیوی لمبا سا منہ بنا کر کہتی ہے۔ ”بھاڑ میں جائے ایسا پوڑ“۔ ”ساڑھی چاہیے“، لیکن جار جٹ یا کریب کی ساڑھی آج کل کہاں؟ ذلیل سے ذلیل ساڑھی ڈیڑھ دو سو میں آتی ہے۔ اور بیوی مایوس ہو کر بڑبڑاتی ہے۔ ”نہ جانے یہ موٹی جنگ کب ختم ہوگی۔ جار جٹ کے لیے جی ترس گیا“۔

جنگ کا سب سے بڑا فائدہ پہنچا ہے کہ آئے دن کے مہمانوں سے چھٹکارا ملا۔ جنگ سے پہلے میرا مکان اچھی خاصی کاروان سرانے تھی، جہاں مہمانوں کے قافلے ناگہانی حادثوں کی طرح نازل ہوتے تھے۔ اب جب سے خوراک کا راشن ہوا ہے۔ اول تو کوئی میرے گھر کا رخ نہیں کرتا اور اگر کوئی بھولا بھٹکا آ بھی نکلتا ہے تو ایک دفعہ آنے کے بعد دوبارہ آنے کا نام

نہیں لیتا۔ غلی الصباح میں اسے دودھ اور چینی کے بغیر چائے پیش کرتا ہوں۔ دو چار گھونٹ زہر مار کرنے کے بعد وہ میرے منہ کی طرف دیکھتا ہے۔ میں کہتا ہوں۔ ”صاحب کیا آئیں۔ جنگ کا زمانہ ہے۔ نہ چینی ملتی ہے نہ دودھ“۔ دوپہر کے کھانے میں اسے کچھ لطف نہیں آتا، جونہی وہ منہ میں پہلا قلم ڈالتا ہے۔ ایک آدھ کنکر اس کی داڑھ سے نکل کر ساری بقیہ میں کچھکی سی پیدا کرتا ہے اور وہ بلبللا کر کہتا ہے ”کیسی گندم ہے یہ“۔ میں مسکرا کر جواب دیتا ہوں۔ ”یہ راشن کی گندم ہے۔ دو سال سے یہی کھا رہے ہیں“۔

جنگ کی ایک برکت یہ بھی ہے کہ ایام جنگ میں امن کے زمانہ کی نسبت شان وضع داری قائم رکھنا کہیں سہل ہے۔ جنگ سے پہلے محض نمائش پر زور کثیر صرف کرنا پڑتا تھا۔ اب جنگ کی عنایت سے کسی قسم کی نمائش کی ضرورت نہیں۔ پہلے اچھے سے اچھا سوٹ پہن کر کہیں جاتا تھا تو لوگ نظر انداز کر دیتے تھے۔ اب فلائین کی پتلون پہن کر (کہ جس میں تین پوند لگے ہوئے ہیں) کسی محفل میں شریک ہوتا ہوں تو اسے دیکھ کر احباب کے منہ میں پانی پھر آتا ہے۔ ”اھاہ فلائین کیسے ہاتھ لگی؟“ اور میں منہ پھیلا کر کہتا ہوں۔ ”میرے ماموں کے داماد کے بہنوئی کا سالانہ سول سپلائی میں ملازم ہے۔ اس کی وساطت سے دستیاب ہوئی“۔ جنگ سے پہلے ہر روز ڈاڑھی مونڈنا فیشن میں داخل تھا۔ اب ڈاڑھی مونڈے ہفتے گزر جاتے ہیں لیکن کوئی دوست، اس کوتاہی کی طرف اشارہ نہیں کرتا۔ ہر ایک جانتا ہے کہ جب اچھے بلینڈ نہیں ملتے تو ڈاڑھی مونڈنے کا سوال پیدا ہی نہیں ہوتا۔ امن کے زمانے میں جب کبھی بنا سستی گھی کا ڈبا خریدتا تو راہ گیروں کی آنکھ بچا کر ایسے چلتا گویا یہ گھی نہیں بلکہ میری ”منجھد کمینگی“ ہے۔ اب بنا سستی گھی کا کنسٹر نہایت طمطراق سے گھر میں لاتا ہوں۔ شام کے کھٹپٹے میں نہیں، روز روشن میں اور دیکھنے والے دانتوں میں انگلیاں داب لیتے ہیں۔ ”بنا سستی گھی کا کنسٹر! ضرور کہیں واقفیت ہوگی“۔

اسے بھی جنگ کی عنایت سمجھے کہ ہزاروں چھوٹے چھوٹے اخراجات سے نجات ملی۔ راہ چلتے کوئی فقیر پیسے کے لیے درخواست کرتا ہے تو فوراً دھکا کرتا ہوں۔ ”جانتا نہیں آج کل ریز گاری نہیں ملتی۔ پیسہ پیسہ چنار ہا ہے“۔ کوئی سادھو آنا مانگتے آتا ہے تو لال لال آنکھیں دکھا کر کہتا ہوں۔ ”معاف کر دیا با۔ آٹا راشن ہو چکا ہے“۔ ایڈیٹر مضمون لکھنے کے لیے کہتے ہیں تو انہیں کہلا بھیجتا ہوں۔ ”نہ سیاتہی ہے نہ قلم نہ کاغذ۔ مضمون خاک لکھوں“۔ کوئی پیغام

محبت بھیجتا ہے تو اسے فہمائش کرتا ہوں۔ ”صاحب جنگ کا زمانہ ہے۔ لبوں کے لیے سرنخی ملتی ہے نہ آنکھ کے لیے کاجل۔“ مصوری اس لیے نہیں سیکھ سکتا کہ تمام مصور محکمہ پروپیگنڈا میں چلے گئے۔ مطلب یہ کہ بہر ملاقات کوئی بھی تو تقریب نہیں۔ کچھ دن اور صبر کیجئے۔ شاید جنگ کے بعد کو سبیل نکل آئے۔“

الغرض جنگ کی برکتوں کو کہاں تک گنواؤں۔ دفتر چاہئے۔ اور جنگ کے دنوں میں دفتر تو ہزاروں کھل گئے ہیں لیکن کاغذ ابھی تک کنٹرول ہے۔

☆☆☆

## واقفیت

چند دن ہوئے ایک بزرگ گاؤں سے تشریف لائے۔ کہنے لگے ”خان اکڑ باز خان سب انسپکٹر فلاں پولیس اسٹیشن کو جانتے ہو؟ میں نے کہا۔ ”نہیں“ حوالدار تلوار سنگھ سے تعارف ہے؟ ”نہیں“ شام لال سپاہی کو جانتے ہو؟“ ”نہیں“۔ جھلا کر فرمانے لگے۔ ”بیڑا غرق!“ میں نے پوچھا۔ ”کس کا؟“ فرمایا۔ ”میرا، تمہارا اور اختر کا۔“ میں نے گھبرا کر پوچھا۔ ”بات کیا ہے؟“ ”انہوں نے ماتھے سے پسینہ پونچھتے ہوئے جواب دیا۔ ”اختر کی عادات سے تم بخوبی واقف ہو۔ آتے دن بھگٹڑا مول لینا اس کا خاصہ ہے۔ پرسوں اپنے سپرنٹنڈنٹ پر چاقو سے حملہ کر دیا۔ پولیس تفتیش کر رہی ہے۔ میں نے سوچا۔ تمہاری پولیس والوں سے راہ و رسم ہوگی اور مل کر معاملہ رفع دفع ہو جائے گا۔ لیکن تم نے تو لٹیا ہی ڈبو دی۔“ میں نے متانت سے کہا۔ ”لاہور میں صرف دو آدمیوں کو جانتا ہوں۔ ایک ہے ماتا دین پنواڑی اور دوسرے جرنجی لال دھوبی۔“ انہوں نے ایک بار پھر زور سے کہا۔ ”بیڑا غرق“ اور تشریف لے گئے۔ تین ہفتوں کے بعد پھر میرے پاس آئے اور پوچھنے لگے۔ ”ہیرا لال سب جج کو جانتے ہو؟“ ”نہیں“ ”موتی لال ریڈر سے جان پہچان ہے؟“ ”نہیں“۔ ”چاندی رام چیز اسی سے سفارش کر سکتے ہو؟“ ”نہیں“۔ ”طیش میں آ کر انہوں نے اپنا تکیہ کلام دہرایا اور چلے گئے۔“

ان کے چلے جانے کے بعد مجھے اپنی محدود جان پہچان پر واقعی تعجب ہوا۔ میں نے سوچا۔ آج تو اختر کا معاملہ ہے۔ کل اگر اپنے آپ پر مصیبت بن جائے تو۔ بہت کچھ سوچنے کے بعد

اس نتیجہ پر پہنچا کہ واقفیت کا دائرہ وسیع کیا جائے۔ میرے محلے میں ایک سب بچ رہتے ہیں۔ میں نے سوچا چلو واقفیت کی بسم اللہ ان سے ہی کی جائے۔ ایک اتوار کی صبح کو ان کی کوشی پر حاضر ہوا۔ کارڈ بھیجا۔ ویٹنگ روم میں جہاں بہت سے ملاقاتی تشریف فرما تھے بٹھایا گیا۔ اخبارات کی ورق گردانی کی۔ جمائیاں لیں، ایک پیکٹ سگریٹوں کا ختم کیا، دربان کی مت ساحت کی۔ آخر جب سب ملاقاتی ایک ایک کر کے رخصت ہو گئے تو میری باری آئی۔ کمرے میں داخل ہوتے ہی آداب بجالایا۔ سب حج صاحب نے عینک اتاری۔ ایک سیکنڈ کے لیے میری طرف دیکھا۔ عینک لگالی۔ کرسی پر بیٹھنے کا اشارہ کیا۔ پھر عینک اتاری اور فرمایا۔ ”کہئے“ میں نے مسکرا کر کہا۔ ”فرمائیے۔“

”کیسے آنا ہوا؟“

”یونہی۔“

چند لمحے ہم دونوں چپ چاپ بیٹھے رہے۔ یکنخت مجھے خیال آیا کہ اب موضوع بدلنا چاہئے۔ چنانچہ میں نے کہا:

”بہت گرمی پڑ رہی ہے۔“

”ہوں۔“

”لاہور کی گرمی سے خدا بچائے۔“

”ہوں۔“

”لیکن جناب لاہور کی سردی تو گرمی سے بھی زیادہ اذیت بخش ہوتی ہے۔“

”ہوں۔“

”لاہور کی برسات کے کیا کہنے!“

انہوں نے چہیں بہ جہیں ہو کر کہا۔ ”اب صرف موسم خزاں رہ گیا۔ اس کے متعلق بھی کچھ کہہ

ڈالئے۔“

میں نے عاجزی سے کہا۔ ”بندہ پرور! موسم بہار کو تو آپ بھول ہی گئے۔“ چند سیکنڈ پھر

خاموشی رہی۔ میں نے سوچا۔ اب پھر موضوع بدلنا چاہیے۔

”آخر جنگ ختم ہو ہی گئی۔“

”جی ہاں۔“

”آخر ہٹلر مر ہی گیا۔“

”جی ہاں۔“

”آخر آسٹریلیا میں ٹیم میچ جیت ہی گئی۔“

انہوں نے تنگ آ کر کہا۔ ”کام کی بات کیجئے۔“

میں نے انکساری سے جواب دیا۔ ”اگر میری باتیں پسند نہیں تو آپ ہی کوئی قصہ سنائیے۔“

”میں آپ کی طرح بیکار نہیں۔“

میں نے بے تکلفی کی فضا پیدا کرنے کی کوشش کرتے ہوئے کہا۔

”یوں کہتے کہ آپ کو باتیں بنانی نہیں آتیں۔“

انہوں نے جھنجھلا کر فرمایا۔ ”آپ کا مطلب؟“

”کچھ نہیں۔“ میں نے بات ٹالتے ہوئے جواب دیا۔ سنئے میں آپ کو ایک نہایت

دلچسپ بات سناتا ہوں۔ ہمارے محلہ میں، میرا مطلب ہے جس محلہ میں آپ بھی رہتے ہیں۔

ماتا دین پنواڑی کی دکان ہے۔ اس کے پاس ایک بکری ہے۔ جس کی پانچ ٹانگیں ہیں۔ آپ

نے شاید بکری نہیں دیکھی۔ سنا ہے یہ بکری تین سیر دودھ ...“

”معاف کیجئے۔ میرے پاس فضول باتوں کے لیے وقت نہیں۔ آپ تشریف لے جائیے۔“

”ضرور ضرور۔ لیکن گاہے گاہے ملا کیجئے۔ میرا مکان نزدیک ہی ہے ماتا دین پنواڑی سے

پوچھ لیجئے گا۔“

انہوں نے زیر لب کچھ کہا۔ میں نادم سا ہو کر کمرے سے باہر چلا آیا۔ سب بیچ صاحب

کے ہاں دال گلتی نہ دیکھ کر میں نے پولیس سٹیشن کا رخ کیا۔ سوچا پولیس والے بڑے کام کے

آدمی ہوتے ہیں، ان سے ہی دوستی گانٹھی جائے۔ پولیس سٹیشن کے قریب پہنچا۔ دیکھا کہ ایک

سپاہی بندوق اٹھائے پہرہ دے رہا ہے۔ دو سپاہی ایک ملزم کی مرمت کر رہے ہیں اور ایک

حوالدار ایک سٹے کو گالیاں دے رہا ہے۔ دفتر میں داخل ہوا۔ ہیڈ کلرک کو سلام کیا۔ انہوں نے

پتھر کھینچ مارا۔ ”آپ کون ہیں۔ یہاں کیوں آئے ہیں۔“ عرض کیا۔ انسپکٹر صاحب سے ملاقات

کرنا چاہتا ہوں۔ پوچھا۔ ”آپ کا نام؟“ نام بتایا۔ پھر پوچھا۔ ”باپ کا نام۔ ذات پیشہ۔“

سکونت۔“ میں نے کہا۔ تفصیل میں مت چائیے۔ میں صرف دو چار منٹ کے لیے انسپکٹر صاحب سے ملنا چاہتا ہوں۔ ارشاد ہوا ”انسپکٹر صاحب چند معزز شہریوں سے گفتگو کر رہے ہیں۔ اس لیے آدھ گھنٹہ سے پہلے نہیں مل سکتے۔“ میں دفتر میں بیٹھ گیا اور ادھر ادھر جھانکنے لگا۔ بائیں دیوار پر پندرہ بیس جھکڑیاں لٹکی ہوئی تھیں۔ دائیں دیوار پر تختہ سیاہ پر حوالات میں قیدیوں کی تعداد لکھی ہوئی تھی۔ سامنے کی دیوار پر ان لوگوں کی تصویریں فریم میں لگی ہوئی تھیں جو مختلف جرائم کا ارتکاب کرنے کے بعد روپوش ہیں اور جن کی گرفتاری کے لیے گورنمنٹ نے انعامات مقرر کر رکھے ہیں۔ ایک بات رہ رہ کر میرے دل میں کھٹک رہی تھی۔ ان میں سے بہتوں کا حلیہ مجھ سے ملتا جلتا تھا۔ میں سوچنے لگا کہ اگر انسپکٹر صاحب کو شک پڑ گیا تو، اتنے میں ہیڈ کلرک نے کہا۔ ”اب آپ اندر جا سکتے ہیں۔“

انسپکٹر صاحب کو جھک کر سلام کیا اور گفتگو کا آغاز اس فقرہ سے کیا۔ ”انسپکٹر صاحب آپ کا بھی عجیب پیشہ ہے۔ ہمیشہ چوروں اور بد معاشوں سے پالا پڑتا ہے۔“ وہ کچھ ناراض سے ہو گئے اور کہنے لگے۔ ”ہمیشہ نہیں۔ ابھی آپ کے آنے سے پہلے میں چند نہایت معزز لوگوں سے بات چیت کر رہا تھا۔“

میں نے آہستہ سے کہا۔ ”میں محکمہ تعلیم میں ملازم ہوں۔ محکمہ تعلیم شریف ترین محکمہ ہے۔“ آپ یہاں کیسے تشریف لائے؟“

”انسپکٹر صاحب، میں آپ سے ایک بات پوچھنا چاہتا ہوں، فرض کیجئے میرا کوئی دوست ہمسی مذاق میں، میرا مطلب ہے غصہ کی حالت میں قتل کر بیٹھے تو آپ اس کے ساتھ کیا سلوک کریں گے۔“

”میں اسے زیر دفعہ 302 تعزیرات ہند گرفتار کر لوں گا۔“

”دیکھئے انسپکٹر صاحب خدا کے لیے ایسا نہ کیجئے۔ کم از کم اس بات کا لحاظ کیجئے گا کہ وہ میرا دوست ہے۔ میں محکمہ تعلیم میں ملازم ہوں اور محکمہ تعلیم شریف ترین.....“

”فرض، فرض ہے۔“ انہوں نے گرج کر فرمایا۔

”سنئے انسپکٹر صاحب۔ وعدہ کیجئے کہ آپ اسے کچھ نہیں کہیں گے اور میں وعدہ کرتا ہوں کہ پرنسپل صاحب سے سفارش کر کے آپ کے لڑکے کی آدمی فیس معاف کرادوں گا۔“



”مجھے ایسی خیرات کی ضرورت نہیں۔ آپ مجھے یہ بتائیے کہ قاتل کون ہے، اس وقت کہاں ہے اور جرم کس جگہ سرزد ہوا۔“

”انسپکٹر صاحب! آپ بھی عجیب آدمی ہیں۔ واللہ میں تو ناکردہ جرائم کا ذکر کر رہا ہوں اور آپ ملزم کو پھانسی پر لٹکوانے کے خواب دیکھ رہے ہیں۔“

”اگر یہ بات ہے تو آپ خواہ مخواہ میرا وقت ضائع کر رہے ہیں۔“

”اچھا سنئے میں کوشش کر کے ساری فیس معاف کرادوں گا۔ کہتے یہ سودا منظور ہے۔“

فضول باتیں نہ بتائیے اور پولیس سٹیشن سے فوراً ہر چلے جائیے۔“

پولیس سٹیشن سے واپس گھر آ رہا تھا۔ راتے میں پاگل خانہ پڑتا تھا۔ میں نے خیال کیا، چلو پاگل خانے کے سپرنٹنڈنٹ صاحب ہی سے واقفیت پیدا کی جائے۔ کیا معلوم کوئی دوست کسی وقت پاگل ہو جائے۔ سپرنٹنڈنٹ صاحب سے ملنے پر ابھی میں حرفِ مطلب زبان پر لایا ہی تھا کہ ایک ملازم نے آ کر کہا۔ جناب نمبر پچیس تین گھنٹے سے چلا رہا ہے۔ میں پان کا یکہ ہوں۔ کیا کیا جائے۔“ سپرنٹنڈنٹ صاحب نے با آواز بلند فرمایا۔ ”اس حرامی کو کوڑے لگاؤ۔ درست ہو جائے گا۔“ اتنے میں ایک ملازم یہ سندیہ لایا۔ ”حضور نمبر بتیس نے سلاخوں کے ساتھ سرخ پٹخ کر اپنے آپ کو لہو لہان کر لیا ہے۔“ سپرنٹنڈنٹ صاحب نے فرمایا۔ ”اس کی مشکلیں اور کس دو اور ہسپتال میں پہنچادو۔“

یہ حکم صادر کرنے کے بعد میری طرف متوجہ ہوئے۔ ”آپ کیسے تشریف لائے۔ کسی عزیز سے ملاقات کرنا چاہتے ہیں۔“

میں نے کہا۔ ”میں آپ سے ملنے آیا ہوں۔“

”فرمائیے۔“

”سپرنٹنڈنٹ صاحب اگر میرا کوئی ”ادیب“ دوست پاگل ہو جائے اور پکارنا شروع کر دے۔ میں پریم چند ہوں، میں نیگور ہوں، میں کالی داس ہوں تو آپ اس کے ساتھ کیا سلوک کریں گے۔“

میں اسے پیار سے سمجھاؤں گا کہ عزیز تم پریم چند نہیں۔ دنی چند ہو۔“

”اگر وہ نہ مانے۔“

”تو میں اسے کوڑے لگاؤں گا۔“

”ایسا غضب نہ کیجئے سپرنٹنڈنٹ صاحب۔ ادیب تو پہلے ہی ادھ موئے ہوتے ہیں۔“

”آپ کو شاید علم نہیں کہ پاگل آدمی صرف چابک سے ڈرتا ہے۔“

”کیا آپ یہ نہیں کر سکتے کہ اسے شمس العلماء یا مہا مہا پادھیائے کا خطاب دلا دیں۔“

”آپ عجیب باتیں کرتے ہیں۔“

”میں عجیب باتیں کرتا ہوں یا آپ۔ ذرا کسی سے پوچھئے تو۔“

”کس سے پوچھوں؟ یہاں سب پاگل رہتے ہیں۔“

”پاگل لوگ بڑے ذہین ہوتے ہیں سپرنٹنڈنٹ صاحب۔ شیکسپیر نے کہا ہے۔ عشاق،

شاعر اور پاگل ایک ہی تھیلی کے پٹے بٹے ہیں۔“

سپرنٹنڈنٹ صاحب نے معنی خیز نظروں سے میری طرف دیکھا اور آہستہ سے کہا۔ ”ہوں!

ذرا میرے قریب آئیے اور مجھے اپنی آنکھوں میں ایک منٹ کے لیے جھانکنے دیجئے۔“

میں نے کہا۔ ”جی میں کس لائق ہوں۔ اگر آپ کو واقعی آنکھوں میں آنکھیں ڈالنے کی

حرص ہے تو کسی بہتر شخص سے آنکھیں لڑائیے۔“

سپرنٹنڈنٹ صاحب پینتر ابدل کر کہنے لگے۔ ”آپ کا شغل۔“

”معلم ہوں۔“

”کتنے گھنٹے کام کرتے ہیں؟“

”بارہ گھنٹے۔“

”دودھ پیتے ہیں؟“

”کبھی کبھی۔“

”نیند کا کیا حال ہے؟“

”جس دن پانچ پیریڈ (Period) پڑھاؤں۔ نیند نہیں آتی۔“

”ہم۔ مجھے پہلے ہی شک تھا۔“

یہ کہہ کر انہوں نے زور سے گھنٹی بجائی۔ ایک ملازم بھاگا ہوا آیا۔ میری طرف اشارہ کر

کے کہنے لگے۔ ”انہیں پہچانتے ہو؟ میرا خیال ہے یہ وہی شخص ہیں جو گذشتہ سال کمرہ نمبر چالیس

سے بھاگے تھے۔

ملازم نے غور سے مجھے دیکھنے کے بعد فیصلہ دیا کہ میں چالیس نمبر سے ملتا جلتا ضرور ہوں لیکن چالیس نمبر نہیں ہوں۔

سپرٹنڈنٹ صاحب نے کہا ”آپ تشریف لے جا سکتے ہیں۔ دیکھئے کام کی مقدار ذرا کم کر دیجئے گا۔“

گھر میں داخل ہونے سے پہلے ایک لحظہ کے لیے میں ماتادین پنواڑی کی دکان پر رکا۔ ماتادین نے کہا۔

”کہئے کیا حال ہے؟“

”آپ کی دعا ہے۔ بکری کا کیا حال ہے؟“

”اجی صاحب! بکری تو کمال کر رہی ہے۔ اب سو اتین سیر دودھ دیتی ہے۔“  
”واقعی؟“

”ہاں صاحب! لیکن آپ کی آنکھیں کیوں لال ہو رہی ہیں۔“

”دھوپ میں چلتا رہا ہوں۔“

”نہیں صاحب یہ بات نہیں۔ آپ کا جگر بڑھ گیا ہے۔ بکری کا دودھ پیا کیجئے۔ کہو تو بھجوادوں۔“

”ضرور ضرور۔“

”ہاں صاحب۔ صحت کا جو خیال رکھا کیجئے گا۔ صحت نہیں تو کچھ بھی نہیں۔“

☆☆☆

## نٹ راج

کیلاش پر بت پر بیٹھے ہوئے نٹ راج نے پاربتی سے کہا۔ ”میں فنا کا دیوتا ہوں، مجھے خاموشی اور سکون سے نفرت ہے، مسکراہٹوں اور قہقہوں کی بجائے مجھے چیخ و پکار اور نالہ و شیون میں زیادہ لطف آتا ہے، مسلسل جمود سے میری طبیعت گھبرا سی جاتی ہے۔ میں چاہتا ہوں، زڑ لے، طوفان، چیخیں، غلغلے اور پھر پچھلے پچیس سال سے دنیا میں کوئی دھماکا بھی تو نہیں ہوا۔“

پیشتر اس کے کہ پارٹی نٹ راج کی بات سمجھ سکتی، اس نے اٹھ کر ٹائڈ وناچ شروع کر دیا۔  
 یگانگت اس کی آنکھوں میں میں شعلے لپکے۔ جٹاؤں میں گتھے ہوئے سانپ پھنکارنے لگے۔ گلے  
 میں لٹکی ہوئی کھوپڑیوں نے خوفناک قبضے لگائے۔

دھم! دھم! دھم! دھم! دھم! دھم! دھم! دھم! دھم! دھم! دھم! دھم! دھم! دھم! دھم! دھم!  
 دوسرے سے ٹکرائے، ہزاروں جلیاں آگ اور بارود کی صورت میں کوندیں، ہزاروں بادل  
 ہوئی جہاز بن کر فضا میں منڈلائے اور پولینڈ کی راجدھانی وارسا پر بموں کا مینہ برسنے لگا۔  
 لاکھوں پول بچے، عورتیں اور بوڑھے، بھاری بھر کم گرڈوں، اینٹ اور سیمنٹ کے مکانوں، وزنی  
 سٹاخوں اور پتھر کے نیچے سسک سسک کر دم توڑنے لگے۔ سرد آہوں، فلک شگاف چیخوں اور  
 مغموم التجاؤں کے قافلے کیلپاں پر بت کو چھوتے ہوئے برف کے تودوں میں بھٹک گئے نٹ  
 راج کے چہرہ پر مسکراہٹ کی بلگی سی لہر دوڑ گئی۔ اس نے اور تیزی سے ناچنا شروع کر دیا۔

”دھم! دھم! دھم! دھم! دھم! دھم!“ پارٹی نے کیلپاں پر بت سے جھانک کر دیکھا۔ فرانس کے  
 خوبصورت شہروں پر اولوں کی طرح بم برس رہے تھے۔ چشم زدن میں فرانس کا حسن، فرانس کا  
 آرٹ، فرانس کے نغمے بلبلوں کے ڈھیروں اور بارود کے شعلوں کی نذر ہو گئے۔

اگلے لمحے میں پارٹی نے دنیا کے سب سے بڑے شہر لندن کو جلتے ہوئے دیکھا۔ آگ  
 کے شعلے کیلپاں پر بت کی طرف لپک رہے تھے۔ پارٹی کو یوں محسوس ہوا جیسے مغربی تہذیب نے  
 خودکشی کرنے کے لیے لندن کے وسط میں بڑی بھاری چٹاروشن کی ہے۔

حد نظر تک آگ اور دھوئیں کے سوا کچھ نظر نہیں آتا تھا۔ کبھی کبھی انسانوں کے سر،  
 بازو، ٹانگیں اور دھڑ، ہوا میں اڑتے دکھائی دیتے۔ دھواں گہرا ہو رہا تھا۔ چند لمحوں میں اس  
 دھوئیں کو بمبوں کی خوفناک آوازوں، مشین گنوں کے دھڑ دھڑاتے ہوئے گولوں، انسانوں کی  
 روح فرسا چیخوں نے اتنا بوجھل بنا دیا کہ پارٹی کا دم گھٹنے لگا۔

”بند کرو نٹ راج! بند کرو یہ خوفناک ناچ!“ پارٹی نے چلا کر کہا۔

”ہا ہا ہا..... ہا ہا ہا.....“ نٹ راج نے ایک بلند قبضہ لگایا اور پہلے سے زیادہ جوش کے ساتھ  
 ناچنے لگا۔ بارود کا لاوا خشکی اور تری کو اپنی پیٹ میں لیتا ہوا تیزی سے اپنی منزل کی طرف بڑھنے

لگا۔ نٹ راج کی جٹاؤں سے خون ٹپکنے لگا۔ صحراؤں کی ریت خون سے بھیگ کر لال ہو گئی۔ مسندروں میں خون کے طوفان اٹھے۔ چاروں طرف آگ۔ آگ۔ دھواں ہی دھواں اور خون ہی خون نظر آنے لگا۔

”شکر!“ پارتی نے ایک دفعہ اور چیخ کر کہا۔ ”ناچ بند کرو۔“

نٹ راج ایک لمحہ کے لیے رکا۔ اس نے پارتی کو مخاطب کیا۔ ”پارتی تم نہیں جانتیں کہ دنیا کو تباہی کی کتنی ضرورت ہے۔ ادھر چند سالوں سے برہمانے ہزاروں نا اہل، بے سبب اور بے مصرف آدمی پیدا کر دیئے ہیں۔ اگر دنیا کی آبادی اسی رفتار سے بڑھتی رہی تو بے چارہ و شنو جس نے کندھوں پر برہما کی مخلوق کی پرورش کی ذمہ داری ہے، عجیب منہصے میں پڑ جائے گا۔“

دھم دھما۔ دھم دھما۔ نٹ راج نے پھر ناچنا شروع کر دیا۔ لینن گراڈ، ماسکو، سٹالن گراڈ، طبروق، مالٹا، سنگاپور، مانڈلے اور رنگون میں حشر برپا ہوا۔ گرجوں، مندروں اور چیکو ڈوں کے کلس ٹوٹ ٹوٹ کر زمین پر آ رہے۔ پل، ریلوے لائنیں اور کارخانے ریزہ ریزہ ہو کر ہوا میں اچھلے۔ پارتی نے گھبرا کر آنکھیں بند کر لیں۔ نٹ راج کا ناچ اپنے شباب پر تھا۔ زمین کانپ رہی تھی۔ انسان گھبرایا اور سہا ہوا انسان شکر کا واسطہ دے کر پکار رہا تھا۔ ”ہے شو شکر! نیک کنٹھ ہے تر لو کی کے ناتھ دیا کرو، دیا کرو“ لیکن نٹ راج اپنے ناچ میں اتنا منہمک تھا کہ یہ آوازیں صدا بھر ابن کر رہ گئیں۔ نٹ راج کا ناچ دلکش سے دلکش تر ہوتا گیا اور زمین پر رہنے والوں پر سخت سے سخت تر آفتیں اور بلائیں نازل ہوتی گئیں۔ گرانی، راشن سٹم، بھوک، قحط اور زمین سے آہ و فریاد کا غلغلہ اٹھا۔

”میرا اکلوتا بیٹا!“

”میرا لال!“

”میری عصمت مٹھی بھر چاولوں کے عوض خرید لو۔“

”لوگو میں لٹ گئی۔ میرا بچہ سسک سسک کر مر گیا۔“

پارتی نے یہ آوازیں سنیں۔ اس کی آنکھیں نمناک ہو گئیں۔ نٹ راج نے ایک اور قہقہہ

لگایا، سہی ہوئی، مخلوق اور سہم گئی۔

محصوم چینی دو شیزاؤں کی عصمتیں لٹیں۔

لہلہاتی ہوئی کھیتیاں شعلوں کی نذر ہوئیں۔  
بوزھے اور بچے بے دردی سے قتل کیے گئے۔

پارتی سے نہ رہا گیا۔ اس نے نٹ راج سے آخری بار ناچ بند کرنے کی درخواست کی۔  
نٹ راج کی وارنٹی اب جنوں کی حد تک پہنچ چکی تھی۔ وہ ناچ میں نئی نئی جدتیں پیدا کر رہا تھا۔  
پارتی کو محسوس ہوا کہ اگر ٹاٹا و ناچ چند منٹ اور جاری رہا تو دنیا ختم ہو جائے گی۔ وہ اٹھی اور نٹ  
راج کو خوش کرنے کے لیے اس کی آرتی اتارنی شروع کی۔ ”دھن دھن مہادیو۔ بے بے  
مہادیو۔ دھن دھن مہادیو۔“

نٹ راج نے مسرت سے چلا کر کہا۔ ”نہیں پارتی، یہ ناچ بند نہیں ہو سکتا۔ جب تک  
انسان درندہ رہے گا، جب تک وہ آگ اور بارود کے شعلوں سے کھلتا رہے گا، جب تک اسے  
زر اور زمین کی ہوس رہے گی، جب تک وہ انسانی خون کی قدر نہیں کرے گا۔ یہ ناچ جاری رہے گا  
باہا با۔۔۔۔۔ میں نسل انسانی کو ختم کر کے دم لوں گا۔ یہ خون کی پیاسی نسل، یہ بھیریوں اور چیتوں کی  
طرح ایک دوسرے پر جھپٹنے والی نسل۔ میں اسے آگ کے شعلوں میں بھسم کر دوں گا اور اس کی  
راکھ سے ایک نئی نسل کی تخلیق کروں گا۔ ایک نئی نسل، جو شاید ہوائی جہاز اور بمبار نہ بنا سکے۔ لیکن  
جو اس زخمی اور جھلسی ہوئی زمین پر ایک نئی بہشت کی بنیاد رکھ سکے۔“

پارتی نے نٹ راج کی بات کی کچھ پروا نہ کی۔ اس نے آگے بڑھ کر اپنا سر نٹ راج کے  
قدموں پر رکھ دیا اور دوسرے لمحے میں اس نے نٹ راج کے پاؤں کو مضبوطی سے پکڑ لیا۔ ایک  
پراسرار اور سحر آفرین مسکراہٹ اس کی طرف پھیلتی اور کہا۔ ”میرے بھولے مہادیو! تم اتنا بھی  
نہیں جانتے کہ صرف انسان ہی وہ جانور ہے جو تجربے سے کبھی فائدہ نہیں اٹھاتا۔ اس سے پہلے  
بھی کئی بار تم اس کی خصلت بدلنے کی ناکام کوشش کر چکے ہو۔ لیکن نتیجہ؟ چھوڑو، یہ بے سود باتیں،  
یہ جانور کبھی سدھ نہیں سکتا، یہ جانور کبھی نہیں سدھرے گا۔۔۔۔۔ آؤ کیلاش پر بت پرچاند اور ستاروں  
کو آپس میں آنکھ پھولی کھیلتے ہوئے دیکھیں۔“

# پریس کانفرنس

افراد حضور لیڈر

حضور لیڈر کا پرائیوٹ سیکرٹری

اخباری نمائندے

مقام حضور لیڈر کی کوٹھی

پرائیوٹ سیکرٹری: (اخباری نمائندوں سے) آپ لوگ آگئے۔ شکر یہ۔

آپ تھوڑی دیر انتظار فرمائیں۔ حضور لیڈر امریکہ کی ایک مشہور انٹرنیشنل کمپنی کے ایجنٹ

سے بات چیت کر رہے ہیں۔

ایک نمائندہ: انٹرنیشنل کمپنی کے ایجنٹ سے؟

سیکرٹری: جی ہاں۔ لیکن یہ مت پوچھئے کس موضوع پر!

دوسرا نمائندہ: کیا میں آپ سے درخواست کر سکتا ہوں کہ حضور لیڈر کے پرائیوٹ سیکرٹری کی

حیثیت سے آپ ان کے سیاسی پروگرام پر روشنی ڈالیں۔

سیکرٹری: میں ان کے سیاسی پروگرام کے متعلق زیادہ نہیں کہہ سکتا۔ البتہ ضرور کہوں گا کہ حضور

لیڈر نہایت مصروف آدمی ہیں۔ ہر روز تقریباً ایک درجن بیانات اخبارات کو دیتے ہیں، ایک

درجن بیانات کی تردید کرتے ہیں، ان دنوں حضور وائسرائے سے خط کتابت کر رہے ہیں اور

عنقریب وزیر ہند سے ملنے کے لیے لندن جا رہے ہیں۔

ایک نمائندہ: اچھا تو حضور لیڈر لندن بھی جا رہے ہیں؟ کب؟

سیکرٹری: وقت آنے پر اس امر کا اعلان اخبارات میں کر دیا جائے گا۔ اچھا یہ لیجئے حضور لیڈر

کی فونو کا پیاں۔ انہیں آپ اخبارات میں چھاپ سکتے ہیں۔ اس بات کا ذرا خیال رکھیے گا کہ فونو

اخبارات کے پہلے صفحہ پر ہو۔ ایک اور درخواست آپ سے کرنا چاہتا ہوں۔ کانفرنس کے دوران

میں کوئی شخص حضور لیڈر سے پریشان کن سوالات نہ کرے۔

نمائندہ: آپ کا مطلب؟

سیکرٹری: میرا مطلب ہے اس قسم کے سوال کہ ”آپ نے سیاسیات کی باقاعدہ تعلیم کہاں

حاصل کی؟ آپ اپنے آپ کو مہاتما گاندھی، مسٹر چرچل اور جوزف سٹالن سے کیوں افضل سمجھتے ہیں؟، آپ جیل جانے سے کیوں ڈرتے ہیں۔ وغیرہ وغیرہ۔“

ایک نمائندہ: کیا ہم ان کے بیان پر نکتہ چینی کر سکتے ہیں؟

سیکرٹری: میرے خیال میں نہیں۔ بات دراصل یہ ہے کہ حضور لیڈر نکتہ چینی سے بہت گھبراتے ہیں۔ چند دن ہوئے ایک اخبار نے ان کا ایک کارٹون چھاپا جس میں ان کے چہرے کو الو سے مشابہت دی گئی۔ حضور لیڈر اس کارٹون کو دیکھ کر اتنے تملائے کہ انہوں نے اس اخبار کے نمائندہ کو پھیلی پریس کانفرنس سے کان سے پکڑ کر باہر نکال دیا۔

ایک نمائندہ: کیا حضور لیڈر اتنے زود درخج واقع ہوئے ہیں؟

سیکرٹری: زود درخج نہیں بلکہ حساس۔ بلکہ یوں کہئے۔ لیجئے وہ تشریف لارہے ہیں۔

(تمام نمائندے کھڑے ہو کر استقبال کرتے ہیں)

حضور لیڈر: تشریف رکھیے، مجھے افسوس ہے کہ آپ کو اتنی دیر انتظار کرنا پڑا۔

ایک نمائندہ: کوئی مضائقہ نہیں۔ ہمیں معلوم ہے کہ آپ نہایت اہم گفتگو کر رہے تھے۔

حضور لیڈر: جی ہاں نہایت اہم گفتگو، میرا خیال ہے اس گفتگو کے شائع ہوتے ہی دنیا میں تہلکہ مچ جائے گا۔ پچھلی نصف صدی میں اس سے زیادہ اہم گفتگو شائع نہیں ہوئی۔

ایک نمائندہ: کیا میں پوچھنے کی جرات کر سکتا ہوں کہ اس گفتگو کی نوعیت کیا ہے؟

حضور لیڈر: یہ گفتگو ابھی سیئہ راز میں ہے۔ میں آپ کو اس کے علاوہ کچھ نہیں بتا سکتا کہ یہ نہایت اہم گفتگو ہے..... ہاں اور میں گزارش کروں گا کہ آپ اس قسم کے سوال اگر مجھ سے نہ

کریں تو اچھا رہے گا۔ میرا خیال ہے۔ میرے سیکرٹری نے آپ کو تمام ہدایات دے دی ہیں۔

سیکرٹری: جی ہاں، میں نے انہیں سب باتیں سمجھا دی ہیں۔

ایک نمائندہ: کیا حضور لیڈر اس ”اہم گفتگو“ کا انکشاف اگلی پریس کانفرنس میں کریں گے؟

حضور لیڈر: ہو سکتا ہے شاید۔ نہیں، ہاں، لیکن ابھی یقین کے ساتھ کچھ نہیں کہا جا سکتا۔ خیر تو جس مطلب کے لیے آپ لوگوں کو تکلیف دی گئی ہے، وہ ہے ہندو مسلم اتحاد کے متعلق میرا تازہ

ترین فارمولہ، میں چاہتا ہوں کہ آپ لوگ اس فارمولہ کی نشوونما میں میرا ہاتھ بنائیں۔

میرا مطلب ہے کہ میرے ساتھ پورا تعاون کریں کیونکہ یہ ایک نہایت اہم مسئلہ ہے۔ مسئلہ سے



زیادہ اہم فارمولا ہے جسے میں نے دس برس کی متواتر دماغ سوزی کے بعد تیار کیا ہے (ماتھے سے پسینہ پونچھ کر) خدا بہتر جانتا ہے مجھے کس قدر کاوش کرنا پڑی۔ لیکن خالق دو جہاں کا لاکھ لاکھ شکر ہے کہ میری محنت سہل ہوئی اور میں اس پیچیدہ مسئلہ کی پیچیدہ گتھی کو سلجانے میں کامیاب ہو گیا۔ جو بات مہتاما گاندھی کو نہ سوجھی، جس راز کو ابوالکلام آزاد نہ پاسکے، جس معمانے بڑے بڑے سیاستدانوں کو چکر ادا کیا، جس سوال نے برحمتِ وطن کا دم ناک میں کر رکھا ہے، اس کا حل سوچنے میں یہ خاکسار کامیاب ہوا۔ سچ کہا ہے کسی نے ع

این سعادت بزور بازو نیست

ایک نمائندہ: حضور بجا فرماتے ہیں۔ سیاسی گتھیوں کو سلھانا ہر ایک لیڈر کے بس کی بات نہیں۔ حضور لیڈر: ہندوستان میں لیڈر ہیں ہی کتنے۔ میں سچ کہتا ہوں۔ ہندوستان میں اتنے لیڈر بھی نہیں جتنے انگلستان میں ذہین آدمی۔ یاد رکھیے۔ کھدر پہننے یا چرخہ کاٹنے سے انسان لیڈر نہیں بن سکتا۔ جھکڑی لگوانے سے ”سی کلاس“ مل سکتی ہے۔ لیڈری نہیں۔ لیڈری کا ملکہ خدا داد ہے۔ لیڈر شاعروں کی طرح پیدا ہوتے ہیں، بنائے نہیں جاتے۔ میری طرف دیکھئے۔ لیڈری میری گتھی میں پڑی ہے۔ کالج میں سب سے زیادہ سٹرائیکس (Strikes) میں نے کرائیں، کلب میں سب سے زیادہ جھوٹ میں بولتا ہوں، ایڈیٹر بن کر سب سے زیادہ چندہ میں نے ہضم کیا۔ حضرات! لیڈر بننے کے لیے بہت سی باتوں کی ضرورت ہے۔ آپ سمجھتے ہیں کہ صرف لیاقت سے کام چل جاتا ہے۔ خیر یہ جملہ معترضہ تھا۔ ہاں تو میں کیا کہہ رہا تھا۔

ایک نمائندہ: آپ فرما رہے تھے کہ آپ نے ہندو مسلم اتحاد کے لیے ایک نیا فارمولا تیار کیا ہے۔ حضور لیڈر: ہاں یہ فارمولا بالکل نیا ہے۔ میرا مطلب ہے آج تک کسی لیڈر کے ذہن میں نہیں آیا۔ اس فارمولے میں نکتہ یہ ہے کہ اسے ہندو اور مسلمان دونوں پسند کریں گے۔ یہ فارمولا میرے تمام گذشتہ فارمولوں پر سبقت رکھتا ہے۔ آپ کو یاد ہو گا سن انیس سو اکتالیس میں، میں نے ایک فارمولا ایجاد کیا تھا۔ میں نے کہا تھا کہ ہندو مسلم سوال کا بہترین حل یہ ہے کہ یا تو تیس کروڑ مسلمان دیگر ممالک سے ہندوستان لائے جائیں یا تیس کروڑ ہندو ممالک غیر کو بھیجے جائیں تاکہ ہندو مسلم تناسب پچاس پچاس فی صد ہو جائے لیکن یہ فارمولا لوگوں نے پسند نہ کیا۔ سن انیس سو چوالیس میں میں نے دوسرا فارمولا تیار کیا۔ میں نے کہا کہ ہندو اور مسلمان باری

باری ہندوستان پر راج کریں۔ مثلاً پہلے پانچ سال کے لیے ہندو دست بردار ہو جائیں۔ علیٰ ہذا القیاس۔ لیکن یہ فارمولا بھی روک دیا گیا۔ اب سن انیس سو چھیاس میں، میں نے تیسرا فارمولا تیار کیا ہے۔ یہ فارمولا اس مسئلہ کا بہترین حل ہے۔

ایک نمائندہ: قطع کلام محاف۔ لیکن اس فارمولا کی وضاحت فرمادیتے۔

حضور لیڈر: میں اب وضاحت کی طرف آ رہا ہوں۔ میں سچ کہتا ہوں۔ یہ فارمولا اتنا دل آویز ہے کہ مجھے اپنے آپ پر رشک آتا ہے، کئی بار جب میں اس فارمولے کے باریکیوں پر غور کرتا ہوں تو مسرت سے چیخ اٹھتا ہوں۔ میں واقعی خوش نصیب ہوں۔ بات پھر بات میں کھو گئی۔ ہاں تو آپ لوگوں کو اس فارمولے کی وضاحت درکار ہے۔ اچھا تو سنئے۔ میرے خیال میں ہندو مسلم اتحاد اس لیے نہیں ہوتا کیونکہ ہندو اور مسلمان اتحاد نہیں چاہتے۔ مسلمان، ہندوؤں کو شک کی نظروں سے دیکھتے ہیں۔ ہندو، مسلمانوں سے بدظن ہیں۔ مسلمانوں کا خیال ہے کہ اگر ہندو راج قائم ہو گیا تو اسلامی تہذیب اور تمدن کا خاتمہ ہو جائے گا۔ ہندوؤں کا خیال ہے کہ اگر حکومت کی باگ ڈور مسلمانوں کے ہاتھ آگئی تو ہندو تہذیب ملیا میٹ ہو جائے گی۔ میں سمجھتا ہوں کہ ہندو اور مسلمان ایسا سونپنے میں حق بجانب ہیں۔

ایک نمائندہ: تو گویا آپ پاکستان کے حق میں ہیں؟

حضور لیڈر: آپ پہلے میری بات تو سن لیجئے۔ بہت غور و خوض کے بعد میں اس نتیجے پر پہنچا ہوں کہ واقعی اسلام اور ہندو ازم دونوں خطرے میں ہیں۔

ایک نمائندہ: یہ آپ کیا کہہ رہے ہیں؟

حضور لیڈر: میں ٹھیک کہہ رہا ہوں۔ لیکن میرے خیال میں اس امر کے باوجود ہندوستان کو ٹکڑوں میں تقسیم کرنے کی ضرورت نہیں۔

ایک ہندو اخبار کا نمائندہ: تو گویا آپ اکھنڈ ہندوستان کے حق میں ہیں؟

حضور لیڈر: آپ مجھے پہلے بات تو ختم کر لینے دیجئے۔ ہاں تو میرے خیال میں ہندوستان کو ہندوستان ہی رہنے دیا جائے، پاکستان، خالصتان، اچھوتستان کی ضرورت نہیں۔

ایک نمائندہ: یہی تو مہاتما گاندھی کہتے ہیں۔

حضور لیڈر: مگر گاندھی جی کے فارمولے اور میرے فارمولے میں زمین آسمان کا فرق ہے۔

مہاتما گاندھی اس بات کا کوئی حل پیش نہ کر سکے کہ اگر اسلام خطرہ میں پڑ گیا تو اس کا کون ذمہ دار ہوگا۔

ایک ہندو اخبار کا نمائندہ: مگر کیا واقعی اسلام خطرہ میں پڑ سکتا ہے۔

حضور لیڈر: کیوں نہیں۔ آپ تاریخ اسلام کا مطالعہ کیجئے۔ یقیناً آپ واقعات کو جھٹلا نہیں سکتے۔

ایک نمائندہ: اس طرح تو ہندو ازم بھی کئی بار خطرہ میں پڑ چکا ہے۔

حضور لیڈر: میں کب کہتا ہوں کہ ہندو ازم ہمیشہ محفوظ رہا ہے۔ میں نے تو شروع میں اس بات

کی توضیح کر دی ہے کہ اسلام اور ہندو ازم دونوں خطرے میں پڑنے کے امکانات ہیں۔ یہی تو

میرے فارمولے میں خوبی ہے کہ وہ اس خطرے سے بچنے کا خاطر خواہ طریقہ پیش کرتا ہے۔

ایک نمائندہ: وہ طریقہ ہمیں بھی باتا دیجئے۔

حضور لیڈر: دیکھئے حضرات! مہذب ممالک میں حفظ ماتقدم کے طور پر ہر چیز کو خطرہ سے

بچانے کے لیے اس کا بیمہ کرایا جاتا ہے۔ انسانی زندگی، مکان کو آگ لگ جائے وغیرہ کا بیمہ تو

آپ نے سنا ہی ہوگا۔ امریکہ میں کئی ایکٹروں نے اپنی آواز، اپنی سڈول ٹانگوں، اپنے

خوبصورت ناخنوں کا بیمہ کرایا ہے۔ امریکہ واقعی عجیب ملک ہے، حضرات وہاں ہر چیز کا بیمہ ہو

سکتا ہے۔ ابھی پچھلے دنوں ایک شخص نے اپنے طوطے کی چونچ کا بیمہ کرایا ہے۔

ایک نمائندہ: لیکن ہندو مسلم اتحاد کا اس بات سے کیا تعلق ہے؟

حضور لیڈر: ہندو مسلم اتحاد کا اس بات سے گہرا تعلق ہے۔ دیکھئے، اگر ہندو اور مسلمان ایک

دوسرے پر اعتماد نہیں کر سکتے تو انہیں چاہئے کہ وہ اپنے مفاد کا بیمہ کسی امریکن کمپنی سے کرا

لیں۔ اس طرح وہ دونوں اس خطرہ سے بچ جائیں گے جو سانپ کے بچن کی طرح ہمیشہ ان کے

سروں پر لہراتا رہتا ہے۔ اس کا نفرنس میں آنے سے پہلے میں ”کلچر انشورنس“ کے ایجنٹ سے

بات چیت کر رہا تھا۔ اس نے مجھے یقین دلایا کہ یہ کمپنی ہندو مسلم مفاد کا بیمہ کرنے کے لیے تیار

ہے۔ سالانہ پریمیم بھی کوئی زیادہ نہیں۔ یعنی صرف پچاس ہزار ڈالر۔ میرے خیال میں ہندوؤں

اور مسلمانوں کے پاس اتنا روپیہ ہے کہ وہ پریمیم ادا کر سکیں گے۔ تو حضرات یہ ہے میرا

فارمولا۔ کیوں۔ کیا خیال ہے آپ کا اس کے متعلق؟

تمام نمائندے: (ایک زبان) واقعی لائق قدر فارمولا ہے۔ ہم حضور لیڈر کو مبارکباد پیش

کرتے ہیں۔ حضور لیڈر زندہ باد۔

حضور لیڈر: حضرات! آپ نعرے مت لگائیے۔ سوراخ نعرے لگانے سے نہیں ملے گا۔ سوراخ اس فارمولے پر عمل کرنے سے ہی مل سکتا ہے۔ اس لیے آپ سب کا فرض ہے۔ کہ آپ پہلی فرصت میں اس فارمولے کی اشاعت کا بندوبست کریں۔ اس پر لیڈنگ آرٹیکل لکھیں۔ اس کی کاپیاں چھاپ کر لوگوں میں مفت تقسیم کریں۔ یہ ہے اصلی خدمت! تمام نمائندے: حضور بجا فرماتے ہیں۔

حضور لیڈر: خدا آپ کو توفیق دے اور آپ صحیح معنوں میں قوم کے کام آسکیں۔ خدا حافظ۔ سیکرٹری: حضرات خیال رہے کہ حضور لیڈر کی تصویر صفحہ اول پر ہو۔



## کہتے ہیں جس کو عشق.....

”ادھر اس نشست پر بیٹھے پروفیسر صاحب یہاں سارا شہر بخوبی نظر آتا ہے۔ یہ لیجے دور بین۔ اسے سامنے والے مکان کی چھت کی طرف گھمائیے۔ اوہ! آپ جھجکتے ہیں۔ لائے مجھے دیجئے۔ ابھی آپ کو وہ جلوہ نظر آئے گا کہ اچھل پڑیں گے آپ، ذرا اپنی نگاہیں اسی چھت پر گاڑے رکھیے۔ بھئی اس چھت پر نہیں۔ اس پر وہ جو ہماری چھت سے کوئی دو فٹ لائنگ کے فاصلہ پر ہے۔ اے، لو، وہ آگنی۔ نہیں یہ تو خادمہ ہے، بری نہیں یہ بھی نیلما! کیا بات ہے نیلما کی! بوٹا سا قد، شفق سے ملتا جلتا رنگ ستواں ناک۔ مسکراتی ہوئی آنکھیں! آپ تیار رہیے۔ عنقریب آپ کو اپنی آنکھوں کی خیرگی کا احساس ہوگا۔ وہ دیکھیے۔ ارے نہیں۔ یہ تو نیلما کا کتا ہے۔ مجھے اس کتے سے بھی محبت ہے۔ کیا خوب کہا ہے کسی نے ”مجھ سے محبت کرو میرے کتے سے محبت کرو“ کریں گے صاحب ضرور کریں گے۔

پائے سگ بوسید مجنوں..... دیکھیے دیکھیے وہ کوئی آیا۔ ذرا سامنے آجانے نیلما۔ ارے یہ تو نیلما کی ماں ہے۔ غضب ڈھاتی ہوگی جوانی میں۔ لیکن اب وہ پہلی سی بات کہاں۔ یہ بنگالی عورتیں بہت جلد بوڑھی ہو جاتی ہیں۔ لو وہ تن کر کرسی پر بیٹھ گئی۔ بھئی یہ شگون اچھے نہیں۔ نیلما کی بجائے..... نیلما کی ماں۔ خدا جانے محبوب کی ماں کے متعلق مجنوں کا کیا نظریہ تھا، ہمیں تو ایک

آنکھ نہیں بھاتی یہ بنگالن۔ اگر اب بھی نیلما نہ آئی تو میں دیوانہ ہو جاؤں گا۔ آخر صبر کی بھی حد ہوتی ہے۔ اری، ارے، نیلما تو گیراج کے باہر موٹر کے پاس کھڑی ہے۔ کسی کے ساتھ جا رہی ہے۔ شاید باپ کے ساتھ۔ بھئی یہ زیادتی ہے۔ ذرا دور بین سنبھالنا پروفیسر صاحب، میں اس چھت سے کود کر خودکشی کرنا چاہتا ہوں۔

شکریہ!“

”عجیب قصہ ہے یہ بھی۔ بعض اوقات مجھے خود تعجب ہونے لگتا ہے۔ آپ کبھی ٹنگرگ گئے ہیں؟ نہیں گئے۔ خیر کوئی بات نہیں، پچھلے سال ٹنگرگ کے سینے ٹوریم میں تھا۔ مجھے دق تھی۔ دق کا پہلا درجہ۔“

ایک رات کا ذکر ہے۔ ڈیڑھ بجے کا عمل ہوگا۔ یک لخت میں زور سے کھانسا زنانہ وارڈ سے ایک لڑکی نے میری کھانسی کا جواب کھانسی سے دیا۔ چند ثانیوں کے بعد میں پھر کھانسا۔ اس کھانسی کا جواب پھر زنانہ وارڈ سے کھانسی ہی میں آیا۔ مجھے یقین ہو گیا کہ ایک دوسرے کو دیکھنے کے بغیر، ہمارے آنکھیں لڑ گئی ہیں۔ تم کہو گے کہ کھانسی ”لڑ گئی“ خیر کوئی مضائقہ نہیں۔ رفتہ رفتہ وہ لڑکی میرے عشق میں گھلنے لگی۔ مردانہ اور زنانہ وارڈ کے درمیان ایک دیوار حائل تھی۔ اسے پھاندا میرے بس کی بات نہ تھی۔ سو چاکسی رات زنانہ وارڈ کے عقب میں جا کر ان دیکھی مجھ سے بات چیت کروں۔ اگست کی ایک سیاہ اور ابر آلود رات کو میں زنانہ وارڈ کے عقب میں گیا۔ اف کس قدر خوفناک رات تھی وہ۔ بادل کی کڑک، بجلی کی کڑک، بجلی کی چمک اور جھاڑیوں میں پھنکارتے ہوئے زہریلے سانپ، جونہی میرا پاؤں ایک جھاڑی پر پڑا۔ دو تین سانپ پھنکاریں مار کر میری طرف لپکے۔ میں اچھل کر کھڑکی کے ساتھ جا لگا۔ بھئی ہنسو نہیں۔ خوف کے عالم میں ایسا ہی ہو جاتا ہے۔“

”آشا“ میں نے آہستہ سے کہا۔

کوئی جواب نہ آیا۔ ”آشا“ میں نے دہرایا۔ ”میں ہوں شیا م۔ تمہارا عاشق صادق“۔  
یک لخت وہ اٹھ کر اپنے بستر پر بیٹھ گئی۔ اس نے بے تحاشا کھانسا شروع کر دیا۔  
”آشا“ میں نے اونچی آواز سے کہا۔ ”آہستہ کھانسو۔ میری آواز تمہاری کھانسی میں گم ہو

رہی ہے۔“

وہ برابر کھانے جا رہی تھی۔

”آشا“ میں نے غصہ سے کہا۔ ”فرصت کے وقت کھانس لینا، رات بیتی جا رہی ہے۔“

اس نے پھٹی پھٹی آنکھوں سے دروازہ کی طرف دیکھا۔

”دروازے کی طرف نہیں کھڑکی کی طرف۔ میں آ گیا ہوں۔ خواجواہ کھانس کر اپنے آپ

کو پریشان نہ کرو۔“

اس نے دم لے کر پھر کھانسا شروع کر دیا۔

”آشا“

”نرس“ آشانے چلا کر کہا۔

ایک چینی کی لٹریا دوڑتی ہوئی اندر آئی اور آتے ہی اس نے آشا کے منہ میں تھرما میٹھنوس دیا۔

میں کھڑکی کے نیچے دبک کر بیٹھ گیا۔ معاً ایک سانپ میرے بوٹ پر سے ریٹکتا ہوا جھاڑی

میں غائب ہو گیا۔

”چوکیدار“ نرس کہہ رہی تھی۔ ”ڈاکٹر ہیرپ کو بلاؤ۔ آشا ختم ہو رہی ہے۔“ میرے پاؤں

تلے سے زمین سرک گئی۔ لمبے لمبے ڈگ بھرتا ہوا میں اپنے وارڈ کی طرف چل دیا۔

صبح پتا چلا کہ آشا اس دنیا میں نہیں رہی۔ ڈاکٹر ہیرپ کا اب تک یہی خیال ہے کہ آشادق

سے مری۔ لیکن حقیقت یہ ہے کہ اس بے چاری نے میرے عشق میں گھل گھل کر جان دی۔ دق!

یہ ڈاکٹر لوگ بھی عجیب ہوتے ہیں۔ کجا عشق کجا دق!

”پروفیسر صاحب، مجھے آپ سے گلہ ہے۔ آپ کبھی گھر پر نہیں ملتے، متواتر تین دن سے

آپ سے ملنے کی کوشش کر رہا ہوں۔ نہایت ضروری کام ہے۔ آپ مذاق سمجھیں گے۔ لیکن بھئی

یہ موقع ہنسی مذاق کا نہیں۔ دنگیری کا ہے۔ اب آپ سے کیا پردہ۔ میں انگریزی میں ایک محبت

نامہ لکھوانا چاہتا ہوں۔ کیتھرین کے نام۔ کون ہے کیتھرین؟ آپ سمجھے کوئی دوغلی لڑکی نہیں۔ بھئی

یہ کوئی معمولی لڑکی نہیں۔ یہ ہے وہ عدیم المثال حسینہ جسے نیویارک والوں نے سن چوالیس کی ملکہ

حسن کا خطاب دیا ہے۔ یہ دیکھئے اس کی فونو۔ کیا پنڈلیاں ہیں ظالم کی! گداز جسم، دلفریب تبسم اور

کو لھے، کو لھے تو آپ نے دیکھے ہی نہیں۔ بھئی اب آپ چاہے کچھ کہیں۔ مجھے تو اس لڑکی سے

عشق سا ہو گیا ہے۔ آپ مجھے ایک نہایت پر تکلف دعوت نامہ لکھ دیجئے۔ لکھنے کو تو نوٹی پھوٹی انگریزی میں بھی لکھ لیتا ہوں۔ لیکن جائے استاد..... نہایت مرصع اور مقفی نثر ہو۔ ایسی نثر جس پر شعریت کا گمان ہو سکے نیولین یا بائرن کا اسلوب بیان۔ بس پھڑک اٹھے اسے پڑھ کر، کیا کرے گی نیویارک میں۔ نیویارک میں اسے مجھ جیسا عاشق تو ملنے سے رہا۔ زیادہ سے زیادہ یہ ہوگا کہ ہالی وڈ کے تاجر اسے اونے پونے خرید لیں گے۔ ساری عمر نگار خانوں میں پڑی سترے گی۔ تین چار سال میں دس بارہ طلاق حاصل کر لے گی۔ بھئی ہندوستانی عشاق کی وفا شعاری تو ضرب المثل ہے۔ یہاں تو ہم لوگ سیم تنوں کے پاؤں دھو دھو کر پیتے ہیں۔ اچھا تو کب تک لکھیں گے۔ یہ محبت نامہ آپ؟ آپ پوچھتے ہیں مجھے عشق ہوا کیسے۔ آپ کو ابھی یقین نہیں آیا! پرفیسر صاحب، آپ نے ہونے کی بھی ایک ہی کہی۔ سنا نہیں وہ آپ نے میرزا غالب کا مرصع عشق پر زور نہیں ہے یہ وہ آتش غالب



## خارستان

ایک سیاح نے جو حال ہی میں جزیرہ خارستان سے لوٹا ہے، اس جزیرہ کے متعلق چند انکشافات کیے ہیں جو سند باد جہازی کے سفر ناموں سے زیادہ سنسنی خیز اور الف لیلیٰ کے قصوں سے زیادہ ہوشربا ہیں۔ یہ سیاح لکھتا ہے۔ ”جزیرہ خارستان“ ہندوستان کے ساحل سے پندرہ سو میل کے فاصلہ پر بحر ہند میں ایک چھوٹا سا جزیرہ ہے۔ اس جزیرہ میں صرف دو قومیں بستی ہیں۔ ”ہنگم“ اور ”بے ہنگم“ یہ دونوں قومیں پچھلے ایک ہزار برس سے اس لیے آپس میں برس پیکار ہیں کہ ہنگم قوم کے افراد اپنے دیوتاؤں کی خوشامد کرتے وقت شمال کی طرف منہ کرتے ہیں اور بے ہنگم جنوب کی طرف۔ نیز ہنگموں کو بیٹنگن کا بھرتا پسند ہے اور بے ہنگموں کو آلوکا، خارستان میں کوئی بے ہنگم اپنی ہتھیلی پر آلو رکھ کر اس بازار یا محلہ میں نہیں گزر سکتا جس میں ہنگم رہتے ہیں۔ چند سال ہوئے اس جزیرہ میں بزاز بردست ہنگم بے ہنگم فساد ہوا جس میں تین ہزار ہنگم مارے گئے اور تقریباً اتنے ہی بے ہنگموں نے جام شہادت چکھا۔ وجہ یہ بیان کی جاتی ہے

کہ ایک جنگم نے ایک عد بینگن ایک بے جنگم کے سر پر دے مارا تھا۔ جس وقت کوئی نووارد خارستان کی سر زمین پر قدم رکھتا ہے تو اس کو اہل جنگم یوں مخاطب کرتے ہیں۔ ”اگر آپ نہ جنگم ہیں اور نہ بے جنگم تو آپ کی عزت کرتے ہیں۔ اگر آپ بے جنگم ہیں تو ہم آپ سے لڑنے کے لیے تیار ہیں۔ اگر آپ جنگم ہیں تو ہم آپ سے درخواست کرتے ہیں کہ فوراً بے جنگموں کے خلاف اعلان جنگ کیجئے۔“

خارستان میں پچاس فی صدی لوگ نیم پاگل ہیں لیکن خارستان میں ایک بھی پاگل خانہ نہیں۔ یہ لوگ چھوٹی چھوٹی باتوں پر ایک دوسرے کو موت کے گھاٹ اتار دیتے ہیں۔ مثلاً ایک نیم پاگل کہتا ہے۔ ”بیر تبرک پرندہ ہے، اس کا گوشت نہیں کھانا چاہئے۔“ دوسرا جواب دیتا ہے ”بیر کا گوشت بہت لذیذ ہوتا ہے، میں ضرور کھاؤں گا۔“ چند منٹ آپس میں اس مسئلہ پر تکرار کرنے کے بعد پہلا نیم پاگل دوسرے کے پیٹ میں چھرا گھونپ دیتا ہے۔ اکثر دیکھا گیا ہے کہ یہ نیم پاگل ایک دوسرے کے گھروں کو (اور کبھی کبھی اپنے گھروں کو) آگ لگا کر تالیاں پینے لگتے ہیں۔

خارستان میں سب سے عجیب الخلق انسان، راہ نما ہیں۔ یہ دو طرح کے ہوتے ہیں۔ راہ نما جن کی کھوپڑیوں میں دماغ سرے سے غائب ہے اور راہ نما جن کی کھوپڑیوں میں دماغ تو ہے لیکن اس کی ساری چولیس ڈھیلی ہیں۔ ہر دو قسم کے رہنماؤں کا شغل ”آدم بازی“ ہے۔ بیروں اور مرغوں کی بجائے یہ لوگ آدمی پالتے ہیں اور ان کو آپس میں لڑا کر اپنی لیے تفریح کا سامان مہیا کرتے ہیں۔ راہ نما بننے کے لیے خارستان میں زیادہ دماغ سوزی کی ضرورت نہیں۔ جزیرہ کے وسط میں ایک عمارت ”لال کوٹھڑی“ ہے جو شخص اس عمارت کی سیر کو آتا ہے۔ راہ نما قرار دیا جاتا ہے چاہے، وہ لاکوٹھڑی میں جانے سے پہلے کو چوان یا عطار کیوں نہ ہو۔

خارستان کے کھیتوں میں گندم یا دھان کی بجائے سونا، چاندی اور جواہرات اگتے ہیں۔ لیکن خارستانی کسانوں کی طبیعت کی افتاد کچھ ایسی ہے کہ وہ ساری کی ساری فصل ہمسایہ جزیروں کو بھیج دیتے ہیں، اور اس اقدام کے جواز میں یہ دلیل پیش کرتے ہیں کہ اگر ہم ان جزیروں کی سرپرستی نہ کریں تو یہ جزیرے بالکل کنکال ہو جائیں۔ خارستان میں زراعتی مشینوں کا استعمال قانوناً ممنوع ہے۔ جو شخص ان مشینوں کے فوائد گنوائے، اسے فوراً سنگسار کیا جاتا ہے۔ روایت



ہے کہ ایک نووارد ایک دفعہ غلطی سے خارستان میں ایک زراعتی مشین لے آیا۔ اسے اس مشین کے ساتھ باندھ کر سمندر میں پھینکوا دیا گیا۔

خارستان میں عورتوں کی حالت قابل رشک ہے۔ بالخصوص بیویوں کی۔ بیشتر خاندان اپنی بیویوں کی عصمت کی پاسبانی اس شدت سے کرتے ہیں کہ انہیں لوہے کے بڑے صندوقوں میں بند کر دیتے ہیں، جہاں وہ ساری عمر چشم بد سے محفوظ رہتی ہیں۔ اس جزیرہ میں بہت سی عورتیں گوشت پوست کی بجائے موم کی بنی ہوئی ہیں۔ ان پر غیر مرد کی نگاہ پڑ جائے تو فوراً پکھل جاتی ہیں۔ خارستانی عورتوں کے منہ میں زبان نہیں ہوتی۔ اس سیاح نے چند عورتوں سے بات چیت کرنے کی کوشش کی مگر اسے پتا چلا کہ سب گونگی ہیں۔

خارستان میں سب سے نفع بخش تجارت تو ہات کی ہے۔ غالباً اس لیے کہ اس کے لیے سرمایہ کی ضرورت نہیں۔ جو اشخاص تو ہات کا بیوپار کرتے ہیں، انہیں شعبہ باز کہا جاتا ہے۔ کاروبار شروع کرنے سے پہلے وہ ایک آدھ شعبہ دکھاتے ہیں۔ مثلاً کسی چوراہے پر سر کے بل کھڑے ہو جاتے ہیں، کسی اونچے درخت سے سمندر میں چھلانگ لگا دیتے ہیں، کسی اڑتے پرندے کو غلیل کا نشانہ بناتے ہیں۔ شعبہ بازوں کی دکانیں قابل دید ہیں۔ کسی نے اپنی دکان میں ایک ”مردہ“ رکھا ہوا ہے، کسی نے کوئی وزنی کتاب یا پتھر۔ کسی نے ایسی تصویر جسے دیکھ کر رو ٹکنے لگے ہو جائیں۔ ان دکانوں پر صبح و شام ہن برستا ہے۔ خریداروں کا تانتا بندھا رہتا ہے۔ کوئی مردے کو سلام کر رہا ہے، کوئی کتاب کے چکر کاٹ رہا ہے، کوئی تصویر کے سامنے گڑگڑا رہا ہے۔

سیاسی لحاظ سے خارستان میں دو جماعتیں ہیں۔ قصاب اور دبتیل۔ قصابوں کا پیشہ ذبح کرنا اور دبتیلوں کا ذبح ہونا۔ دبتیل ضرورت سے زیادہ سادہ لوح اور شریف واقع ہوئے ہیں۔ ان کی شرافت کا یہ عالم ہے کہ اگر ان کی پیٹھ پر کوڑے بھی برسائے جائیں تو ناراض نہیں ہوتے۔ عموماً دبتیل اپنے لیے پیدا ہوتے ہیں لیکن مرتے قصابوں کے لیے ہیں۔ ہر قصاب کے گھر دو تالاب ہوتے ہیں۔ ایک خون کا دوسرا شراب کا۔ خون کے تالاب میں دبتیل لوگوں کی کنشیں تیرتی رہتی ہیں اور شراب کے تالاب میں طوائفوں اور قاصدوں کی۔ قصاب لوگ تعداد میں اتنے تھوڑے اور دبتیل اتنے زیادہ ہیں کہ تعجب ہوتا ہے، وہ قصابوں سے نجات کیوں نہیں حاصل کر لیتے۔ سیاح

کے خیال میں اس کی وجہ شاید یہ ہے کہ دیلیوں کو ذبح ہونے میں لطف آتا ہے۔

خارستان کی خاص چیز یہاں کا نیلام گھر ہے جہاں ہر اتوار کو روحمیں نیلام کی جاتی ہیں۔ نیلام گھر کا مالک ”روح فروش“ کو حاضرین کے سامنے پیش کرنے کے بعد با آواز بلند کہتا ہے ”فلاں ابن فلاں اپنی روح بیچنا چاہتا ہے۔ اس کے لیے بولی دیجئے“۔ بولی عموماً ڈیڑھ آنے سے شروع ہوتی ہے اور ڈیڑھ سو روپیہ تک جاتی ہے۔ خارستان میں روحوں کی قیمت کچھ اتنی زیادہ نہیں۔ یہ سیاح لکھتا ہے کہ اس نے ایک دفعہ راہ نما کی روح صرف سات آنے میں خریدی۔

خارستان میں کئی متبرک مقامات ہیں جہاں پاکیزگی کے سوا سب کچھ ہے۔ کئی تعلیمی درسگاہیں ہیں۔ جہاں صرف، ”جہالت“ کی تعلیم دی جاتی ہے۔ کئی باغچے ہیں جن میں کانوں کے سوا کچھ نہیں آگتا۔ خارستانی راہ نماؤں کا خیال ہے کہ جب تک خارستان میں کافی تعداد میں عبادت گاہیں نہیں بنیں گی، خارستان کا شیرازہ پریشان رہے گا۔ جہاں تک اس سیاح کی رائے کا تعلق ہے۔ اس کی دانست میں تا وقتیکہ خارستان میں بڑے بھاری پینے پر پاگل خانے تعمیر نہیں کیے جائیں گے، خارستان، خارستان ہی رہے گا۔

☆☆☆

## پھر لکھئے

بچپن میں سنا تھا کہ اگر آپ خوش نویس بننا چاہتے ہیں تو اس کا صرف ایک طریقہ ہے۔ یعنی لکھئے اور پھر لکھئے۔ اس وقت یہ سان گمان بھی نہ تھا کہ کامیاب مکالمہ نویس بننے کا بھی یہی گرہ ہے۔ چنانچہ اگر آپ میں صبر و تحمل کا مادہ نہیں، تو آپ چاہے اور کچھ لکھ سکیں، فلمی مکالمے نہیں لکھ سکتے۔ فلمی مکالمہ نویسی کا پہلا اصول ہے کہ ڈائریکٹر صاحب کی ذہنی سطح کا خیال رکھا جائے۔ ممکن ہے آپ بہت اچھے مکالمے لکھتے ہوں لیکن اگر ڈائریکٹر صاحب انہیں نہیں سمجھ سکتے تو لکھنے کا فائدہ؟

اس لیے قلم اٹھانے سے پہلے ڈائریکٹر صاحب سے پوچھ لیجئے۔ کیوں صاحب آپ فلاں لفظ کے معنی جانتے ہیں یا آپ نے فلاں محاورہ سنا ہے۔ اگر وہ اشبات میں سر ہلا دیں تو بے شک انہیں استعمال کر لیجئے ورنہ اس لفظ یا محاورے کو نظر انداز کر دیجئے۔ اگر آپ ایسا نہیں کریں گے، تو

ڈائریکٹر صاحب کا مزاج برہم ہو جائے گا۔ آپ لاکھ کہنے گا کہ یہ لفظ ٹھیک ہے۔ یہ محاورہ صحیح ہے۔ وہ اس بات کی رٹ لگائے جائیں۔ ہم نے نہیں سنا اور چونکہ ڈائریکٹر لوگوں نے بہت کم الفاظ یا محاورے سنے ہوتے ہیں۔ اس لیے ان کی معذوری کا خیال رکھیے، بعض اوقات ڈائریکٹر صاحب کسی مستند محاورہ میں ترمیم فرمانا چاہیں تو انہیں ایسا کرنے کی اجازت دیجئے۔ ورنہ آپ کی ملازمت خطرہ میں پڑ جائے گی۔

مثلاً آپ نے لکھا ہے۔ ”بھیا میں نے کچی گولیاں نہیں کھیلیں“۔ اور ڈائریکٹر صاحب فرماتے ہیں۔ ”کچی گولیاں کھیلنا نہیں کھانا ہوتا ہے“۔ تو اس حالت میں آپ کو واجب ہے کہ آپ فوراً ڈائریکٹر صاحب پر ایمان لے آئیں اور نہایت انکساری کے ساتھ کہیں۔ ”معاف کیجئے بھلت میں کھائیں کی بجائے کھیلیں لکھا گیا“۔ اسی طرح یاد رکھیے کہ قلمی مکالموں میں وہ زبان استعمال کی جاتی ہے جسے عرف عام میں آدھا تیر آدھ شیر کہا جاتا ہے۔ یعنی چالیس فی صد اردو اور ساٹھ فی صد ہندی۔ اس لیے آپ ہر فقرہ میں اس تناسب کو مد نظر رکھیے۔

مثال کے طور پر ایسا مت لکھئے۔ ”معاف کیجئے میری طبیعت ناساز ہے“۔ بلکہ شا کیجئے میری طبیعت میں تھوڑی سی گڑ بڑ ہے۔“ بعض ڈائریکٹروں کو چند الفاظ سے خاص انس ہوتا ہے۔ وہ الفاظ بار بار مکالموں میں دہرائے، مثلاً اگر ڈائریکٹر صاحب کو لفظ ”چغہ“ پسند ہے تو کسی کردار کے منہ سے یہ فقرہ ضرور کہلوایئے۔ ”اماں ہم چغہ۔ ہماری قسمت چغہ۔ بیوی چغہ۔ بچے چغہ۔ نوکر چغہ۔ اور تو اور ہمارے گھر کے کتے چغہ۔ بلیاں اور چوہے چغہ۔“

مکالمہ نویسی خاصا دلچسپ شغل ہے بشرطیکہ اسے پیشہ بنایا جائے۔ کہنے کو تو ایک قلم کا مکالمہ میں پچیس صفحات پر مشتمل ہوتا ہے۔ لیکن اگر تمام صفحات کو اکٹھا کیا جائے جو آپ نے لکھے اور ڈائریکٹر صاحب نے ناپسند فرمائے تو اتنی بڑی کتاب تیار ہو سکتی ہے جو کم از کم ضخامت میں ہو مرکی آڈیسی یا ایکسی کی رمان کا مقابلہ کر سکے۔ اگر یقین نہ آئے تو کسی دن غریب خانہ پر تشریف لائیے اور اس پلندہ کو ملاحظہ فرمائیے جو دو ہزار صفحات پر مشتمل ہے۔ یہ صرف ایک قلم کے مکالمے ہیں۔ یہ میں نے کیوں اور کیسے لکھے۔ یہ بھی ایک دلچسپ واقعہ ہے۔

ایک دفعہ مجھے بھی جانے کا اتفاق ہوا۔ چند دن ہولٹوں اور قبوہ خانوں میں خوب محفلیں گرم ہوئیں۔ اس کے بعد یک لخت پیے ختم ہو گئے۔ ایک دن سمندر کے کنارے کھڑا سوچ رہا تھا کہ آیا

خودکشی کی جائے یا کسی سے قرض لیا جائے کہ اتنے میں ایک دوست سے ملاقات ہوئی۔ میں نے ان کے سامنے جو اپنی تنگدستی کا رونا رویا تو فرمانے لگے کچھ کام کیوں نہیں کر لیتے؟“ میں نے پوچھا۔ ”کیسا کام؟“ ”یہی مکالمے وکالمے لکھنے کا۔“ میں نے عاجزی سے کہا۔ ”بہمی میں ہمیں کون پوچھتا ہے۔“ انہوں نے جلدی سے جواب دیا۔ ”ایسا مت کہئے۔ بہمی قلموں کی فیکٹری ہے۔ یہاں ہر تیسرا آدمی پروڈیوسر، ہر چوتھا آدمی ڈائریکٹر، ہر پانچواں آدمی ڈسٹری بیوٹر ہے۔ میری دو تین ڈائریکٹروں سے جان پہچان ہے۔ کہو تو ان سے بات کروں۔“ دوسرے دن وہ مجھے ایک ڈائریکٹر کے پاس لے گئے۔ ان کا نام میں اس لیے نہیں لینا چاہتا کہ کافی گناہ آدمی ہیں۔ پہلے کسی تھینٹر میں پرچے اٹھانے پر ملازم تھے۔ پھر سٹیج پر مسخرے کا پارٹ ادا کرتے رہے۔ بعد میں کسی سٹوڈیو میں ایڈیٹر کی حیثیت سے کام کیا۔ وہاں سے ترقی کرتے کرتے ڈائریکٹر کے عہدہ تک پہنچ گئے۔ میرے دوست نے میرا تعارف کرایا۔ ڈائریکٹر صاحب نے ایک نگاہ غلط انداز مجھ پر ڈالی اور پوچھا۔ ”یہ آپ کے ہاتھ میں کون سی کتابیں ہیں۔“

میں نے کہا۔ ”ارسطو“ اور ”شیکسپیر“۔

فرمانے لگے۔ ”برانہ مانئے گا۔ اگر آپ فلمی مکالمے لکھنا چاہتے ہیں تو ارسطو شیکسپیر کو خیر

باد کہتا ہوگا۔“

اس کے بعد انہوں نے میری تعلیم، فلمی لائن میں تجربہ، میری تعینفات کے متعلق چند باتیں پوچھیں اور سر پرستانہ انداز میں کہا۔ ”دیکھیے آپ اس لائن میں مبتدی ہیں، اس لیے معاوضہ کا خیال نہ کیجئے گا۔ اگر آپ کے مکالمے کامیاب ہوئے تو نہ صرف آپ کا نام ہوگا، بلکہ منہ مانگے دام بھی ملیں گے۔ فی الحال آپ سو روپے قبول کر لیجئے۔“

میں نے جرات کر کے کہا۔ ”بہت قلیل رقم ہے۔“ ڈائریکٹر صاحب نے تیوری جڑھا کر کہا۔ ”قلیل! آپ کو پتا ہے زلفی صاحب آج کل مکالمے لکھنے کا پندرہ ہزار سے کم نہیں لیتے۔ پہلی بار کیا ملا تھا۔ پچیس روپے اور ویسی شراب کی ایک بوتل۔ اور یہ بھی خیال رہے کہ انہوں نے سنٹ پکچر کے مکالمے لکھے تھے اور ہم آپ سے سوشل پکچر کے مکالمے لکھوا رہے ہیں جس میں چوٹی کے ستارے کام کریں گے۔ مس آفتاب، جس کو ہم نے ایک لاکھ روپے انکم ٹیکس سے مبرا ادا کیا ہے۔ اور مسٹر شرقی کمار جنہوں نے اسی ہزار روپیہ لیا ہے اور جو صرف ایک مہینا کام کریں

گئے۔ کیونکہ مجھے روپے کی سخت ضرورت تھی، اس لیے میں نے ان کی پیش کش منظور کر لی۔ انہوں نے مجھے سنوڈیو میں دس بجے آنے کو کہا۔ اگلے دن مقررہ پرسنوڈیو پہنچ گیا۔ سب سے پہلے انہوں نے کہانی سنائی جو انہوں نے خود لکھی تھی۔ نام تھا۔ ”ڈنگرا کی چھوری“ میں نے سمجھا کہ ڈنگرا کسی شخص کا نام ہے۔ لیکن کہانی سننے کے بعد معلوم ہوا کہ ڈنگرا ایک گاؤں کا نام ہے جہاں کے ڈائریکٹر صاحب رہنے والے ہیں۔ کہانی مختصر ایہ تھی۔ ”ایک لڑکا کالج سے بھاگ کر ایک گاؤں میں جاتا ہے اور ایک باغ میں ناریل کے درخت پر چڑھ کر گانا گانے لگتا ہے۔ ادھر سے ایک ملاح کی لڑکی آتی ہے اور اسے پتھر کا نشانہ بنا کر زخمی کر دیتی ہے۔ لڑکا درخت سے نیچے گر پڑتا ہے، لڑکی اسے اٹھا کر لے جاتی ہے۔ تیمارداری کے دوران میں اسے لڑکے سے عشق ہو جاتا ہے۔ ایک رات وہ گھر سے بھاگ نکلتے ہیں۔ لڑکی کا باپ غم میں گھل گھل کر مر جاتا ہے۔ لڑکا ایک تھیمز میں ملازمت کر لیتا ہے، جہاں اسے ایک رقاصہ سے محبت ہو جاتی ہے۔ ایک دن رقاصہ اور وہ لڑکا تھیمز سے بھاگ نکلتے ہیں اور کسی شہر میں جاتے ہیں۔ وہاں رقاصہ کو ایک نواب سے عشق ہو جاتا ہے اور وہ اس کے ساتھ شادی کر لیتی ہے۔ لڑکا مایوس ہو کر خودکشی کرنے کی غرض سے دریا میں چھلانگ لگا دیتا ہے۔ عین اس موقع پر ملاح کی لڑکی کشتی لے کر سامنے سے نمودار ہوتی ہے اور اس کی جان بچاتی ہے۔ اس کے بعد دونوں کی شادی ہو جاتی ہے۔“

کہانی سنانے کے بعد انہوں نے مجھ سے پوچھا۔ کیسی ہے۔ میں نے آہستہ سے کہا۔ ”عجیب سی ہے۔“ انہوں نے چیس بہ چیس ہو کر کہا۔ ”کیا مطلب ارے۔ میاں یوں کیوں نہیں کہتے کہ تہلکہ مچ جائے گا۔“ ”تہلکہ“ میں نے حیرت سے کہا۔ ”تہلکہ“ انہوں نے دہرایا۔ ”ہاں ہاں تہلکہ۔ دیکھو اس کہانی میں آٹھ کلائمکس ہیں۔ بارہ گانے ہوں گے۔ تین ناچ اور پانچ شار۔ تہلکہ کیسے نہیں مچے گا۔“ اس کہانی کو انہوں نے ایک سو پچیس چھوٹے بڑے مناظر میں تقسیم کیا ہوا تھا۔ چنانچہ مجھے چند عملی ہدایتیں دیکر کہا کہ مکالمے لکھنا شروع کر دیجئے۔ پہلا سین کالج کا کمر تھا جس میں پروفیسر لڑکوں سے سوال کرتا ہے وہ اس کا مذاق اڑاتے ہیں۔ میں نے اس سین کے مکالمے بہت احتیاط سے لکھے اور کوشش کی کہ نوک جھونک شائستہ اور برجستہ ہو۔

دوسرے دن ڈائریکٹر صاحب کو وہ سین دکھایا۔ انہوں نے سرسری نظر سے اسے دیکھا اور فرمانے لگے۔ ”بات نہیں بنی۔ اسے پھر لکھئے“ حسب ارشاد اسے دوبارہ لکھا۔ ”کہنے لگے یہ تو

پہلے سے بھی بدتر ہے ایک بار پھر لکھئے، پھر لکھا ارشاد ہوا۔ ”اس میں صرف ایک فقرہ کام کا ہے۔ ایک بار پھر کوشش کیجئے۔“ ایک بار پھر کوشش کی کہنے لگے۔ ”مزہ نہیں آیا“ میں نے ذرا چڑ کر کہا۔ ”تو آپ فرمادیتے کہ کیسے لکھوں۔“ ہاتھ کو گھما کر کہنے لگے: ”میرا مطلب ہے اسے یوں لکھا جائے کہ یوں ہوتا ہوا یوں ہو جائے۔“ میں نے کہا ”بہتر“۔ چنانچہ جی کڑا کر کے ایک بار پھر لکھا۔ پڑھنے کے بعد فیصلہ دیا کہ نہیں چلے گا۔ میں نے پوچھا۔ ”آپ کس قسم کا سین چاہتے ہیں۔“ کہنے لگے ”جسے دیکھ کر لوگ ہنستے ہنستے لوٹن کبوتر بن جائیں“ اور یہ کہہ کر مسکرانے لگے۔ میں نے کہا ”آپ مسکرا کیوں رہے ہیں۔“ جواب دیا ”ایک خیال سوچا ہے۔“ دیکھئے آپ ایسا کیجئے کہ ایک شاگرد اپنے ساتھ کلاس روم میں ایک پالے آئے۔ پروفیسر صاحب اس سے پوچھیں۔ ”ارے یہ کیا۔“ وہ لڑکا کہے۔ ”آپ کا نیا شاگرد۔“ پروفیسر کہے۔ ”اور آپ کا نیا ہم جماعت۔“ اس کے بعد پلا بھونکے اور ایک لڑکا کہے۔ ”پروفیسر صاحب۔ یہ تو بالکل آپ کی طرح انگریزی بولتا ہے۔“ اور پروفیسر کہے۔ ”کم از کم آپ سے بہتر انگریزی بولتا ہے۔“ بابا۔ ”کیوں کیسا رہا۔ میں کہتا ہوں۔ اگر آپ یہ سین لکھ گئے تو آپ آغا زلفی کو مات دیں گے۔“

چنانچہ چھٹی بار یہ سین ان کی ہدایات کے مطابق لکھا اور پسند کیا گیا۔ دوسرا سین تھا، دریا کا کنارہ۔ اس سین میں ملاح کی لڑکی مچھلیاں پکڑ رہی تھی اور چند نوجوان اس پر آوازے کس رہے ہیں۔ یہ سین آٹھ بار لکھا گیا اور ہر بار ہی ناپسند کیا گیا۔ آخر ڈائریکٹر صاحب کو پھر ایک خیال سوچھا اور کہنے لگے۔ دیکھو بھئی یہ سین یوں لکھو:

پہلا نوجوان: مچھلی تو اچھی ہے مگر جال میں پھنستی نظر نہیں آتی۔

دوسرا نوجوان: بیچ کر کہاں جائے گی۔ ہم بھی معمولی ماہی گیر نہیں۔

تیسرا نوجوان: لو اب پھنسی کہ پھنسی۔

(لڑکی ان کی طرف کنکھوں سے دیکھتی ہے)

چوتھا نوجوان: دیکھ بھئی پہلے ہی حصے بخرے کر لو۔ آنکھیں میں لوں گا۔

پہلا نوجوان: اور منہ میں۔

دوسرا: اور دھڑ میں۔

تیسرا: اور میں کیا لوں گا؟

پہلا: تم؟ بھی تم مچھلی کی دم۔

(قبقہہ۔ لڑکی ڈر کر دریا میں گر پڑتی ہے۔ قبقہہہ)

اتنا کہہ کر فرمانے لگے۔ آخری فقرہ اس سین کی جان ہے۔ ”تم مچھلی کی دم“۔ دیکھئے کیا ذو

معنی فقرہ ہے۔ ”تم مچھلی کی دم“۔

اس کے بعد ناریل کے درخت کا سین تھا۔ لڑکا ناریل توڑ رہا ہے اور ملاں کی لڑکی اسے

دیکھ رہی ہے۔ پہلے وہ ایک دوسرے کے ساتھ سخت کلامی سے پیش آتے ہیں۔ اس کے بعد

لڑکی پتھر اٹھا کر اسے مارتی ہے۔ ڈائریکٹر صاحب کا اصرار تھا کہ اس سین میں زیادہ سے زیادہ

گالیاں استعمال کی جائیں۔ کیوں کہ پبلک گالیوں پر خوب ہنسے گی اور مروجہ گالیوں کے علاوہ

چند نئی گالیاں ایجاد کی جائیں۔ چنانچہ ایک دن چائے پینے کے بعد ہم دونوں نئی گالیوں کی

اختراع کرنے لگے۔

میں نے کہا ”چندول کا بچہ“۔

کہنے لگے۔ ”نہیں چلے گا“۔

”مستول کا بچہ“۔

”نہیں چلے گا“۔

”ابوالہول کا بچہ“۔

”نہیں چلے گا“۔

”پستول کا بچہ“۔

کرسی سے اچھل کر کہنے لگے۔ ”چل جائے گا“۔

میں نے دبی زبان سے کہا۔ ”لیکن ہے کچھ عجیب سی گالی“۔

فرمانے لگے۔ ”میاں یہ فلمی دنیا ہے۔ یہاں سب کچھ چلتا ہے۔ پستول کا بچہ بہت اچھا

ہے۔ اسے ضرور رکھیے“۔

ایک دن خلاف معمول ڈائریکٹر صاحب کو ایک مکالمہ بہت پسند آیا۔ بہت تعریف کی۔

پٹھارے لے لے کر پڑھا۔ تین چار مرتبہ پڑھنے کے بعد کہنے لگے۔ ”لیکن بھی اس میں تھوڑا سا

رد و بدل کرنا پڑے گا۔ دیکھئے جہاں آپ نے لکھا ہے۔ ”زندگی بے رنگ و بو ہے۔ وہاں کر دیتے

زندگی میں رنگ نہیں بوجی ہو ہے۔ اور جہاں آپ نے لکھا ہے ”نریشا کے اندھیارے میں آشا“ کی کرن چمک اٹھی۔ ”دہاں کر دیتے“ اماوس کے اندھیارے میں پورنماش کا چاند چمکنے لگا۔ اور ”میں غریب ہوں جاہل نہیں“ کی بجائے یہ لکھتے۔ ”اگر میں غریب ہوں تو اس کا یہ مطلب نہیں کہ میں بالکل گدھا ہوں۔“

میں آداب بجالایا اور بے اختیار کہہ اٹھا۔ ”جائے استاد خالیست۔“

اب مجھے دو تین محبت کے سین لکھنے تھے۔ ڈائریکٹر صاحب چاہتے تھے کہ یہ سین ذرا زور دار ہوں۔ اس لیے انہوں نے مشورہ دیا کہ میں چند فقرے ”رومیو اور جولیٹ“ سے لے کر اس سین میں شامل کر دوں۔

رومیو کا انہیں یہ فقرہ بہت پسند آیا۔ ”کاش دستا نہ ہوتا تا کہ تیرے رخسار کو چھوسکتا۔“ کہنے لگے۔ ”بالکل نئی چیز ہے۔“ میں نے کہا۔ لیکن ہماری کہانی کا ہیرو تو موسم گرما میں محبت کر رہا ہے۔ ”دستا نے کا کیا مطلب۔“ فرمانے لگے۔ ”تو دستا نے کی بجائے انگوٹھی کر دیجئے۔“

ایک شام کو ڈائریکٹر صاحب نے ایک انگریزی فلم دکھی۔ دوسرے دن مجھے بلایا اور کہا۔ ”دیکھو بھئی میں نے کل ایک انگریزی فلم دکھی ہے۔ اس کا آغاز یوں ہوتا ہے کہ ایک لڑکی سکول سے بھاگ کر ایک گھنے جنگل میں جا چھپی ہے۔ وہاں ایک شکاری آتا ہے جسے اس پر برنی کا دھوکا ہوتا ہے۔ وہ اسے بندوق کا نشانہ بناتا ہے۔ لڑکی زخمی ہو جاتی ہے اور شکاری اسے گھوڑی پر بٹھا کر گھر لے جاتا ہے۔ اسے لڑکی سے محبت ہو جاتی ہے۔ میرا خیال ہے ہم بھی اپنی فلم کا آغاز اسی طرح کریں۔“

اس لیے آپ آغاز کے دس بارہ سین پھر لکھیے۔“

میں نے پوچھا۔ ”مگر اس واقعہ کے بعد ہیرو اور ہیروئن کیا کرتے ہیں۔“

سر کھلا کر کہنے لگے۔ ”یہی تو میں سوچ رہا ہوں۔ آپ بھی سوچئے۔“

”اس انگریزی فلم میں کیا دکھایا گیا ہے۔“

”خوب یاد دلایا۔ بھئی وہاں تو وہ دونوں ایک سرکس میں ملازم ہو جاتے ہیں۔“

”تو ہم بھی انہیں سرکس میں بھیج دیں۔“

”سرکس ٹھیک نہیں رہے گا۔ کاپی رائٹ کا بھی تو خیال رکھنا ہے۔ ہم انہیں تھیٹر میں ہی



بھیجیں گے۔ جیسا کہ ہماری کہانی میں ہے۔“

ان کی فرمائش کے مطابق آغاز کے سین پھر لکھے۔

اس اثنا میں فلم کی شوٹنگ شروع ہو گئی اور اب ہر روز ڈائریکٹر صاحب ان مکالموں سے مایوس ہونے لگے جنہیں انہوں نے کئی بار لکھوانے کے بعد پسند کیا تھا۔ ایک دن گھبراہٹ اور سر اسیلگی کی حالت میں میرے کمرے میں داخل ہوئے اور کہنے لگے۔ ”بھئی وہ جو تم نے ایک جگہ گلہری کا لفظ استعمال کیا ہے، وہ ہیروئن کی زبان پر نہیں چڑھتا۔ میں اسے کہتا ہوں کہو گلہری وہ کہتی ہے گلہری۔ اس لیے کچھ آسان لفظ بتائیے۔“ میں نے کہا۔ ”گلہری کے لیے تو گلہری سے زیادہ آسان لفظ کوئی نہیں۔ آپ گلہری کی بجائے کوئی دوسرا جانور رکھ لیجئے۔“ پوچھنے لگے۔ ”مینڈک ٹھیک رہے گا۔“ آدھ گھنٹہ کے بعد پھر مجھے سٹوڈیو میں بلا بھیجا۔ سر پیٹ کر فرمانے لگے۔ ”عجیب مصیبت ہے اس بنگالی اکسٹرا لڑکی کی زبان پر۔“ بانسری“ کا لفظ نہیں چڑھتا۔ میں کہتا ہوں بانسری۔ وہ ہاں چھری بانجھری کی رٹ لگائی جاتی ہے۔ اب بانسری کے لیے کوئی اور لفظ بتائیے۔“ میں نے کہا۔ ”سارنگی۔“

ڈائریکٹر صاحب نے لڑکی سے کہا۔ کہو سارنگی اس نے ہونٹوں کو گول بناتے ہوئے۔

”چھارنگی“

”چھارنگی نہیں۔ سارنگی۔“

”ہاں ہاں چھارنگی۔ چھارنگی۔“

ڈائریکٹر صاحب نے چلا کر کہا۔ ”سارنگی“ لڑکی نے چلا کر کہا۔ ”چھارنگی“ ڈائریکٹر

صاحب نے دوبارہ سر پینٹے ہوئے مجھ سے کہا۔ کوئی ایسا ساز بتائیے جس میں ”س“ کا حرف نہ ہو۔“ میں نے ازراہ مذاق کہا۔ ”طنبورا۔“

بیمبئی سے رخصت ہونے سے تین چار دن پہلے ڈائریکٹر صاحب فرمانے لگے۔ کہانی کا

آغاز تو شاندار ہو گیا لیکن انجام کے متعلق مجھے شک ہے۔ میرے خیال میں اگر ہیرو، رقاصہ سے مایوس ہو کر فقیر بن جائے اور اس کی پہلی محبوبہ فقیرنی اور وہ دونوں گاتے گاتے کسی گلی کی کٹڑ پر ملیں تو انجام بہتر ہو جائے گا۔“

”آپ کا کیا خیال ہے۔“ میں نے کہا۔ ”ان معاملوں میں آپ کا فیصلہ قطعی ہوتا ہے۔ اس

لیے میں کچھ نہیں کہنا چاہتا۔“

”نہیں نہیں کہئے۔“

”مجھے تو یہ انجام بھی اتنا غیر قدرتی معلوم ہوتا ہے جتنا پہلا۔“

”کم از کم پہلے انجام کی نسبت یہ کم غیر قدرتی معلوم ہوتا ہے۔“

”ہاں۔“

”تو پھر آپ انجام کے دو چار سین پھر لکھ دیجئے۔“

”بہتر۔“

انجام کے سین دوبارہ لکھے گئے۔ ان میں ایک سین میں نے پندرہ بار لکھا۔ اس سین کو پڑھنے کے بعد ڈائریکٹر صاحب کہنے لگے۔ ”اگر مکالمے کی بجائے دوگانا رکھ دیا جائے تو کیسا رہے۔“ میں نے بے دلی سے کہا۔ ”دوگانا بھی ہو سکتا ہے۔“ کہنے لگے۔ ”تو یہ سین رہنے دیجئے۔ میں مدھو پال جی سے کہہ دوں گا کہ ایک دوگانا اور لکھ دیں۔“

جب میں نے بمبئی کو خیر باد کہا تو ڈائریکٹر صاحب اسٹیشن پر مجھے وداع کرنے آئے اور فرمانے لگے ”میں رات کو چند سینوں کے مکالمے پڑھ رہا تھا، مجھے محسوس ہوا کہ ان میں ابھی اصلاح کی کافی گنجائش ہے، آپ کو تکلیف تو ہوگی لیکن انہیں اپنے ساتھ لیتے جائیے اور لاہور جا کر انہیں ایک بار پھر لکھئے۔“ اور پیشتر اس کے کہ میں ہاں یا نہ کر سکتا انہوں نے بیس پیس صفحات کا مسودہ میرے بڑے کوٹ کی جیب میں ٹھونس دیا۔

☆☆☆

## جہاں گرد

کہتے ہیں جب رانجھا جوگی کے بھیس میں پہلے بار جھنگ میں داخل ہوا تو پگھٹ پر کھڑی ہوئی کنواریوں میں اس کے متعلق عجیب قسم کی چہ میگوئیاں ہوئیں۔ ایک نے کہا۔ ”بہر و پیا ہے۔“ دوسری بولی۔ ”نوجوان لڑکیوں کو بہکانے آیا ہے۔“ تیسری نے آہستہ سے کہا۔ ”عشق کی چاٹ لگی ہے۔“ غرضیکہ جتنے منہ اتنی باتیں۔ دیویندار ستیا رتھی کی شخصیت کے متعلق بھی اسی قسم کے عجیب انداز لگائے گئے ہیں۔ کسی کی دانست میں وہ تارک الدنیا ہے۔ کوئی

ٹیگور کا چہرہ بدلتا ہے اور کوئی خوب حسن نظامی کا ہندو ایڈیشن۔ یہ سب غلط فہمیاں اس کی ڈاڑھی اور لمبی لمبی جٹاؤں سے پیدا ہوئی ہیں۔

میں نے ستیا رتھی کو ہر رنگ میں دیکھا ہے۔ جب اس نے ڈاڑھی کٹوائی اور بزرگ کی بجائے چھوکر نظر آنے لگا اور اب کہ اس نے پہلی اور دوسری ہیئت میں سمجھو کہ کر لیا اور اس پر عربی یا حجازی درویش کا دھوکا ہوتا ہے۔ بیشتر دوستوں کی نگاہ میں ”ستیا رتھی فقط ڈاڑھی ہے۔ یا زیادہ سے زیادہ ڈاڑھی جمع زلفیں“۔ میں نے ستیا رتھی کو کبھی محض ”ڈاڑھی“ نہیں سمجھا۔ ڈاڑھی کے علاوہ بڑی بڑی ”روشن آنکھیں“ اور ”پیاری پیاری دلکش آواز“ بھی ہے۔ ڈاڑھی کے علاوہ وہ دماغ بھی ہے، سوچنے اور سمجھنے والا دماغ، لوگوں کو انگلیوں پر نچانے والا دماغ، جن تکوں میں تیل نہیں ان سے تیل نکالنے والا دماغ۔ اور اردو افسانہ نویسوں میں ایک نئے سکول کی داغ بیل ڈالنے والا دماغ۔

ازل سے اس کے پیر میں چکر ہے اور ابد تک رہے گا۔ اسے خضر کی طرح گھومنے میں لطف آتا ہے۔ اگر آج وہ لنکا کے ساحل پر کھڑا لہریں گن رہا ہے تو کل ہمالہ کی بن بستہ چوٹی پر برقانی تودوں سے نبرد آزما ہے۔ آوازیں اسے پکارتی ہیں۔ گھنگھر وڈوں کی چھن چھن چھن چھن۔ طبلے اور ڈھولوں کی دھم دھم دھم۔ ان آوازوں کے تعاقب میں وہ صحراؤں کو چیرتا، دریاؤں کو پیرتا اور پہاڑوں کو پھاندتا کہیں سے کہیں پہنچ جاتا ہے۔ وہ گوندوں میں گوند بھیلوں میں بھیل پور سنھالوں میں سنھال بن کر رہتا ہے۔ اس لامتناہی سفر میں اس کا صرف ایک ساتھی، اس کی ڈاڑھی۔

اس ڈاڑھی کی آڑ میں وہ عجیب و غریب شکار کھیلتا ہے۔ اس ڈاڑھی کے سہارے وہ الہڑ کنواریوں کے جھرمٹ میں جا کھڑا ہوتا ہے۔ شرمیلی لہنوں سے گھونگھٹ اٹھانے کو کہہ دیتا ہے۔ بنیوں اور بہوؤں سے ہنسی ٹھنٹھے کرتا ہے اور جب اس کی جیبیں خالی ہوتی ہیں تو بلا ٹکٹ سفر بھی کر لیتا ہے۔

اس نے راجپوتانے کی تپتی ہوئی ریت پر تھکے ہوئے پاؤں رکھے ہیں، ہلگت کی بن بستہ برف کو سینے سے لگایا ہے، پھری ہوئی لہروں سے دست و گریبان ہوا ہے۔ اس کے طویل سفر میں کئی مواقع ایسے بھی آئے ہیں، جب وہ کھلی ہوا میں سخت اور پتھر ٹی چٹانوں پر آسمان کی چھت

تلے سویا۔ کئی بار ستاروں نے آنکھیں جھپک کر اس سے پوچھا۔ ”پنگے! تمہارے رماغ میں یہ کیا خط سایا ہے۔ لوک گیت جمع کرو گے؟ چاہے تمہیں عمر خضر نصیب ہو۔ تو بھی اس طویل وعریض سرزمین کے گیت جمع نہیں کر سکتے۔“ لیکن صرف ستارے ہی اس سے یہ سوال نہیں کرتے۔ بار بار سڑکوں پر چلتے ہوئے لوگوں نے اس کی ڈاڑھی کو جھجھوڑ کر یہ تسلی کرنے کے بعد کہ وہ واقعی مصنوعی نہیں، اس سے پوچھا ہے..... ”تم لوک گیت کیوں جمع کرنا چاہتے ہو؟ کیا تم کسی کمپنی کے ایجنٹ ہو؟ تمہیں ان گیتوں سے مالی فائدہ بھی ہوگا؟“

وہ ان سوالوں کا کچھ جواب نہیں دیتا۔ خاموش، چپ چاپ، تنہا، ہندوستان کی کبھی نہ ختم ہونے والی شاہراہوں پر گامزن ہے۔ ایک جنون، ایک بے نام تڑپ، اسے بروقت مٹھ کر رکھتی ہے۔ ہندوستان میں وہ واحد ادیب ہے۔ جسے نیگور کا قرب، پریم چند کی رفاقت۔ سروجنی ٹائیڈو کی شخصیں، گاندھی کی شفقت اور چودھری نذیر احمد کی سرپرستی نصیب ہوئی۔ اس کے باوجود وہ مظلوم ترین فن کار ہے۔ لوگ اس کا معطلہ اڑاتے ہیں۔ عورتیں اسے دیکھ کر زیر لب مسکراتی ہیں۔ وہ شخص جنہوں نے ایک سطر نہیں لکھی۔ جنہوں نے گھر سے باہر ایک قدم نہیں رکھا، اس پر پھبتیاں کتے ہیں۔ اس کے خلوص کو مشتہ نظروں سے دیکھتے ہیں اور وہ سمجھنے سے قاصر ہیں کہ لوک گیت جمع کر کے اس نے کتنا بڑا کام کیا ہے۔

بادی النظر میں لوک گیت ایک بیکار، بے مصرف سی چیز ہے۔ آخر لوگ گیتوں میں ہے کیا؟ یہ ہے گیتوں کے متعلق ایک عام آدمی کا رد عمل۔ عام آدمی کی بات چھوڑیے۔ کبھی کبھی تو ایک ذہین قاری کو بھی یہ شک گزرتا ہے کہ لوک گیت جیسی حقیر صنف پر وقت صرف کرنا بوائے نہیں تو اور کیا ہے۔ شک کے انہی لمحوں میں اس سے کہتا ہوں۔

”ایمان کی بات تو یہ ہے کہ ایک فضول چیز کی خاطر تم نے عمر عزیز کے بیس سال ضائع کر دیئے۔“

وہ اپنی مدہم اور شیریں آواز میں جواب دیتا ہے۔ ”لوک گیتوں کی عظمت کا اندازہ کچھ وہی لوگ لگا سکتے ہیں، جنہوں نے گیتوں کے جادہ کو محسوس کیا ہے۔ یہ مدہ بھرے گیت جو ان گنت صدیوں سے گاتے جا رہے ہیں، جن کا ایک ایک بول ساری قوم کو مرنے مارنے پر ابھار سکتا ہے، جن کی پرسوز تان مردہ قوم کے احساسِ خودی کو بیدار کر سکتی ہے، جن کی تند و تیز طنز ایک گئے

گزرے ملک پر تازیانے کا حکم رکھتی ہے، یقیناً اس قابل ہیں کہ انہیں منظر عام پر لایا جائے۔ تم نہیں سمجھ سکتے۔ یہ صرف ٹیگور یا صوفیا و اڈیا کا دل ہی محسوس کر سکتا ہے۔ کہ اس بد قسمت ملک کو جس کا نام ”نفاقتان“ ہے، ان گیتوں کی کتنی ضرورت ہے۔“

میں مشکوک نظروں سے اس کی ڈازھی کی طرف دیکھتا ہوں۔ سلسلہ کلام جاری رکھتے ہوئے وہ کہتا ہے۔ ”ڈھول کی بھاری بھر کم آواز، بانسری کی مہین اور سریلی تان اور گھنگھر ووں کی سحر آفرین جھنکار میں اونچ نیچ، ذات پات، ہندو مسلمان کے تفرقات غرق ہی نہیں ہو جاتے، ہمیشہ کے لیے فنا بھی ہو جاتے ہیں۔ آزادی کا نغمہ سننے پر غلامی کی زنجیریں ڈھیلی ہی نہیں ہوتیں، ٹوٹ بھی جاتی ہیں۔ لوک گیت تو قوم کا دھنیہ ہیں۔ اے دوست! ایسا دھنیہ جو عوام کے سینوں اور مانگوں میں مدون ہے اور جس کی کھوج وہی لگا سکتا ہے، جو.....“

”جو بھلا چنگا انسان ہوتے ہوئے بھی قلندر نظر آئے۔“

”تم چاہے کچھ ہی کہو۔ لیکن یہ حقیقت ہے۔ ان گیتوں کی کھوج میں قلندر کی طرح ایک صوبے سے دوسرے صوبے تک گھوما ہوں۔ بھک منگلوں کی طرح اپنا کٹکول لے کر ہر اس شخص کے پاس گیا ہوں جو اس میں لوک گیت کی چنگی ڈال سکتا تھا۔ میں نے جواہرات کی مانند ان گیتوں کی قدر کی، قیمتی پتھروں کی طرح انہیں سینے سے لگایا۔ کاش تم اس بات کا اندازہ کر سکتے کہ ان گیتوں کی خاطر میں نے کس کس کے ناز اٹھائے۔ سانولی سلونی بنگالوں کے ناز۔ خود دار گڑھوانوں کے ناز، ہرنیوں کی مانند ہمالہ وادیوں میں چوڑیاں بھرنے والی نیپالوں کے ناز۔ ذرا سی بت پرچک کر راہ گیروں پر خونی وار کرنے والے پٹھانیوں کے ناز.....“

اور میں جھٹ لقمہ دیتے ہوئے کہتا ہوں..... ”کالی کلونی میرا منوں کے ناز، نک چڑھی گستاخ نشنیوں کے ناز، بد بو اور تقفن میں بسی ہوئی مہترانیوں کے ناز.....“

ہندوستان کی پچاس نمائندہ زبانوں میں سواتین لاکھ گیت جمع کرنے کے بعد وہ گھر لوٹتا ہے۔ لوگ سمجھتے ہیں وہ گردش سے گھبرا گیا ہے۔ آخر انسان ہے۔ پیالہ دساغر تو نہیں، لیکن یقیناً وہ دم لینے کے لیے نہیں رکا۔ جب تک اس کا مقصد پورا نہ ہو جائے، وہ کیسے دم لے سکتا ہے؟ لوک گیت تو جمع ہو گئے، لیکن اصلی کام تو ابھی باقی ہے۔ ان گیتوں کی ترتیب و تدوین..... ابھی تک و تار یک جھوپڑی میں دیے کی مدھم لومیں بیٹھا وہ ان گیتوں کو مرتب کر رہا ہے، گرمی کی

حدت سے پسینے چھوٹ رہے ہیں۔

اس کے ارد گرد ہزاروں گیت بکھرے پڑے ہیں۔ پنجاب کے گیت، ڈھولک کے نغمے، گدا اور جھومر ناچ کی تانیں، ماہیا، ڈھولا، بالو، جگا، ہر نام کو، نابھے دیئے بند بوتلے،۔ میری گئی جھانجراں والی، راتیں یار نے گلے نال لایا، کاگڑھ اور کلو کے دل کی دھڑکنیں۔ ”باہنسا دیا چھوڈ آ، دھارا رابیر اپانی دورارا“۔ اودھ کے گیت..... گویاں بلموا، سجنوا کے گیت! سندرساری مورٹیکے میں میل بھئی“۔ گنگا اور جمنہ کے گیت۔ ہولی اور ساون کے دلفریب ناچ، اودھی، بنارسی جو پوری ٹھہریاں۔ دادرے اور دوہے۔ رتن کٹوری گھی جلیے، دور لہے جلیے کسار، گھونگٹ میں گوری جلیے جا کے مورکھ بھرتار“۔ راجپوتانے کے جنگی ترانے۔ ”تن تلواراں تلچھیا، تل تل او پر سیو، آلاں گھاواں اوٹھسی چھن یک ٹھہر نقیب“۔ پھولوں کی خوشبو میں بے ہوئے کشمیری گیت۔ ”لج پھلے اندونن چہ کنن گوئے نامے اون“ افق کے اس پار سے آتی ہوئی بنگالی گیتوں کی پرسوز تانیں، ”مانشی ندر پارے پارے اودیدی، شونا بندھوگان کورے جائے“۔ خود آفریدیوں کے آتشیں ترانے“۔ تو تان پاشوپا خومانے تورے، زدسار کردوئی پروانہ کردم“۔ ہندوستان کی سب سے قدیم اور عجیب و غریب زبان تیلگو کے گیت.....

اینتنادیمپوال اللد ویلگو

ایسٹمر ری چند ماما جگ ملا ویلگو

اینتنادیمپ میڈا اکا ویلگو

اینتنا مابائی ما کٹرلا ویلگو

بنگال کا ”چاری“ نرت، گجرات کا ”گر با“ آسام کا ”بہو“ ناچ۔

گیتوں کی فالکوں کے انبار میں گھرا ہوا جہاں گرد ایک ایک گیت کا جائزہ لیتا ہے، تراجم کے مسودے کو گھور گھور کے دیکھتا ہے، بار بار اسے شک گزرتا ہے کہ اس نے گیت کا ترجمہ نہیں کیا۔ بھرتہ کر ڈالا ہے، لیکن وہ مایوس نہیں ہوتا۔ ایک لفظ کا صحیح بدل ڈھونڈھ نکلنے کے لیے وہ گھنٹوں کھوجاتا ہے۔

رات ڈھل چکی ہے۔ کائنات پر سکوت اور سناٹا چھایا ہوا ہے۔ پڑوسی خراٹے لے رہے ہیں۔ ہمسائے کی گھڑی تین بجاتی ہے۔ لیکن گیتوں کے رسیا کونیند کہاں؟ یہ کام رات کی خاموشی

میں ہی ہو سکتا ہے۔ ان میں تو اسے پیٹ کا دوزخ بھرنے کے لیے دوڑ دھوپ کرتا ہے۔ افسانے لکھتے ہیں، ریڈیو سٹیشن جانا ہے، پروف دیکھنے ہیں، نہیں وہ ابھی نہیں سوئے گا، چار بجے تک اسے مرہنی گیت کا ترجمہ کر لینا چاہیے..... ترجمہ کرتے کرتے تھک جاتا ہے۔ تو اصل گیت کے بول گنگنانے لگتا ہے اور اس کے گیتوں میں ہزاروں گیتوں کے سر تال گونج اٹھتے ہیں۔ معاوہ اپنے ماحول کو بھول جاتا ہے، زمین پر پڑی ہوئی چٹائی ہو اس میں اڑنے لگتی ہے اور وہ ہوا میں پرواز کرتا ہوا چاند اور ستاروں کے قریب پہنچ جاتا ہے۔ فضاؤں میں دلکش اور روح پرور نغمے حوروں کی لوریوں کی طرح بکھر جاتے ہیں۔ یہی جہاں گرد کی اصل دنیا ہے۔ کوئی نفس، کوئی آشیانہ سے قید نہیں رکھ سکتا۔ وہ جہاں گرد ہے۔ اور جہاں گرد ہی رہے گا!

☆☆☆

## انکم ٹیکس والے

منکر نکیر اور محکمہ انکم ٹیکس انسپکٹروں میں یہی فرق نہیں کہ منکر نکیر مرنے کے بعد حساب مانتے ہیں اور موخر الذکر مرنے سے پہلے، بلکہ یہ کہ منکر نکیر صرف ایک بار مانتے ہیں اور انکم ٹیکس کے انسپکٹر بار بار۔ نیز یہ کہ منکر نکیر گناہوں کا حساب لیتے وقت ثواب کو نظر انداز نہیں کرتے مگر انکم ٹیکس تجویز کرنے والے صرف گناہوں میں دلچسپی رکھتے ہیں، ثواب سے انہیں کوئی سروکار نہیں۔ آمدنی کو گناہ میں اشتراکیوں کی اصطلاح میں کہہ رہا ہوں۔ ملاحظہ ہو ایک اشتراکی فلاسفر کا نظریہ کہ تمام ”صاحب جائیداد چور ہیں“۔

ادھر مارچ کا مہینا آیا، ادھر ان کے پیام آنے شروع ہوئے کہ صاحب ایک ہفتے کے اندر اندر اپنی آمدنی کا نقشہ پر کر کے دفتر میں بھیج دیجئے ورنہ آپ پر زیر دفعہ ”فلاں“ مقدمہ چلایا جائے گا۔ اسے کہتے ہیں مفت خوری اور سینہ زوری۔ بھلا کوئی ان سے پوچھے کہ صاحب جب ہم سارا دن دفتر میں پینل گھماتے تھے، افسروں کی گھر کیاں سہتے تھے، سپرنٹنڈنٹوں کے ناز اٹھاتے تھے، اس وقت آپ کہاں تھے۔ کبھی پھولے منہ سے یہ نہ کہا۔ ”لاؤ ان رقموں کی میزان میں کر دوں یا اس فائل سے میں پنٹ لوں گا۔ اور جب چار پیسوں کا منہ دیکھنا نصیب ہو تو آپ آ دھمکے اور لگے رعب جمانے کہ ہمارا حصہ لاؤ۔ اگر عاجزی سے مانگیں تو کوئی عیب نہیں کہ راہ خدا

ہم غریبوں کو بھی دو۔“ ہے ملی گرم کو ثروت چند روز“ مگر یہاں تو اس کرو فر سے مطالبہ کیا جاتا ہے گویا ہم کھاتے ہی ان کے لیے ہیں اور یہ بیوی بچوں کا قصہ تو گویا الف لیلیٰ کی داستان ہے مگر صرف مطالبے پر ہی معاملہ ختم نہیں ہو جاتا، آمدنی کا نقشہ پر کرنے کے بعد ایک دن دفتر میں بھی تشریف لائے تاکہ اندراج کی تصدیق کی جاسکے۔ اور جب آپ اپنا قیمتی وقت ضائع کر کے وہاں جاتے ہیں تو آپ کی کیا گت بنائی جاتی ہے؟ برآمدے میں جہاں آپ کو گھنٹوں انتظار کرنا ہے، کوئی بیخیا کرسی نہیں۔ دوسرے، جتنا عرصہ آپ برآمدے میں کھڑے رہتے ہیں، دفتر میں کام کرنے والے بابا اور چیز اسی آپ کو اس طرح گھور گھور کر دیکھتے ہیں، گویا آپ جیل سے بھاگے ہوئے مجرم ہیں۔ مگر سب سے بڑی کوفت یہ کہ محکمہ انکم ٹیکس کے انسپکٹر اپنے آپ کو فرعون یا ہٹلر سے کم نہیں سمجھتے۔ اس لیے جب آپ جھک کر سلام بجالاتے ہیں تو وہ یا تو منہ دوسری طرف پھیر لیتے ہیں یا پھر سگار کا دھواں آپ کے منہ کی طرف چھوڑتے ہوئے آپ پر یوں نگاہ غلط انداز ڈالتے ہیں جیسے آپ انسان نہیں بلکہ ریٹینے والے کیڑے اور اس کے بعد گستاخانہ استفسارات کا سلسلہ.....

”یہ نقشہ آپ نے پڑ کیا ہے۔“

”جی ہاں۔“

”آپ ہی کا نام عبدین دیا۔“

”جی ہاں۔“

”آپ کہاں پر و فسر ہیں۔“

”کلچرل کالج میں۔“

”آپ کی تنخواہ۔“

”ایک سو تیس روپیہ ماہانہ۔“

اور آپ دل ہی دل میں جھنجھلا کر کہتے ہیں، کم بخت اندھا ہے، پڑھ نہیں سکتا؟ نقشے میں ان سوالوں کے جوابات لکھ تو دیئے تھے۔ اس قسم کے تین چار بے ضرر سوالات کرنے کے بعد آدم برسر مطلب والا معاملہ شروع ہوتا ہے۔

”ہاں تو آپ نے تنخواہ کے علاوہ اپنی بالائی آمدنی کیوں نہیں دکھائی۔“



”جناب“ آپ منکسرانہ لہجے میں کہتے ہیں۔ ”تنخواہ کے علاوہ میری کوئی اور آمدنی نہیں۔“

”ہوں۔“ وہ منہ سے پائپ یا سگار نکال کر طنزیہ انداز میں فرماتے ہیں۔

”اور وہ جو جناب نے ”کبوتر نامہ“ لکھا تھا، اس کی رائٹلی کیا ہوئی۔“

”جی کیا عرض کروں، بندہ پرور۔ سال بھر میں کل تین کا پیاں فروخت ہوئیں، جن پر

ساڑھے تیرہ آنے رائٹلی ملی۔“

”ساڑھے تیرہ آنے سے مطلب نہیں۔“ وہ گرج کر فرماتے ہیں۔ ”آمدنی کے نقشے میں

اسے بھی دکھانا چاہئے۔“

آپ دبی زبان سے اپنی غلطی کا اعتراف کرتے ہیں۔ وہ غرا کر پھر پوچھتے ہیں۔

”اور وہ جو آپ کو ریڈیو سے معاوضہ ملا، وہ کیوں نہیں دکھایا۔“

”اجی حضرت وہ کیا معاوضہ تھا۔ اڑھائی منٹ کے لیے بچوں کے فچر پروگرام میں گیدڑ کا

پارٹ ادا کیا تھا، جس کے اڑھائی روپے ملے۔ اب میں وہ کیا آمدنی کے نقشے میں دکھاتا۔“

وہ اسی فرعونیت کے ساتھ جواب دیتے ہیں۔

”کچھ بھی ہو اندر راج مکمل ہونا چاہیے۔“

چند ثانیوں کی اذیت بخش خاموشی کے بعد وہ پھر آپ سے مخاطب ہوتے ہیں ”ہاں اور

وہ جو آپ رائے بہادر مسیحیال کی لڑکی کو بطور معلم پڑھاتے رہے، وہ ٹیوشن فیس آپ نے

درج نہیں کی۔“

”جناب رائے بہادر بیس روپے ماہوار ہی تو دیتے تھے اور ان کی کوٹھی تھی غریب خانے

سے چھ میل دور۔ پندرہ روپے ماہوار تانگے والا لے لیتا باقی رہے پانچ، ان سے بمشکل سگریٹ

پان کا خرچ چلتا۔“

مگر وہ دھاڑ کر کہتے ہیں۔ ”آمدنی آمدنی ہے۔ پانچ ہو یا پچاس۔“

اور آپ بے حد مرعوب ہو کر سوچنے لگتے ہیں، یہ کم بخت انکم ٹیکس والے حساب دان ہونے

کے علاوہ غضب کے سراغ رساں بھی ہیں۔ آپ کی آمدنی کے متعلق آپ سے بھی زیادہ جانتے

ہیں، حالانکہ آپ نے صرف ریڈیو والوں کی لاج رکھنے کے لیے اڑھائی روپے کی گراں قدر رقم

کا ذکر نہ کیا تھا اور اگرچہ ”کبوتر نامہ“ کی رائٹلی آپ کے ذہن سے بالکل اتر چکی ہے مگر اب

سب کچھ یاد ہے۔ آپ کی آمدنی کے تمام ذریعوں کا انہیں پتہ ہے۔ آپ یہ سوچ ہی رہے ہوتے ہیں کہ وہ لال آنکھیں نکال کر کہتے ہیں۔ ”آپ کو معلوم ہے، آمدنی چھپانا جرم ہے۔“ اور پیشتر اس کے کہ وہ آپ کو تعزیرات کی اس دفعہ کا حوالہ دے سکیں جس کے ماتحت آپ کو گرفتار کیا جاسکتا ہے، آپ معافی مانگنے پر اتر آتے ہیں۔ اور یہ ہے وہ بات جس پر انکم ٹیکس کے انسپکٹروں کو ناز ہے کہ کلچرل کالج کا پروفیسر دین دیال جو ایم۔ اے ہونے کے علاوہ ایل ایل بی بھی ہے، ان سے گڑگڑا کر معذرت کر رہا ہے۔ اور اصل اسی امر کے لیے تو آپ کو دفتر میں طلب کیا گیا تھا، تا کہ انسپکٹر صاحب اپنے احباب میں موٹھوں پر تاد دے کر کہہ سکیں۔ ”اجی ہماری موجودگی میں بڑوں بڑوں کے زہرے آب ہو جاتے ہیں۔ پرسوں کلچرل کالج کے ایک پروفیسر کو اتنا دھمکایا کہ بے چارہ تھر تھر کانپنے لگا۔“

سگار کے دو چار کش اور لگانے کے بعد وہ آپ کی معذرت قبول فرمالتے ہیں۔ جس کا ہاتھ اس بات سے چلتا ہے کہ وہ آپ کو بیٹھنے کے لیے کرسی پیش کرتے ہیں، مگر رخصت ہوتے وقت یہ خوشخبری آپ کے گوش گزار کی جاتی ہے کہ انہوں نے آپ کی حالت زار پر رحم کھاتے ہوئے صرف ایک سو بیس روپیہ انکم ٹیکس تجویز کیا ہے۔ جو کہ آپ کی ایک مہینا کی پوری تنخواہ ہے۔ اس پر بھی آپ ناراض ہونے کی بجائے ان کا شکریہ ادا کرتے ہیں۔ مگر جب گھر لوٹتے ہیں تو دل ہی دل میں کہتے ہیں۔ ”آمدنی آمدنی ہے۔ پانچ ہو یا پچاس۔ خوب مگر کیا خرچ نہیں۔ پانچ سو ہو یا پانچ ہزار“ اور اس وقت آپ کا جی چاہتا ہے کہ کاش یہ زبان دراز افسر آپ کے اخراجات کا بھی جائزہ لے سکتا اور جیسے اسے آپ کی آمدنی کے تمام ذرائع معلوم ہیں۔ کاش اسے آپ کے خرچ کی تفصیل بھی اسی طرح ازبر ہوتی۔ کاش اسے یہ پتا ہوتا کہ آپ کی آمدنی سے زیادہ آمدنی بیوی کی سازھیوں پر خرچ ہوتی ہے۔ ایک چوتھائی آپ کے فیملی ڈاکٹر کی جیب میں چلی جاتی ہے اور اگر آپ کا ہمسایہ آپ کو قرض نہ دے تو شاید آپ کو کسی یتیم خانے کی پناہ لینی پڑے۔ اور آپ سرد آہ کھینچ کر کہتے ہیں۔ صرف ایک سو بیس روپے انکم ٹیکس تجویز کرنے والے مہربان، اگر تجھے واقعی میرے اخراجات کا علم ہوتا تو انکم ٹیکس تجویز کرنے کی بجائے گورنمنٹ سے مجھے پیشکش وظیفہ دلواتا۔ مگر افسوس تو یہی ہے کہ تجھے میرے اخراجات کا علم نہیں۔

## چڑیا گھر

فرشتے نے ایک ساتھی سے کہا۔ ”اب میں تمہیں دنیا کے سب سے بڑے چڑیا گھر کی سیر کراؤں گا۔“ تھوڑی دیر اور فضا میں اڑنے کے بعد دونوں ایک وسیع و عریض چڑیا گھر میں داخل ہوئے۔ اس میں متعدد پنجرے تھے جن میں طرح طرح کے پرندے اور جانور مقید تھے۔ فرشتے نے سب سے پہلے اپنے ساتھی کو ایک جانور دکھایا۔ سر صفا چٹ، تھوڑی پر لمبے لمبے بال، دم بالکل غائب، پنجرے کے باہر لکھا ہوا تھا۔ ”اس پنجرے کے نزدیک قینچی یا استرے لے جانا سخت منع ہے۔“ ساتھ والے پنجرے میں ایک مادہ قید تھی۔ وہ کپڑے کے غلاف میں اس طرح لپیٹی گئی تھی کہ یہ پتا چلانا مشکل تھا یہ غلاف ہے یا کفن۔ فرشتے کے ساتھی نے پوچھا۔ ”یہ غلاف کو اتار کیوں نہیں پھینکتی؟“ فرشتے نے کہا۔ ”اس لیے کہ اسے ہوانہ لگ جائے۔“ چلتے چلتے فرشتہ اور اس کا ساتھی طوطوں کے پنجرے کے سامنے رکے۔ دیکھا کہ طوطے آپس میں بڑے جوش و خروش سے لڑ رہے ہیں۔ کچھ طوطے کہتے تھے، اس چڑیا گھر کی ایک ہی بولی ہونے چاہیے اور وہ ہے ”اراز“، باقی کہتے تھے اس چڑیا گھر کی صرف ایک ہی بولی ہو سکتی ہے اور وہ ہے ”ہن“، ”اراز“ والے کہتے ”اراز“ بولنا مقابلتاً سہل ہے، ”اراز“ میں بہت مٹھاس ہے۔“ اس پر ”ہن“ ہی ”اراز“ کو جنم دیا۔ ”ہن“ ”ہن“ ماں ہے اور ”اراز“ بیٹی۔ ہم بوڑھی ماں کو چھوڑ کر جوان بیٹی کی کبھی طرفداری نہ کریں گے۔ اس کے بعد وہ پھر لڑنا شروع کر دیتے ہیں۔ ادھر سے ایک جماعت پکارتی ”اراز“ ادھر سے دوسری چلا کر کہتی، ”ہن“ ”ہن“ فرشتے کا ساتھی یہ تماشا دیکھ کر بہت خوش ہوا۔ اس سے اگلے پنجرے میں کچھ گیدڑ اس طرح غرارے تھے گویا وہ گیدڑ نہیں شیر ہیں۔ گیدڑوں کا لیڈر غرارے کہتا۔ ”ہم بہادر ہیں کیونکہ ہمارے بزرگ بہادر تھے۔“ باقی گیدڑ کہتے ”کیا ہوا ہم آج گیدڑ کہلاتے ہیں، ایک زمانہ تھا کہ شیر اور چیتے ہم سے خوف کھاتے تھے۔“ فرشتے کا ساتھی مسکرایا اور کہنے لگا۔ ”یہ کیا بوالعجبی ہے۔“ فرشتے نے کہا۔ ”اس چڑیا گھر میں اس سے بڑی بوالعجبیوں کی مثالیں ملتی ہیں۔“ اس پنجرے سے تھوڑے سے فاصلے پر چند خرگوش اس موضوع پر بحث کر رہے تھے کہ پنجرے کا مالک کون ہے۔ سفید رنگ کے خرگوش کہتے۔ ”ہم، کیونکہ ہم بعد میں آئے۔“ پنجرے کے اصلی مالک جو رنگ کے کالے تھے، پنجرے کے جنوبی

اور مشرقی کونوں میں دبک کر بیٹھے ہوئے تھے۔ کبھی کبھی وہ پکاراٹھتے۔ ”پنجرے کے مالک نہ سفید خرگوش ہیں نہ خاکی رنگ کے بلکہ ہم ہیں۔ تم سب غاصب ہو۔ حتیٰ کہ چڑیا گھر کا موجودہ مالک بھی غاصب ہے۔“

فرشتہ اور اس کا ساتھی اب ایک ایسے پنجرے کے قریب آئے جس میں بہت سے دم کٹے بندر اس لیے برسرِ پیکار تھے کہ بندر کی قدرتی خوراک سبزی ہے یا گوشت۔ بہت سے بندر سبزی کے حق میں تھے مگر چند بندروں کو گوشت پسند تھا۔ چنانچہ سبزی پسند بندر گوشت خور بندروں کو ناپاک سمجھتے تھے۔ مگر مصیبت یہ تھی کہ جن بندروں کو گوشت پسند تھا، ان کے بھی دو گروہ تھے۔ ایک گروہ سمجھتا تھا کہ اس جانور کا گوشت اچھا ہے جسے آہستہ آہستہ موت کی نیند سلایا جائے۔ دوسرا گروہ کہتا کہ اس جانور کا گوشت کھانا چاہیے جس کا کام تمام جلدی جلدی کیا جائے۔

اس پنجرے سے تھوڑی دور ایک ایسا پنجرہ آیا جس پر لکھا ہوا تھا۔ ”خطرہ“۔ فرشتے کے ساتھی نے اس پنجرے کے قریب جانا چاہا مگر فرشتے نے اسے پیچھے کھینچتے ہوئے کہا۔ ”اس پنجرے سے دور رہنے۔ اس میں ”ناپاک بندر“ قید ہیں۔“ فرشتے کے ساتھی نے حیرانی سے کہا۔ ”ناپاک بندر؟“ فرشتے نے جواب دیا۔ ”ان بندروں کو چھونے سے معزز بندر ناپاک ہو جاتے ہیں، اس لیے انہیں ایک علیحدہ پنجرے میں بند کیا گیا ہے۔ یہ بندراتے خطرناک ہیں کہ ان کا سایہ بھی کسی معزز بندر پر پڑ جائے تو وہ ناپاک ہو جائے گا۔“ فرشتے کے ساتھی نے پوچھا۔ ”یہ بندر شکل و صورت میں تو بالکل معزز بندروں کی طرح ہیں، پھر انہیں ناپاک کیوں قرار دیا گیا ہے۔“ فرشتے نے کہا۔ ”تم ابھی اس چڑیا گھر کی بوائے جیوں کا ذکر کر رہے تھے۔ سمجھ لو، یہ بھی ایک بوائے جی ہے۔“

اس سے آگے ایک پنجرہ آیا جس کے وسط میں ایک چھوٹی سی مصنوعی پہاڑی تھی۔ پہاڑی کے اوپر روشنی کا ایک خوبصورت منار بنا ہوا تھا۔ اس منار تک پہنچنے کے لیے متعدد راستے تھے۔ پنجرے کے جانور ان مختلف راستوں پر چلتے ہوئے منار تک پہنچنے کی کوشش کر رہے تھے۔ مگر عجیب بات یہ تھی کہ اگرچہ تمام راستے منار کے پاس آ کر مل جاتے تاہم سب جانور اس بات پر جھگڑ رہے تھے کہ کونسا راستہ اچھا ہے، اور کونسا برا حالانکہ تمام راستے ایک دوسرے کے بالکل

مشابہ تھے۔ فرشتے کے ساتھی نے دیکھا کہ پہاڑی پر چڑھنے کی بجائے یہ سب جانور آپس میں جھگڑ رہے ہیں۔ فرشتے نے آہستہ سے اپنے ساتھی کے کان میں کہا۔ ”اگر یہ جانور لرننا جھگڑنا بند کر دیں تو شاید منارت تک پہنچ جائیں۔“

اب صرف ایک پنجرہ باقی رہ گیا تھا۔ فرشتے نے کہا۔ ”آؤ لگے ہاتھوں اسے بھی دیکھ لیں۔“ دونوں اس پنجرے کے پاس آیا اور ایک عجیب نظارہ دیکھا۔ ایک دم کٹا بندر پنجرے میں ناگوں کے بل کھڑا تھا۔ اس کے پاس ایک تھیلا تھا جس میں روٹیاں اور بھنی ہوئی مچھلیاں تھیں۔ اس تھیلے سے وہ ایک روٹی نکالتا اور پنجرے میں بند کتوں کو دکھاتا۔ کچھ کتے اس کے قریب آتے اور خوب دم ہلا ہلا کر اپنی محبت کا ثبوت دیتے۔ چند ایک اس کے قدموں میں لوٹ لوٹ پوٹ ہو جاتے۔ کچھ اس کے گرد ناچنا شروع کر دیتے۔ اس پر وہ بندر ایک آدھ ٹکرایا بھنی ہوئی مچھلی ان کی طرف پھینک دیتا۔

باقی کتے یہ دیکھ کر شور مچاتے اور کہتے ”بندران کتوں کے ساتھ زیادہ مہربانی سے پیش آتا ہے۔“ اس پر بندر چیخ کر کہتا۔ ”تم بھی دم ہلاؤ، تمہیں بھی روٹیاں اور مچھلیاں ملیں گی۔“ وہ کتے زور زور سے دم ہلانا شروع کرتے۔ تب کتوں کی پہلی جماعت بھونکنے لگتی اور کہتی۔ ”ہم ان کتوں سے کہیں زیادہ زور کے ساتھ دم ہلا سکتے ہیں، روٹیاں اور مچھلیاں ہمیں ملنی چاہئیں۔“ بندران کی پیٹھ ٹھونکتے ہوئے کہتا۔ ”شباباش، نمک حلال کتو، شاباش۔“ اور ان پر روٹیوں اور مچھلیوں کی بارش کر دیتا ہے۔

فرشتہ اور اس کا ساتھی بہت دیر تک اس نظارے سے محظوظ ہوتے رہے۔ آخر فرشتے کے ساتھی نے کہا۔ ”عجیب جانور ہیں۔“

فرشتے نے جواب دیا۔ ”نہایت عجیب۔“

دفعاً گھڑی نے چار بجائے تو فرشتہ اور اس کا ساتھی پھر فضا میں پرواز کرنے لگے۔

## مداح

اٹھارویں صدی کے علماء کی مشکلات کا ذکر کرتے ہوئے ڈاکٹر جانس اپنے ایک شعر میں فرماتے ہیں۔ ”ان بے چاروں کے لیے کیا کیا مصیبتیں ہیں۔ محنت شاقہ، پیشہ وارانہ رقابت، سرپرست کی تلاش، غربت اور آخر میں جیل!“ جب میں ڈاکٹر جانس کا یہ شعر پڑھتا ہوں تو میرے ذہن میں فوراً بیسویں صدی کے ہندوستانی ادباء کی مشکلات کا خیال آتا ہے اور میں بے اختیار پکار اٹھتا ہوں۔ ”آہ بے چارے ہندوستانی ادیب! ان کے لیے کیا کیا آفتیں ہیں۔ ایڈیٹر، ناشر، آل انڈیا ریڈیو، تعزیرات ہند اور اصفہانی خنجر!“ میں نے یہ پانچ آفتیں اس لیے نہیں گنوائیں کہ پانچوں انگلیوں کی طرح یہ برابر نہیں ہوتیں۔ بلکہ اس لیے کہ ڈاکٹر جانس سے تو اردو منظور تھا۔ ورنہ اگر غور سے دیکھا جائے تو اس فہرست میں دو آفتوں کا آسانی سے اضافہ کیا جاسکتا ہے۔ یعنی ہندوستانی نقاد اور ہندوستانی مداح!

نقادوں کے متعلق میرا نظریہ ہے کہ حسینوں کی طرح ح

نہ ان کی دوستی اچھی نہ ان کی دشمنی اچھی

اگر دوست نوازی پر اتر آئیں تو آپ کا موازنہ شیکسپیر، مولیر، برنارڈ شا سے کر ڈالیں۔ نہیں تو کم از کم آپ کو ہندوستانی موپاساں اور چیخوف بنا کر دم لیں اور اگر کسی وجہ سے ناراض ہو جائیں تو پھر جو کر گزریں، تھوڑا ہے۔ بے چارے کیٹس کو کہہ دیں کہ صاحبزادے شعر گوئی ترک کرو اور کمپونڈری سیکھو اور شے کو مشورہ دیں کہ میاں کوئی کام کی بات کرو۔ خلا میں خوبصورت پر پھڑ پھڑانے سے فائدہ؟ خیر نقادوں کو تو آدمی یوں بھی نظر انداز کر سکتا ہے کہ ان کی پیش گوئیاں اکثر غلط ثابت ہوتی ہیں لیکن اس ساتویں آفت سے پیچھا چھڑانا معنی رکھتا ہے۔

سجاد حیدر صاحب فرماتے ہیں۔ مجھے میرے دوستوں سے بچاؤ۔ میں کہتا ہوں دوستوں سے میں نمٹ لوں گا۔ مجھے میرے مداحوں سے بچاؤ۔ خاص کر ان مداحوں سے جو اپنی رائے کا اظہار فقروں اور جملوں کی بجائے مسکراہٹوں اور قہقہوں میں کرتے ہیں۔ ”خوب لکھتے ہیں آپ۔ ہی ہی ہی۔ کمال کرتے ہو بھئی ہاہاہا۔ اچی کیا بات ہی آپ کی قہ قہ قہ۔“ اور ان سے بڑھ کر ان مداحوں سے جو آپ کی تعریف اس انداز سے کرتے ہیں کہ اس پر مذمت کا گمان ہوتا

ہے۔ ”صاحب بہت اچھا لکھتے ہیں آپ..... ہاں ذرا زبان کی طرف تھوڑی سی توجہ اور دیجئے گا، واقعی منفرد ہیں اپنے رنگ میں..... محاوروں کے استعمال میں ضرور احتیاط سے کام لیجئے گا۔ ایک بار ہمت کر کے ”فسانہ آزاد“ پڑھ ڈالیے۔ ہاں آپ نے ایک مضمون میں ”کھودا پہاڑ نکلی چوہیا“ لکھا ہے ”نکلا چوہا“ چاہیے تھا اور ہاں قطرہ قطرہ بود بسیار غلط ہے۔ قطرہ قطرہ شود بر آب، درست محاورہ ہے۔ خیر یہ معمولی فرد گزشتیں ہیں۔ خوب لکھتے ہیں آپ۔“

اور پھر خدا ان مداحوں سے بچائے جنہیں آپ سے غائبانہ تعارف حاصل ہے اور جن سے آپ کا تصادم کسی ادبی بزم میں یا سرراہے گا ہے گا ہے ہوتا ہے۔ ”اچھا صاحب آپ ہیں مسٹر کافور، میں تو سمجھتا تھا۔ ڈنٹر پیل کرارے جوان ہوں گے۔ یہ سینہ ہوگا۔ (اپنا سینہ پھلا کر) یہ بڑی بڑی مونچھیں، یہ لمبی ناک، یہ موٹی موٹی آنکھیں۔ پھر ابھرا جسم۔ تو بہ! آپ تو بالکل مد قوق نظر آتے ہیں۔ بہر حال بہت مسرت ہوئی آپ سے مل کر۔“ تاہم ایسے مداح بھی برداشت کیے جاسکتے ہیں لیکن ان مداحوں کا کیا کیا جائے جو آپ سے پہلی ملاقات میں بے تکلف ہو جاتے ہیں۔

”صاحب! میں تو آپ کا عاشق ہوں۔ بھئی میں آپ کا قاتل ہوں۔“ اور آپ ان کی بھونڈی شکل، لمبے لمبے دانت اور چپٹی ناک دیکھ کر سوچنے لگتے ہیں کہ اس رشکِ یوسف سے عشق بھایا بھی جاسکے گا یا نہیں۔“

ان کے علاوہ وہ مداح ہیں جو اپنا الو سیدھا کرنے کے لیے آپ کی تعریف کے بل اندھتے ہیں۔ ایک آوارہ مزاج، آشفٹہ حال شخص، جس کے چہرے سے نحوست برس رہی ہے، لی الصبح آپ کے کمرے میں داخل ہوتا ہے۔

”آداب عرض کافور صاحب۔“

”آداب عرض۔“

”مداخلت کے لیے معافی چاہتا ہوں۔ خاکسار انتہانا گپوری ہے۔ پہلے ابتدا تخلص کرتا نا۔ پھر کچھ عرصہ تا خدا کے نام سے کلام چھپتا رہا۔“

”بہت خوشی ہوئی آپ سے مل کر۔“

اور خاکسار کی خوشی کا تو آپ اندازہ کر ہی نہیں سکتے۔ خاکسار آپ کا غائبانہ مداح ہے۔

خاکسار نے آپ کی تمام کتابیں پڑھی ہیں۔ نونے ہوئے تارے، ہوائی قلعے، المنظر،.....  
 ”معاف کیجئے انتہا صاحب۔ میں ان میں سے کسی کتاب کا مصنف نہیں۔ اول الذکر دو  
 کرشن چندر کی تصنیفات ہیں اور موخر الذکر جہاں تک مجھے معلوم ہے۔ نام ہے میاں بشیر احمد کی  
 کوشی کا۔“

”اوہ معاف کیجئے۔ تو آپ شاعر ہیں۔ میں نے گذشتہ ہفتہ آفتاب، میں آپ کی غزل  
 پڑھی تھی ع

زمین کچھ گھومتی سی آج پھر معلوم ہوتی ہے

”معاف کیجئے۔ میں شعر نہیں کہتا۔“

”اچھا تو شاید آپ مضمون لکھتے ہیں۔“

”جی ہاں! یہ سمجھ لیجئے۔“

”تو بات یہ ہے کافور صاحب کہ میں آپ کو تھوڑی سے تکلیف دینا چاہتا ہوں وہ ہیں نا  
 حنیف صاحب ساگ پبلٹی ڈیپارٹمنٹ کے ڈائریکٹر۔ سنا ہے آپ کے دوست ہیں، تو عرض یہ  
 ہے کہ آپ ان سے میری سفارش کیجئے گا۔“

”سفارش؟ کس قسم کی سفارش۔“

”دیکھیے کافور صاحب۔ حنیف صاحب نے گزشتہ ماہ میرے ساتھ سخت نا انصافی  
 کی۔ بات یوں ہوئی کہ اجنالہ میں انہوں نے ساگ پبلٹی کے زیر اہتمام ایک مشاعرہ منعقد  
 کیا، جس میں بنجر ویران آبادی نے رباعی پڑھی اور خاکسار نے پچھتر اشعار کی غزل۔ اب بنجر  
 صاحب کو تو ہمیں روپے ملے اور خاکسار کو صرف ساڑھے سات۔ دیکھیے کافور صاحب، یہ ظلم  
 ہے۔ اگر آٹھ آنہ فی شعر بھی دیتے تو ساڑھے پینتیس کا خاکسار حقدار تھا.....“

یا پھر یوں کہ ایک معمر آدمی اپنی نوجوان بیٹی کی معیت میں شام کے آٹھ بجے آپ کے

دروازے پر دستک دیتا ہے۔

”نہتے کافور صاحب۔“

”نہتے۔“

”میں ہوں رام دیال۔ آپ کے محلہ سے تھوڑی دور رہتا ہوں۔ محلہ جنگلات میں کلرک



ہوں اور یہ میری بیٹی چینیلی۔ بیٹی نمستے کرو کا نور صاحب کو۔

”نمستے“

”نمستے“

صفا کا نور صاحب بہت دنوں سے خواہش تھی کہ آپ کے درشن کروں۔ آپ نے تو اردو میں گجب کر دیا۔

”آپ کی نوازش ہے۔“

”میں نے تریوں میں آپ کی کتاب کا ریو پڑھا تھا۔ کیا تھا کتاب کا نام چینیلی بیٹی یاد ہے کچھ؟“

”شیشے پہ شوشہ“

”ہاں ہاں شیشے پہ شوشہ۔ بھئی خوب۔ پر ماتما کی قسم خوب نام ہے۔ میں کہتا ہوں پروفیسر صاحب، آپ کو ایسا عجیب نام سوچا کس طرح۔“

”جی ہاں۔ بہت عجیب نام ہے۔ فرمائیے میں آپ کی کیا خدمت کر سکتا ہوں۔“

”خدمت و دمت کچھ نہیں۔ مجھے کچھ عرض کرنا ہے۔ ذرا دروازے اور روشندان بند کر دیجئے۔ بات یہ ہے کا نور صاحب میری لڑکی چینیلی متواتر تین سال سے انگریزی کے پرچہ میں فیل ہو رہی ہے۔ اس سال اس نے پھر امتحان دیا ہے، اور خوش قسمتی سے آپ ممتحن ہیں۔ میرا مطلب ہے اگر آپ مہربانی کریں تو.....“

”بہت اچھا۔ بہت اچھا۔ مجھ سے جس قدر مدد ہو سکے گی، کروں گا۔“

”شکر یہ شکر یہ۔ اچھا کا نور صاحب اگر آپ کے پاس ”شیشے کا شوشہ“ کی ایک آدھ کاپی ہو تو مجھے عنایت فرمائیں۔ آج کل میرے پاس فالٹو وقت ہے.....“

مداحوں کی آخری قسم ان لوگوں پر مشتمل ہے، جو وقت بے وقت آپ کو مضامین کے عنوانات اور مواد مہیا کرتے ہیں۔ ”کا نور صاحب آپ نے خواجہ والوں پر کچھ نہیں لکھا۔ کا نور صاحب! آپ جمعہ داروں پر کیوں مضمون نہیں لکھتے، دیکھیے میں آپ کو دلچسپ بات سنا تا ہوں۔ میری چھوٹی لڑکی، اس کی عمر چار سال ہے۔ مفلر کو کفلر کہتی ہے۔ ہی ہی ہی۔ اس پر ضرور کچھ لکھئے اور میرا چھوٹا لڑکا ریڈ یو کولڈ یو کہتا ہے۔ ہا ہا ہا۔ بھئی خوب۔ لیجئے آپ کو ایک مضمون کا

مواد مل گیا۔“

”صاحب اس دن عجیب محسوس خیز واقعہ پیش آیا۔ دیکھیے کافور صاحب! اس کا ذکر ضرور کسی مضمون میں کیجئے۔ میں اسٹیشن پر ذرا دیر سے پہنچا۔ گاڑی چھوٹ چکی تھی..... لپک کر زنا نہ ڈبا میں جا بیٹھا۔ جب ہوش و حواس درست ہوئے تو لوگا عورتوں کی طرف دیکھنے۔ ایک عورت نے چلا کر کہا۔ ”بھئی یہ تو زنا نہ ڈبا ہے۔“ میں فوراً جواب دیا۔ ”محترمہ! مجھ میں آپ کو کونسا مردانہ پن نظر آیا۔ ہی ہی ہی۔ وہ عورت کباب ہوگئی۔“

”کافور صاحب! اس دن میں اور جمیل صاحب ایک مغنیہ کے ہاں گانا سننے گئے۔ اتفاق سے بائی جی کی طبیعت ناساز تھی۔ بالا خانہ میں بائی جی کی بوڑھی خالہ بیٹھی تھیں۔ جمیل کو جو شرارت سو جھی۔ کہنے لگا۔ ”بڑی بی آج تم ہی کوئی چیز سناؤ۔“ وہ بوڑھی بلا کی حاضر جواب تھی۔ کہنے لگی:

”بیٹا! میں کیا گاؤں گی اس عمر میں۔ دو ایک روز میں تمہاری بہن رو بصحت ہو جائیں گی۔ پھر سارے ارمان نکال لینا۔ باہا ہا۔“

کافور صاحب اس پر ایک مضمون ضرور لکھے گا۔

اور بے چارے کافور صاحب سر جھکا کر جواب دیتے ہیں۔ ”لکھیں گے صاحب ضرور لکھیں گے۔“

☆☆☆

## عمر یوں گزرتی گئی

گزرنے کو تو عمر گزر رہی ہے اور گزر جائے گی لیکن کچھ اس انداز سے کہ کہتے ہیں بنتی ہے ع ہم بھی کیا یاد کریں گے کہ خدا رکھتے تھے

پونے دس بجے بستر سے اٹھے، دس بجے کالج پہنچنا ہے۔ اس پندرہ منٹ کے مختصر وقفہ میں کیا کچھ کرنا ہے۔ ڈاڑھی مونڈنا، منہ ہاتھ دھونا، اخبار کی سرخیوں پر نظر دوڑانا۔ دس بارہ مشکل الفاظ کے معنی لغات میں دیکھنا، ناشتا کرنا، کپڑے پہننا۔ ظاہر ہے یہ تمام کام پندرہ منٹ میں نہیں کیے جاسکتے جب تک انہیں بیک وقت نہ کیا جائے۔ چنانچہ ایک ہاتھ سے منہ میں لقمہ ڈال

رہے ہیں، دوسرے سے لغات کی ورق گردانی کر رہے ہیں۔ اقمہ منہ میں پہنچ جاتا ہے تو خالی ہاتھ جراب پہنانے میں مشغول ہو جاتا ہے، بایاں ہاتھ بالوں میں سرنگھی کر رہا ہے اور دایاں ٹائی کی گرہ لگا رہا ہے۔ کسی نہ کسی طرح تیاری کا مرحلہ ختم ہوا۔ اب سڑک پر ہیں۔ تیز تیز قدم اٹھا رہے ہیں لیکن آوازوں کا ہجوم ہے کہ تعاقب کر رہا ہے۔

”پروفیسر صاحب۔ میرا لڑکا“..... ”جی ہاں میں اس کے نمبر بڑھا دوں گا۔“

”پروفیسر صاحب۔ میری لڑکی“..... ”جی ہاں۔ وہ پاس ہو جائے گی۔“

”پروفیسر صاحب میرا اہل“..... ”جی ہاں کلیم کو ادا کر دوں گا۔“

ہانپتے کانپتے کمرے میں پہنچے۔ وہ شور ہے کہ کان کے پردے پھٹے جا رہے ہیں۔ گرج کر دو تین بار ”خاموش“ کا نعرہ بلند کرتے ہیں لیکن آواز صدا بصر ابن کر وہ جاتی ہے۔ الہی یہ کمرہ ہے یا نقار خانہ۔ آخر تنگ آ کر میز پر زور سے کلمے مارنا شروع کر دیتے ہیں۔ ”حضرات! خاموش۔ آخر ایسی بد تمیزی بھی کیا۔ جب ہم طالب علم تھے تو اس قسم کی بد اخلاقی کا مظاہرہ نہیں کرتے تھے۔ جنگل کشور تم میری درخواست کے باوجود شور مچا رہے ہو۔ نکل جاؤ، کمرے سے باہر۔“

یک لخت کمرے میں سنانا چھا جاتا ہے۔ پچھلے بیچ سے ایک لڑکا سیٹی بجاتا ہے۔ ساری جماعت کھل کھلا کر ہنس پڑتی ہے۔

”کون ہے یہ بد تمیز۔ ضرور جے کشن ہوگا۔ جے کشن فوراً کمرے سے باہر نکل جاؤ۔“ چند سیکنڈ خاموشی۔ تیسرے بیچ پر ایک لڑکا سرگوشی کے انداز میں اپنے ہمسائے سے کہتا ہے۔ ”معلوم ہوتا ہے۔ آج بیوی سے لڑائی ہوئی ہے۔“ پھبتی سن کر خون کھولنے لگتا ہے۔ لیکن دانت پیس کر رہ جاتے ہیں۔ اب حاضری لی جا رہی ہے۔ خدا خدا کر کے شور غل کے درمیان حاضری ختم ہوئی۔ رجسٹر سے نگاہیں اٹھیں۔

’ارے یہ کیا۔ آدھی سے زیادہ جماعت غائب ہو چکی ہے۔ اچھا ہم دوبارہ حاضری لیتے ہیں۔ اب ایک ایک کر کے بھاگنے والے مختلف دروازوں اور کھڑکیوں سے داخل ہو رہے ہیں۔“

”تم کہاں تھے نندال؟“

”جی۔ سائیکل کو تالا لگانے گیا تھا۔“

”اور تم روی شکر“۔

”جی ذرا آب دہو تبدیل کرنے کے لیے باہر گیا تھا“۔

”تم دونوں بکتے ہو۔ میں تمہیں پانچ پانچ روپے جرمانہ کرتا ہوں“۔

”حضرات! اب کتابیں کھولیں۔ آج کا سبق نہایت اہم ہے۔ یہ ایک نظم ہے۔ جسے ملٹن

نے لکھا ہے۔ ملٹن انگلستان کا سب سے بڑا شاعر ہے۔ شاعری میں اس کا جواب نہیں۔ ملٹن کے متعلق ایک نقاد لکھتا ہے کہ.....

”میاؤں، میاؤں“۔

ساری جماعت قہقہہ لگا کر ہنستی ہے۔ ”کون ہے یہ نامعقول، حضرت میں ایسی حرکات

سخت ناپسند کرتا ہوں..... ہاں تو میں کہہ رہا تھا کہ وہ نقاد لکھتا ہے کہ ملٹن انگلستان کا سب سے بڑا اہد تھا“۔

ایک آواز: ”سنا ہے۔ اس نے تین شادیاں کی تھیں۔“

(قہقہہ)

”ملٹن اس نظم میں شکایت کرتا ہے کہ خدا نے اسے شاعری کا ملکہ عطا کرنے کے بعد

آنکھوں سے محروم کیوں کیا“۔

ایک آواز: ”شاید خدا سے سزا دینا چاہتا تھا۔“

”کس جرم کی؟“۔

”غیر دلچسپ نظمیں لکھنے کی“۔

”خاموش! اتنے بڑے شاعر کی توہین کرتے شرم نہیں آتی“۔

”تمہید ختم ہوئی۔ اب نظم کی طرف آئیے“۔

”جی، نظم کل پڑھائیے گا۔ ہم تھک گئے ہیں“۔

”بہت نازک مزاج ہیں آپ۔ ابھی تو گھنٹی بجے دس منٹ بھی نہیں ہوئے“۔

”جی، باقی وقت میں باتیں کریں گے“۔

”کیسی باتیں“۔

”وصل یار کی“۔

”جی اپنا کوئی معاشرہ سنائیے۔“

”خاموش۔“

”جی کوئی شعر سنائیے۔“

”جی آپ نے ”چلبلی معشوقہ“ دیکھی؟“

”میں ایسی بیہودہ فلمیں نہیں دیکھتا۔“

”اچھا جی۔ تو پھر چھٹی ہی دے دیجئے۔“

”چھٹی۔ اگر پرنسپل صاحب کو پتا چل گیا تو۔“

”جی پرنسپل صاحب تو خود چھٹی پر ہیں۔“

”اچھا تم جاسکتے ہو۔“

چیخوں، قبہتہوں، نعروں کے درمیان جماعت باہر چلی جاتی ہے۔ ابھی دوسری گھنٹی میں  
میں منٹ باقی ہیں۔ یہ وقت سٹاف روم میں گزارا جاتا ہے جہاں گپ شپ اڑتی ہے۔ باتیں  
بنانے کے علاوہ ایک دوسرے کو بنایا جاتا ہے۔

”آئیے پروفیسر صاحب، بہت دبلے ہو رہے ہیں۔ آج کل یوشنز کا زور ہے۔ کچھ سنا  
بھی۔ مجھے اس سال بھی ترقی نہیں ملے گی۔“ تمہارے پاس یار بدبھضمی کا نسخہ تھا۔ مجھے پرسوں  
سے کھٹے ڈکار آرہے ہیں۔ وہ پڑھی آپ نے لاسکلی کی نئی کتاب۔ خوب لکھتا ہے ظالم۔“ یار  
”پرچوں“ نے بہت تنگ کر رکھا ہے۔ کم بخت ختم ہونے میں نہیں آتے۔“ سنا ہے تم پر پرنسپل  
صاحب بہت مہربان ہیں۔ کل مسکرا کر بات کر رہے تھے۔“ یار یہ پتلون تو دھلوالو۔ بہت میلی ہو  
رہی ہے۔“ سنا آپ نے پروفیسر رام گوپال کو دق ہو گئی ہے۔“

دوسری گھنٹی بجتی ہے۔ سب پروفیسر رجسٹراٹھائے سر جھکائے اپنے اپنے کمروں کو چل  
دیتے ہیں۔ اب مجھے سیکنڈ ایر کو پڑھانا ہے۔ یہ جماعت پہلی جماعت سے کہیں زیادہ شریر ہے۔  
حاضری لینے کے لیے رجسٹر کھولتے ہیں۔ لیکن طلبہ ہیں کہ بے تحاشا ہنستے جا رہے ہیں۔ بات کیا  
ہے۔ یہ بار بار تختہ سیاہ کی طرف دیکھتے ہیں۔ ایک لخت تختہ سیاہ کی طرف نگاہ دوڑاتے  
ہیں۔ اپنا کارٹون دیکھ کر جھینپ کر رہ جاتے ہیں اور خفت چھپانے کے لیے جلدی سے حاضری  
لینے لگتے ہیں۔

”نیش پال“۔

تمام جماعت بیک آواز پکارتی ہے۔ ”لیس سر“۔

”اوم پرکاش“۔

ایک لڑکا پوری طاقت سے چلا کر کہتا ہے ”نوسر“۔

”دینا تھ“۔

ایک آواز: ”بے ہند“۔

دوسری آواز: ”بندے ماترم“۔

تمام جماعت: ”ست سری اکال“۔

تھبت رجسٹر بند کر دیتے ہیں اور لال لال آنکھیں دکھا کر تقریر کرنے لگتے ہیں۔

”حضرات! آپ کو شرم آنی چاہئے۔ مجلسی آداب آپ کو چھو تک نہیں گئے۔ آپ

”آزادی، آزادی“ کی رٹ لگاتے ہیں۔ کیا اس منہ سے آزادی لیس گے۔ آزادی اور ڈسپلن

لازم و ملزوم ہیں۔ انگریزوں کی طرف دیکھئے، روسیوں کی طرف دیکھئے۔ میں کہتا ہوں جاپانیوں

کی طرف “۔

ایک آواز: ”قومی نعرہ“۔

ساری جماعت: ”انقلاب زندہ باد“۔

”حضرات! اگر آپ انقلاب لانا چاہتے ہیں تو پہلے اپنے آپ میں لائیے“۔

ایک آواز: ”آپ بھی مائی اتار دیجئے“۔

(تہقہہ)

”اچھا۔ کتابیں نکالئے۔ آج میں آپ کو انگلستان کے مشہور شاعر جان کیٹس کے حالات

زندگی بتاؤں گا۔ (کیٹس کے متعلق نہایت عالمانہ تقریر کرتے ہیں) لیکن لڑکے بدستور

سرگوشیاں کر رہے ہیں۔ کچھ جمائیاں لے رہے ہیں۔ چند ایک مزے سے چلغوزے کھا رہے

ہیں۔ باقی بار بار گھڑی کی طرف دیکھ رہے ہیں۔

”حضرات! بیس برس کی عمر میں کیٹس کو ایک لڑکی سے عشق ہو گیا“۔

عشق کا ذکر سنتے ہی ساری جماعت چوکنی ہو جاتی ہے۔ ”اس لڑکی کا نام فینی بران تھا۔

کیٹس نے اسے چند خطوط لکھے۔

ایک آواز: اجی وہ خطوط ہمیں بھی سنائیے۔

دوسری آواز: ”کہ بوقت ضرورت کام آئیں۔“

طلبہ کے اصرار پر کیٹس کا ایک خط پڑھ کر سناتے ہیں۔

آوازیں: ہائے کیا جلا پھنکا خط ہے۔

”ظالم نے مار ڈالا۔“

”عشق نے غالب نکما کر دیا۔“

”ہائے فنی بران۔“

گھنٹی بجتی ہے۔ لڑکے ”جان کیٹس زندہ باد“ کے نعرے لگاتے ہوئے چلے جاتے ہیں۔

اسی انداز سے باقی تین پیریڈ پڑھا کر چار بجے گھر لوٹتے ہیں۔ دماغ تھک کر چور ہو چکا ہے۔

جی چاہتا ہے تھوڑی دیر سو جائیں۔ یک لخت کوئی دروازہ کھٹکھٹاتا ہے۔

”پروفیسر صاحب! مجھے ایک سرٹیفکیٹ چاہیے۔“

جی کڑا کر کے سرٹیفکیٹ لکھ دیتے ہیں۔ دروازہ بند کر کے لینے کی تیاری کرتے ہیں۔

کھٹ کھٹ کھٹ

”کون ہے۔“

”جی میں ہوں رام گوپال۔“

دروازہ کھولتے ہیں۔ رام گوپال گڑگڑا کر کہتا ہے۔ ”پروفیسر صاحب!

خدا کے لیے میرا جرمانہ معاف کر دیجئے، ورنہ میرا باپ مجھے گھر سے نکال دے گا۔“

ایک طویل نگرار کے بعد جرمانہ معاف کر دیتے ہیں۔

کھٹ کھٹ کھٹ

پھر دروازہ کھولتے ہیں۔ ایک لڑکا سہا اور گھبرایا ہوا ہاتھ میں انگریزی کا پرچہ تھامے ہوئے

نظر آتا ہے۔ کمرے میں داخل ہوتے ہی وہ پکار کر کہتا ہے۔

”پروفیسر صاحب! مجھے پانچ نمبر اور دے دیجئے ورنہ میں تباہ ہو جاؤں گا۔“

دو گھنٹے اس بات پر بحث ہوتی رہی کہ امتحان میں اس کی ناکامیابی کی ذمہ داری ہم پر عائد

ہوتی ہے یا اس پر۔ دماغ پہلے سے بھی زیادہ تھک جاتا ہے۔ غشی کی حالت طاری ہو چاہتی ہے کہ کالج کا چہرہ اسی دروازے پر دستک دیتا ہے۔

”جناب آپ کو پرنسپل صاحب یا فرماتے ہیں۔“

پرنسپل صاحب سے ملاقات ہوتی ہے۔ وہ کوئی نئی بات نہیں سناتے۔ وہی پرانے شکوے۔ ”آپ روزانہ لیٹ کیوں آتے ہیں؟ آپ کی جماعت اتنا شور کیوں مچاتی ہے۔ آپ نے کل پانچواں پیریڈ کیوں نہیں لیا؟ آپ کھیلوں میں حصہ کیوں نہیں لیتے؟ یونیورسٹی کے امتحان میں آپ کی جماعت کا نتیجہ ہر سال کیوں ”خراب“ رہتا ہے؟“

الغرض ایسی باتیں جنہیں سن کر کلیجہ چھلنی ہو جاتا ہے۔ ہم زیر لب ایک شعر گنگناتے ہیں

چپ رہے ہم ادب سے محشر میں

ورنہ کس بات کا جواب نہ تھا

اور مجرموں کی طرح سر جھکائے کمرے سے باہر چلے جاتے ہیں

گزرنے کو تو عمر گزر رہی ہے اور گزر جائے گی۔ لیکن اس انداز سے کہ کہتے ہی بنتی ہے

ہم بھی کیا یاد کریں گے خدار کہتے ہیں۔

☆☆☆

## خودکشی

آخر اس نے خودکشی کر لی۔ کیا اسے کسی سے عشق تھا؟ کیا وہ گھوڑ دوڑ میں روپیہ ہار گیا تھا؟

کیا وہ مقروض تھا۔ اسے صرف زکام کی شکایت تھی! بس اتنی سی بات پر! اتنا بزدل!

نہیں صاحب وہ بزدل نہیں تھا۔ جو شخص متواتر پندرہ دن سولف کا جو شانہ پی سکتا ہے،

ایک ماہ خشخاش اور بنفشہ کا شربت زہر مار کر سکتا ہے، ڈیڑھ ماہ عناب، بنفشہ اور ادراک کی چھنی کھا

سکتا ہے۔ وہ وکٹوریہ کر اس کا مستحق ہونہ ہو، بزدل نہیں ہو سکتا۔ بات دراصل یہ تھی کہ اسے

صبح و شام اس شدت سے چھینکیں آتی تھیں کہ وہ چھینکتے چھینکتے بدحواس ہو جاتا۔ اس نے دوستوں

سے اپنی تکلیف کا ذکر کیا۔ وہ الٹا اسے بنانے لگے۔ ”ارے میاں! یہ بھی کوئی مرض ہے۔ کالی

کھانسی نہ تپ دق، محض زکام۔“ جب اس نے اصرار کیا کہ زکام اتنا ہی اذیت بخش مرض ہے،



جتنا کہ تپ محرقہ تو کسی دوست نے کہا۔ ”فاقہ کرو۔ کوئی بولا پیٹ بھر کر کھاؤ“۔ کسی نے مشورہ دیا۔ ”شہدے پانی سے غسل کرو“۔ کسی نے بتایا۔ ”گرم حمام میں نہاؤ“۔ کسی نے بتایا۔ ”کھلی ہوا میں زور زور سے سانس لو“۔ کسی نے سمجھایا ”بند کمرے میں آنکھیں بند کر کے لیٹ جاؤ“۔ اس نے ہر ایک دوست کے مشورہ پر عمل کیا۔ لیکن کچھ افادہ نہ ہوا۔ اب اس نے ویدوں اور حکیموں کی دکانوں کا رخ کیا اور شربت عناب سے لے کر گندھک تیزاب تک ہر ایک رقیق شے کو پی لیا۔ لیکن اسے زکام سے نجات نہ ملی۔ تنگ آ کر اس نے ڈاکٹروں سے رجوع کیا۔ ایک ڈاکٹر نے تشخیص کی کہ اس کی ناک میں نقص ہے۔ دوسرے نے کہا۔ ”اس کے گلے میں خراش ہے“۔ تیسرے نے بتایا ”اس کے بائیں پھیپھڑے میں درم ہے“۔ چوتھے نے کہا۔ ”دائیں میں سوزش ہے“۔ پانچویں نے کہا ”دونوں پھیپھڑے گل چکے ہیں“۔ چھٹے نے ایک ایسے مرض کا نام بتایا جو تین سطروں میں بمشکل لکھا جاسکتا تھا۔ اس نے ناک کا اپریشن کرایا، گلے میں دوا چھڑکوائی، پھیپھڑوں کو تقویت دینے کے لیے مچھلی کا تیل پیا۔ لیکن اسے کوئی فائدہ نہ ہوا۔ ایک تجربہ کار ڈاکٹر کے مشورہ پر عمل کرتے ہوئے اس نے گلے کا اپریشن کرایا۔ چونے کے انجکشن لیے، چھ ماہ ہسپتال میں رہا۔ لیکن اسے بدستور چھینکیں آتی رہیں۔ جب وہ اپنا سارا اثاثہ ڈاکٹروں کی نذر کر چکا تو اسے بتایا گیا کہ اسے اس لیے چھینکیں آتی ہیں کہ اس کی ناک میں لمبے لمبے بال ہیں۔ اس اطلاع سے اسے اتنا صدمہ پہنچا کہ اس نے خودکشی کر لی.....

اس نے خودکشی کر لی۔ آخر کیوں؟ کیا اس کی بیوی بد صورت تھی؟ کیا وہ دائم المریض تھا؟ کیا اس کا دیوالیہ پٹ گیا تھا؟ نہیں تو پھر؟ کیوں کہ وہ جو نکوں سے ڈرتا تھا۔ جو نکوں سے؟ بہت بزدل نکلا۔ نہیں صاحب وہ بزدل نہیں تھا۔ غیر معمولی جرات کا مالک تھا۔ پھر اس نے خودکشی کیوں کی؟ کیونکہ یہ جو نکیں بھی غیر معمولی تھیں۔ یہ وہ جو نکیں تھیں جو جو ہڑوں اور تالابوں میں رہنے کے بجائے مٹی کے گھر وندوں میں رہتی ہیں۔ مثلاً ایک جو تک تھی جسے وہم ہو گیا تھا کہ اگر کوئی شخص اس کی مدد کرے تو وہ ناول لکھ سکتی ہے۔ یہ جو تک ہر تیسرے دن اس کے دماغ سے چیک جاتی ہے اور جب تک نس نس کا خون چوس نہ لیتی علیحدہ نہ ہوتی۔ اس جو تک کا مطالبہ تھا کہ اسے پہلے ناول لکھنے کا ڈھنگ بتایا جائے، پھر کردار سازی کا طریقہ سمجھایا جائے، ناول کا پلاٹ مہیا کیا جائے، کردار بہم پہنچائے جائیں اور اگر ہو سکے تو ناول لکھ کر اس کے سپرد کیا جائے۔ ایک

جو تک تھی جسے باتیں بنانے کا شوق تھا۔ یہ جو تک ہر چیز اور ہر مسئلہ کو تین قسموں میں منقسم کرتی اور انہیں شمار کرتے وقت ایک قسم ہمیشہ بھول جاتی۔ مثلاً انسان تین طرح کے ہوتے ہیں۔ زندہ دل اور مردہ دل اور تیسری قسم میں پھر بھول گیا۔ دوست تین اقسام کے ہوتے ہیں۔ فرشتہ مسرت اور ابلیس نما، اور تیسری قسم میں پھر بھول گیا۔ عورتیں تین قسم کی ہوتی ہیں۔ بانداق اور بد دماغ اور..... خیر تیسری قسم میں پھر بتاؤں گا۔ ایک وہ جو تک تھی جو ہر بات کا آغاز ”کاش یوں ہوتا“ سے کرتی تھی۔ ”کاش میری زندگی میں کوئی خوبصورت عورت ہوتی“ کاش میرے کپڑے پھٹے پرانے نہ ہوتے۔“ ”کاش میری بیوی ذہین ہوتی۔“ ”کاش میری لڑکی ہر سال امتحان میں فیل نہ ہوتی۔“ ”کاش مجھے بوا سیر کی شکایت نہ ہوتی۔“ ایک جو تک جو تک اس سے روپیہ کمانے کی تجویز پوچھنے آتی تھی۔ ”بسکٹ بنانے کی بھی لگا لگا لوں؟ چڑیاں اور طوطے بیچنا شروع کر دوں؟ جوتے گانٹھنے کا کام کیسا رہے گا؟ سرمایہ کتنا درکار ہوگا؟ دکان کیسے ملے گی؟ آپ کتنا روپیہ قرض دے سکیں گے؟“ اسی طرح ایک جو تک تھی جسے اخبارات میں شکایتی خطوط چھپوانے کا مرض تھا۔ اس جو تک سے اس کا تب تک چھٹکارا نہ ہوتا جب تک وہ اسے شکایتی خط کا مضمون تیار کر کے نہ دیتا۔ ”آج میونسپلٹی کے خلاف خط لکھ دیجئے۔ آج یونیورسٹی والوں کو ڈانٹ بتائیے۔ آج لوگوں کی توجہ بنگال کے قحط کی طرف مبذول کرائیے۔ آج فلاں سڑک کی مرمت کے متعلق کارپوریشن کو کھری کھری سنائیے۔ آج بھنگیوں کی ہڑتال کے بارے میں کچھ لکھ ماریے۔ آج جہیز کی رسم کے خلاف جہاد کیجئے۔ آج فلاں افسر کا پول کھول کر رکھ دیجئے۔“

متواتر پندرہ سال یہ جو تکیں اس کا خون چوستی ہیں۔ اس نے ان سے پیچھا چھڑانے کے لیے ہزاروں حیلے بہانے کیے لیکن بے سود۔ آخر تک آ کر اس نے یکم جنوری 1946ء کو خود کشی کر لی۔

اس نے خود کشی کر لی، کیا اسے زکام تھا؟ کیا جو تکوں سے ڈرتا تھا؟ نہیں؟ اس نے صرف شادی کی تھی۔ بس اتنی سی بات پر! ہاں صاحب لیکن دراصل یہ ”اتنی سی بات“ نہ تھی۔ اس کی شادی کے چند ماہ بعد اس کا سر، اس کی ساس، اس کی بڑی سالی اس کے دو سالے، غرضیکہ

اس کا سارا سسرال اس کے ہاں چلا آیا۔ اس کا سسر پرانے خیالات کا آدمی تھا۔ اور ”دخل در معقولات“ کا قائل۔ وہ اپنے داماد کی ہر بات میں ناگ اڑانا اپنا فرض سمجھتا تھا۔ ”دیکھو میاں! فلاں تمہارا دوست مجھے اول درجے کا کمینہ نظر آتا ہے، اسے منہ نہ لگاؤ۔ دیکھو صاحبزادے بیوی سے کبھی گستاخی سے مت پیش آؤ۔ نقصان اٹھاؤ گے۔“ ”دیکھو عزیز کھانا چبا چبا کر کھاؤ، ورنہ بد ہضمی میں مبتلا ہو جاؤ گے۔“ ”دیکھو شریف زادے میری ہر بات پر عمل کرو ورنہ تباہ ہو جاؤ گے۔“

اس کی ساس کا صرف ایک شغل تھا۔ اپنی بیٹی کی ہر بات میں حمایت کرنا۔ ”میری زبیدہ بچپن سے لاڈلی ہے۔ نوکر چا کر کیا وہ تو ماں باپ پر صلومت کرنے کے عادی ہے۔ میری زبیدہ ایک دفعہ ”نہ“ کرنے کے بعد کبھی ہاں نہیں کرتی، چاہے کوئی مایوس ہو کر زہر کیوں نہ کھالے۔ میری زبیدہ جب روپیہ خرچ کرتی ہے تو بخل سے کام نہیں لیتی۔ چاہے روپیہ کمانے والے کا دیوالیہ پٹ جائے۔“ ”میری زبیدہ جب جلال میں آتی ہے تو حریف کو ناکوں چنے چبوا دیتی ہے۔“

اس کے دونوں سالے بیکار تھے۔ جنہیں ڈنٹر پیلنے۔ پیٹ بھر کر کھانے اور اس کے بہترین سگرٹ چرانے کے علاوہ کوئی کام نہیں تھا۔

اس کی سالی چوبیس گھنٹے اپنے مرحوم خاندن کو کوستی رہتی۔ ”میں نے سو بار سمجھایا اتنی شراب مت پیا کرو لیکن وہ تو مرنے پر تلا ہوا تھا۔ میں کہتی ہوں اگر وہ احمق نہ ہوتا تو ساری جائیداد جوئے میں کیوں ہارتا۔ میرا تو اس دن نصیب پھوٹ گیا، جب احمد کی بجائے اس سے میری سگائی ہوئی۔“ اس کی سالی کا لڑکا وقت بے وقت اس کی گود میں آ بیٹھتا، کبھی اس کی عینک کا شیشہ توڑ ڈالتا، کبھی اس کے قلم کی نب مروڑ دیتا، کبھی اس کے نئے سوٹ پر سیاہی کی بوتل اٹیل دیتا اور اس کی ماں بد تمیزی سے مسکرانے یا ہنسنے لگتی۔

متوتر تین سال وہ خدا سے دعا مانگتا رہا کہ اسے ان بن بلائے کے مہمانوں سے چھٹکارا دلائے لیکن اس کی ایک بھی دعا کارگر نہ ہوئی۔ جب اس کے صبر کا پیالہ لبریز ہو گیا تو اس نے ایک دن نہایت شرافت سے راوی میں ڈوب کر خود کشی کر لی۔

## بے تکلفی

کہنے کو تو استاد ذوق فرما گئے ع

اے ذوق تکلف میں ہے تکلیف سراسر

لیکن یہ غور نہ فرمایا کہ اگر تکلف ہے تو بے تکلفی میں کون سی راحت ہے۔ تجربہ شاہد ہے۔ کہ تکلف، وہ تکلف بھی جس کی معراج ”پہلے آپ“ ہے، بے تکلفی سے بدرجہا اچھا ہے، فرض کیجئے آپ جہنم کے دروازے پر کھڑے ہیں اور جہنم کا داروغہ آپ سے کہتا ہے۔ ”تشریف لے چلئے“۔ اور آپ مسکرا کر نہایت لجاجت سے عرض کرتے ہیں۔ ”اجی پہلے آپ“۔ تو عین ممکن ہے کہ آپ کے حسن اخلاق سے مرعوب ہو کر آپ کو جہنم کی بجائے جنت میں بھجوادے۔ اس کے برعکس اگر آپ کی داروغہ جنت بے تکلفی ہے تو ہو سکتا ہے کہ ہنسی مذاق میں وہ آپ کو باغ بہشت کی کسی نہر میں اتنے غوطے دلوائے کہ آپ کو چھٹی کا دودھ یاد آ جائے۔

تکلف کا سب سے بڑا فائدہ یہ ہے کہ بینک لگتی ہے نہ مہسکٹری اور ظاہر داری جوں کی توں قائم رہتی ہے۔ مثلاً آپ کے گھر کوئی صاحب تشریف لاتے ہیں۔ آپ کہتے ہیں۔ ”کچھ منگواؤں آپ کے لئے“۔ وہ فرماتے ہیں۔ ”اجی صاحب تکلف مت کیجئے۔“

”چائے پیئیں گے؟“

”شکریہ! ابھی پی ہے“

”سوڈا منگواؤں۔“

”نہیں صاحب آپ تو خواہ مخواہ تکلف کرتے ہیں۔“

”شربت پیجئے گا۔“

”واہ صاحب آپ تو پھر تکلف پر اتر آئے۔“

”ٹھنڈا پانی پیجئے۔“

”اچھا صاحب، اگر آپ اصرار کرتے ہیں تو پی لیں گے۔“

اب اگر انہی حضرت سے آپ کی بے تکلفی ہو، تو آپ کو کتنی زحمت اٹھانی پڑے۔

”کھانا کھائیں گے آپ؟“

”ہاں ہاں ضرور کھائیں گے لیکن کھانا کھانے سے پہلے چائے پیئیں گے۔“  
 ”چائے منگواؤں۔“

”ضرور منگوائیے لیکن پہلے سگریٹ پلائیے۔“  
 ”چائے کے ساتھ کیا کھائیے گا۔“

”اماں یار تمہیں معلوم ہے، پاؤ بھرگا جر کا حلوہ، دو آلیٹ، چار ٹوسٹ، اور چھ سنو سے،  
 دس بارہ کریم رول، اور ہاں ایک آدھ کیک ہو جائے تو بحان اللہ۔ لیکن جلدی کیجئے۔“

بے تکلفی میں یوں تو ہزاروں قباحتیں ہیں، لیکن سب سے بڑی یہ کہ بسا اوقات اس کے  
 طفیل آپ کو سخت خفت اٹھانا پڑتی ہے۔ آپ چند معزز اشخاص سے نہایت عالمانہ انداز میں کسی  
 مسئلہ پر گفتگو کر رہے ہیں کہ کوئی صاحب دروازے پر اس طرح دستک دیتے ہیں گویا دروازہ توڑ  
 کر ہی دم لیں گے۔ دو ایک منٹ دروازہ کھٹکھٹانے کے بعد بلند آواز میں چلانا شروع کر دیتے  
 ہیں۔ ”ابے حسین! کہاں ہے تو، دروازہ کھول۔ ابے نا ہنجار۔ سنتا نہیں، ہم کب سے چلا رہے  
 ہیں۔ ارے کوئی ہے۔ سب مر گئے کیا۔“

کمرے میں داخل ہوتے ہی وہ آپ کے احباب پر نگاہ غلط انداز ڈالتے ہیں اور نہایت  
 متانت سے کہتے ہیں۔ ”معاف کیجئے گا صاحب۔ میری ان سے ذرا بے تکلفی ہے۔“

یا کبھی ایسا ہوتا ہے کہ آپ دو بے تکلف دوستوں کے درمیان کچھ اس طرح گھر جاتے ہیں  
 کہ نہ پائے رفتن نہ جائے ماندن۔ ان میں سے ایک دوسرے کو نہایت غلیظ گالی دیتا ہے۔ اور  
 آپ کی طرف غفور طلب نظروں سے دیکھتے ہوئے کہتا ہے۔ ”معاف کیجئے گا۔ ہم بہت دنوں کے  
 بعد ملے ہیں۔“ اس معذرت کے بعد گالیوں کا وہ سلسلہ شروع ہوتا ہے کہ آپ کو بے ساختہ اس  
 بے تکلفی کی داد دینا پڑتی ہے۔

نادلوں میں بے تکلف دوستوں کی بڑی دلچسپ مثالیں ملتی ہیں۔ تھیکرے ایک کردار کا  
 ذکر کرتے ہوئے لکھتا ہے کہ یہ صاحب جس دوست کے پاس ٹھہرتے تھے، رخصت ہوتے  
 وقت اس سے ایک قیص ضرور مستعار لیا کرتے تھے۔ ہمارے ایک دوست اس معاملے میں  
 تھیکرے کے اس کردار سے بازی لے گئے ہیں۔ وہ صرف قیص اکتفا نہیں کرتے بلکہ ساری  
 پوشاک کا مطالبہ کرتے ہیں۔ عموماً نیکیسی میں سوار ہو کر ہمارے ہاں تشریف لاتے ہیں اور

کمرے میں داخل ہوتے ہی فرماتے ہیں۔ پانچ روپے کا ایک نوٹ نکالیے، ڈرائیور کو دفع کر لوں، پھر باتیں کریں گے۔ یہ حضرت ہمیشہ ہماری عدم موجودگی میں واپسی کا عزم کرتے ہیں اور وداع ہوتے وقت نوکر سے کہہ جاتے ہیں۔ وہ آئیں تو انہیں کہہ دیجئے گا کہ میں ان کا گرم کوٹ، خاکی ٹائی اور کالی پتلون ساتھ لے جا رہا ہوں۔ چند دن استعمال کر کے واپس کر دوں گا۔

ہمارے ایک اور بے تکلف دوست ہیں۔ وہ جہاں کہیں ہم سے ملتے ہیں، مصافحہ کرنے کے بجائے بار بار بغلگیر ہو کر بے تکلفی کا اظہار کرتے ہیں۔ ایک بار انارکلی میں ملاقات ہوئی۔ بازار کے بیچ انہوں نے یہ عمل جو دہرانا شروع کیا تو راہ گیر دانتوں میں انگلیاں داب کر رہ گئے۔ ہر دو منٹ کے بعد بغلگیر ہو کر کہتے۔ ”بھئی خوب ملے۔ یار حد ہوگئی۔“ وہ اس انداز سے مجھے اپنے بازوؤں کے شکنجے میں کس رہے تھے، گویا برسوں کے بعد ملے ہیں۔ حالانکہ اس ملاقات سے صرف دو دن پہلے مال روڈ پر ملے تھے اور وہاں بھی انہوں نے اسی قسم کی گرمجوشی کا مظاہرہ کیا تھا۔

بے تکلف دوست کی تو وہی مثال ہے کہ اسے وبال جان سمجھتے ہوئے بھی آپ وبال جان نہیں کہہ سکتے۔ اگر اس کے جی میں آئے، تو آدھی رات کو آپ کے گھر آدھکے اور نہ صرف لذیذ کھانے کا مطالبہ کرے بلکہ کہے کہ ”سوئیں گے بھی آپ کے ساتھ۔“ دوپہر کے وقت آپ سو رہے ہوں، تو چیخ لے کر ازراہ مذاق آپ کی دونوں مونچھوں کا صفایا کر ڈالے۔ شدت درد سے آپ کراہ رہے ہوں تو بدتمیزی سے آپ کا منہ چرانا شروع کر دے، آپ مضمون لکھ رہے ہوں تو آپ کے ہاتھ سے مضمون چھین کر آتش دان میں پھینک دے۔

بعض اوقات بے تکلف احباب ایسی حرکات کے مرتکب ہوتے ہیں۔ کہ آپ بے ساختہ پکار اٹھتے ہیں۔ ”ہائے تکلف! ہائے تکلف!!“ ایک دفعہ مجھے دہلی جانا تھا۔ گاڑی کے آنے میں دیر تھی۔ پلیٹ فارم پر ٹہل رہا تھا۔ اتنے میں ایک دوست سے ملاقات ہوگئی۔ پوچھنے لگے ”کہاں جا رہے ہو؟“ میں نے کہا ”دہلی“ کہنے لگے۔ ”دہلی جا کر کیا کرو گے چلو بانا گر چلیں۔“ میں نے معذرت چاہی۔ ادھر ادھر کی باتیں ہوتی رہیں۔ یک لخت انہوں نے کہا۔ ”ذرا ٹکٹ دکھائیے تو۔“ میں نے ٹکٹ دکھایا ٹکٹ لے کر انہوں نے اس کے ٹکڑے ٹکڑے کر دیئے اور قلی سے کہنے لگے۔ ”صاحب کا سامان واپس لے چلو۔ انہوں نے دہلی جانے کا ارادہ ترک کر دیا ہے۔“

انہی صاحب نے ایک بار اس سے بھی عجیب حرکت کی۔ ایک دن میں دریا کے کنارے کھڑا ہو کر غروب آفتاب کا منظر دیکھ رہا تھا۔ نہ جانے آپ کہاں سے آئیے۔ آپ نے نہ آؤ دیکھا نہ تاؤ۔ پیچھے سے مجھے اس زور سے دھکا دیا کہ میں لڑکھڑاتا ہوا پانی میں جا گرا۔ آپ نہایت ڈھٹائی سے قہقہہ لگا کر فرمانے لگے۔ ”واہ خوب چھلانگ لگائی آپ نے“۔ جب میں بڑی مشکل سے تیر کر کنارے کے قریب پہنچا تو ایک قہقہہ لگا کر کہنے لگے۔ ”مجھے معلوم نہ تھا، آپ اتنے اچھے تیراک بھی ہیں۔“

تکلف کے خلاف آپ جو چاہیں کہیں، لیکن آپ کو تسلیم کرنا پڑے گا کہ تکلف سراسر نفاست ہے اور بے تکلفی سراسر کثافت۔ تکلف ”پہلے آپ“ ہے تو بے تکلفی ”پہلے ہم اور جہنم میں جائیں آپ“ ہے۔ تکلف گز بھر لبا گھونگھٹ ہے تو بے تکلفی گز بھر لمبی زبان۔ تکلف زیر لب مسکراہٹ ہے تو بے تکلفی خندہ بیباک۔

اب اگر اس پر بھی استاذ ذوق فرمائیں کہ ”تکلف میں سراسر تکلیف ہے“ تو ہم تو یہی کہیں گے کہ ”صاحب آپ کو بے تکلف دوستوں سے پالا ہی نہیں پڑا!“



## فریادی

”مجموعہ اضمداد ہے! راز سر بستہ ہے! سونی صدی پرولتاری ہے، دوسونی صدی بورژوا ہے، سوالیہ نشان ہے؟ المیہ نظم ہے، سراسر رومانی ہے، یکسر قنوطی ہے، لوحہ کشمیر ہے! نالہ یتیم ہے!! لارنس عربی کے بعد دوسرا پر اسرار شخص ہے۔ آزاد اور ظفر علی خاں کے بعد تیسرا خطیب ہے“..... یہ ہیں مختلف رائیں جن کا کرشن چندر کی شخصیت کے متعلق اظہار کیا گیا ہے، حتیٰ کہ بیچارہ کرشن چندر، ابوالہول کی پہیلی بن کر رہ گیا ہے۔ میری دانست میں کرشن چندر سیدھا سادا انسان ہے۔ اس کی سب سے بڑی بد قسمتی یہ ہے کہ اسے ہر خوبصورت عورت اپنا ”بھائی“ اور ہر بد صورت لڑکی اپنا ”عاشق“ تصور کر لیتی ہے۔ مجموعہ اضمداد وہ صرف اس حد تک ہے کہ اس کی آنکھیں کشمیری، زبان پنجابی، اور لباس یورپین ہے اور طبعاً، عملاً وہ بورژوا لیکن قولاً و تحریراً پرولتاری ہے۔ البتہ ایک اعتبار سے وہ عجیب و غریب ادیب ہے۔ نومبر 1939ء کا ذکر ہے کہ

لاہور میں اچانک اس نے خودکشی کر لی لیکن ایک ماہ بعد دہلی میں زندہ ہو گیا۔ 1942ء میں لکھنؤ میں اس کی دوسری وفات ہوئی لیکن عدم آباد پہنچنے کی بجائے پونا پہنچ گیا۔ اس وقت بمبئی میں ہے۔ اور ابھی تک زندہ ہے۔ شاید اب کبھی نہیں مرے گا۔

فطرتاً وہ تون کیش ہے۔ ہر تیسرے سال کے بعد ایک نئے امام کے ہاتھ پر بیعت کرتا ہے۔ لڑکپن میں اس کا امام ڈان جو آن تھا، جوانی میں احمد شاہ بخاری، چند دنوں کے لیے ڈبلیو زید احمد پر ایمان لے آیا، اور آج کل اس کا امام دیوکارانی ہے۔ ایک ہی قسم کے قدرتی نظاروں، نسوانی جمالوں اور ادبی تجربوں سے وہ دیر تک مطمئن نہیں رہ سکتا۔ سرینگر سے پہلگام جاتے ہوئے کشمیری جھرنوں، برف سے ڈھکی ہوئی چوٹیوں اور گنگناتے ہوئے پہاڑی نالوں سے متاثر ضرور ہوتا ہے لیکن جلد ہی ان سب کا مذاق اڑانے لگتا ہے۔ ”ہم بھی کتنے بے وقوف ہیں“۔ وہ لاری میں بیٹھے ہوئے کہتا ہے کہ ان آبشاروں کے مسلسل اور بے معنی شور میں موسیقی تلاش کر رہے ہیں۔ پہلگام میں دو چار دن رہنے کے بعد اس کی طبیعت اکتا جاتی ہے اور بار بار یہ الفاظ زبان پر لاتا ہے۔ ”خیال کرو۔ صرف دو چار اونس صاف آکسیجن کے لیے ہم اس ویرانے میں آ رہے ہیں“۔ اپنے افسانوی مجموعوں کو دیکھ کر اس کی آنکھوں میں کبھی چمک پیدا نہیں ہوتی۔ میں نے اسے کبھی اپنے افسانے کی تعریف کرتے نہیں سنا۔ دراصل وہ گزشتہ تحریروں سے بہت جلد بیزار ہو جاتا ہے۔ اور نئے نئے تجربوں کی دھن میں اپنا بہت کچھ پیچھے چھوڑ جاتا ہے۔

پہلی ملاقات میں اس کے مداحوں کو اس سے مل کر اکثر مایوسی ہوتی ہے۔ میانہ قد، گندمی رنگ اور جواں سال۔ وہ اگر کالج کا چھوکر انہیں تو زیادہ سے زیادہ سول سیکرٹریٹ کا کلرک دکھائی دیتا ہے۔ عام ہندوستانیوں کی طرح اسے باتیں بنانے کا شوق نہیں۔ آپ اس سے گھنٹوں باتیں کئے جائیں۔ وہ چپ چاپ خاموش، مبہوت بنا بیٹھا رہے گا، یا آپ کا جی رکھنے کے لیے کبھی کبھی مسکرا دے گا۔ اس کی مسکراہٹ ہمیشہ ہلکی اور نرم ہوتی ہے۔ مونا لزا کی طرح مسکراتے مسکراتے تھک جائے گا، تو تھوکنایا ناک صاف کرنا شروع کر دے گا۔ اس کی ناک میں نقص ہے جس کی وجہ سے اسے اکثر زکام کی شکایت رہتی ہے۔ ”بد صورت عورتوں کے بعد زکام ہی وہ لعنت ہے“۔ وہ کہا کرتا ہے ”جس سے میں عمر بھر پیچھا نہیں چھڑا سکا“۔ مسکراہٹ کے علاوہ اس



کی آنکھوں میں ایک عجب قسم کا حزن و ملال ہے، ایک قسم کی ازلی ابدی حسرت جو میں نے کشمیری بچوں کی آنکھوں میں دیکھی ہے۔

اس سے ملنے کے بعد..... ہر شخص کو شک گزرتا ہے کہ وہ افسانے خود نہیں لکھتا بلکہ کسی سے لکھواتا ہے، دراصل جلوت کا کرشن چندر خلوت کے کرشن چندر سے بالکل مختلف ہے۔ جلوت میں وہ تکلف اور سنجیدگی کا نقاب اوڑھے رہتا ہے۔ وہ صرف بے تکلف دوستوں کی محفل میں کھلتا ہے اور بخدا جب کھلتا ہے تو امریکن پیرا شوٹ کی طرح ”بے پناہ“ ہو کر کھلتا ہے اور اسی وقت اس حقیقت کا انکشاف ہوتا ہے کہ وہ دلچسپ چوٹیں کرتا ہے، نشاتین کے جھگڑے چکا سکتا ہے اور دل کے پھمھلوں اور سینے کے داغوں کی نمائش بھی کر سکتا ہے۔ نقاست پسندی اس کی سرشت میں داخل ہو چکی ہے۔ وہ کبھی معمولی کپڑے نہیں پہنتا۔ رذیل ہوٹل میں قیام نہیں کرتا۔ معمولی درجے میں سفر نہیں کرتا اور گھٹیا قسم کی شہ نہیں لکھتا اور اکثر کہتا ہے۔ ”وہ نثر ہی کیا، جس کے ہر فقرہ میں مزاح کی چاشنی یا شعریت کی رنگینی نہ ہو“۔ اس کی زندگی کا کوئی اصول ہے تو وہ ہے ”سمجھوتا“ وہ مہاتما گاندھی کی طرح قدم قدم پر سمجھوتا کرنے کو تیار ہے۔ وہ ان ادباء سے آن واحد میں سمجھوتا کر لیتا ہے۔ جنہیں ساری عمر کو ستار ہا ہے۔ وہ ان رشتہ داروں کے ناز اٹھانے کے لیے فوراً تیار ہو جاتا ہے، جو اسے ایک آنکھ نہیں بھاتے۔ وہ اس ہنسی سے بھی سمجھوتا کر لیتا ہے جو رونے سے مشابہت رکھتی ہے۔ چند آدمیوں سے اسے ازلی بیر ہے۔ مثلاً پنڈت، لالے، بلانیں، بد صورت عورتیں۔ اگر اس کا بس چلے تو انہیں صفحہ ہستی سے منادے لیکن اس کا بس نہیں چلتا اور وہ ان سے بھی سمجھوتا کرنے پر مجبور ہو جاتا ہے۔

جب وہ سرینگر کے بازاروں میں للانوں کو وہی کے بڑے اور بیسن کے پکوڑے کھاتے ہوئے دیکھتا ہے تو غصہ سے چیخ اٹھتا ہے۔ سالیاں چار سو میل کا سفر اس نعمت کو چکھنے کے لیے کرتی ہیں۔“

کرشن چندر طفل مکتب اور معر فلسفی کا دلچسپ مرکب ہے۔ لذیذ کھانا دیکھ کر بچوں کی طرح پٹخارے لینے لگتا ہے۔ ہمسائے کو ڈرانے کے لیے پہلا گام میں آدھی رات کے وقت منہ میں انگلیاں ڈال کر بیٹیاں بجاتا ہے۔ اتنی شہرت حاصل کرنے کے باوجود اپنے نام کے ساتھ ”ایم اے“ کا دم چھلا لگاتا ہے۔ اس کا فلسفہ لیٹن اور شبلی کے فلسفہ کا استخراج ہے۔ وہ پرانے نظام کو

دھماکا سے پھنسنے والے بم سے اس طرح ازادینا چاہتا ہے کہ مزہ آجائے۔ ”کائنات کو مٹھی میں اس طرح بھینپنا چاہتا ہے، کہ چرمر ہو جائے۔“ اسے طبقاتی نظام سے نفرت ہے۔ لاری میں فرسٹ کلاس میں سفر کرتا ہے، لیکن سیٹ پر بیٹھتے ہی سوچنے لگتا ہے کہ انسان نے ہر جگہ پہلا، دوسرا، تیسرا درجہ کیوں بنا رکھا ہے، جماعت بندی ہمیشہ اس کی آنکھوں میں کھٹکتی ہے، کشمیری ہاتوؤں کو صاحب لوگوں کے گھوڑوں کے ساتھ دوڑتے ہوئے دیکھ کر اس کا خون ایلنے لگتا ہے اور جب وہ کشمیر کے متعلق رندی اور ہوسنا کی کی دانتا نہیں سنتا ہے تو سرد آہ بھر کر کہتا ہے۔ ”کتنے افسوس کی بات ہے کہ لوگ اس جنت میں فقط حور و غلمان تلاش کرنے آتے ہیں۔“

کشمیر سے اسے والہانہ عشق ہے لیکن وہ کشمیری نہیں۔ وہ صرف اسی نسبت سے کشمیری ہے، جس نسبت سے لاہوری، دہلوی، لکھنؤی، پونوی یا بیسے وی ہے۔ وہ نہ کشمیری بول سکتا ہے نہ سمجھ سکتا ہے لیکن کشمیری زبان سن کر اس کا دل مسرت سے اچھلنے لگتا ہے۔ ”کتنے شیریں بول ہیں کشمیری زبان کے۔“ وہ حیرت سے ہاتوؤں کے منہ کی طرف دیکھتے ہوئے کہتا ہے۔

کرشن چندا اچھے افسانے تب لکھتا ہے جب پانی برس رہا ہو۔ جب وہ کسی ”لالہ رخ“ کے کاشانے میں جلوہ افروز ہو، جب اسے پیسوں کی سخت ضرورت ہو، وہ عموماً ایک نشست میں افسانہ لکھ لیتا ہے، اور لکھتے وقت بہت کم الفاظ کاٹتا ہے۔ بیشتر اس کا نقش اول ہی نقشِ آخر ثابت ہوتا ہے۔ بسا اوقات اس کے افسانوں کی بنیاد کوئی ذاتی حادثہ یا سانحہ ہوتا ہے۔ اسے زندگی میں کافی حادثوں سے دوچار ہونا پڑا۔ ایک دفعہ یرقان میں سخت مبتلا ہوا۔ دو دفعہ باؤلے کتے نے کاٹ کھایا۔ ایک بار کالج سے بھاگ گیا اور ہنگلی کے پل میں پناہ گزین ہوا۔ ایک دفعہ پولیس کے ڈر سے چھت پر سے جھلانگ لگا دی اور متعدد بار حسین لڑکیوں سے اس لیے شادی نہ کر سکا کہ اس کے پاس موٹر کار نہ تھی۔ موٹر کار کو وہ نہایت کام کی چیز سمجھتا ہے۔ اس کا عقیدہ ہے کہ کوئی شخص سیاست یا عشق میں کامیاب نہیں ہو سکتا، جب تک اس کے پاس موٹر کار نہ ہو۔

پرائیویٹ زندگی میں کرشن چندر شمعِ خاموش ہے۔ اس نے یہ سمجھ کر کہ صرف چیخنے سے اندھیرا دور نہیں ہوتا، ہر رنگ میں جلنا منظور کر لیا ہے۔ اپنے افسانوں میں وہ اس فرشتے کی طرح چلاتا ہے جو عرش سے اڑ کر زمین پر اترے اور حضرت انسان کی خباث، کینگی اور بربریت کو دیکھ

کر غم و غصہ سے بلبلا اٹھے۔ انگریزی شاعر شیے کی طرح وہ ہمیشہ آنے والی حسین دنیا کے خواب دیکھتا ہے، ایک ایسی دنیا جس میں نوجوان لڑکیاں وحشی ہر نیوں کی طرح چوکڑیاں بھرتی پھریں، مزدور دن دنا تے نظر آئیں اور ہر عورت ہیلن آف ٹرائے اور ہر محبوبہ کلو پیٹر اپنی ہوئی ہو۔ لیکن جب زندگی میں اسے یہ چیزیں نہیں ملتیں تو ان کھلونوں سے دل بہلاتا ہے جو ایامِ طفلی سے اس کی تسکین کا باعث بنتے رہے ہیں۔ یعنی ایک عدد موٹر کار، چند احباب، ایک درجن اچھی کتابیں اور لذیذ کھانے پکانے والی معمولی حد خال کی بیوی!

☆☆☆

## کلکتہ کا ذکر

لاہور سے کلکتہ کا سفر درپیش ہو، تو دو ہی طریقے ہیں۔ مقدور ہو تو ہوائی جہاز میں سفر کیجئے۔ ناشتا لاہور میں اور شام کا کھانا کلکتہ میں کھائیے اور مقدور نہ ہو تو تھوڑا سا کلوروفارم جیب میں رکھ کر سینڈ کلاس کے ڈبے میں بیٹھ جائیے۔ جونہی گاڑی روانہ ہو، اللہ کا نام لے کر کلوروفارم سونگھنا شروع کر دیجئے۔ جب آپ کو ہوش آئے گا تو آپ اپنے آپ کو لکھنؤ کے اسٹیشن پر پائیں گے۔ ایک بار کلوروفارم پھر سونگھیے اور ہوش آنے تک بردوان پہنچ جائیے۔ بردوان سے ہوڑہ نزدیک ہے اس لیے کلوروفارم کو احتیاط سے بیگ میں رکھ لیجئے کہ واپسی کے وقت کام آئے۔ اگر آپ اس طریقہ پر عمل نہیں کریں گے تو صبر اور انتظار کرتے کرتے چاہے آپ ختم ہو جائیں۔ سفر نہیں ختم ہوگا۔ آپ لاکھ جتن کریں، ہم سفروں سے گپیں ہانکیں، رسائل کی ورق گردانی کریں، کلکتہ میل کو گالیاں دیں۔ جمائیاں لیں لا حول پڑھیں۔ لیکن منزل قریب ہوتی نظر نہیں آئے گی۔

کلکتہ کی ہر چیز زالی ہے۔ اس کو ہی لیجئے کہ کلکتہ نام کا کوئی ریلوے اسٹیشن نہیں۔ حالانکہ کلکتہ شہر میں درجنوں مقامی اسٹیشن ہیں۔ کلکتہ کی گھڑیاں باقی شہروں کی گھڑیوں سے ایک گھنٹہ آگے رہتی ہیں (اس بوالعجبی کو کلکتہ نام کہتے ہیں) کلکتہ میں لوگ بیڈ مشن بجلی کی روشنی میں کھیلتے ہیں، ہوٹلوں میں پانی بوتلوں میں پیش کیا جاتا ہے، کلکتہ میں ہندوستانی فلمیں۔ بنتی ہیں جنہیں عموماً وہ لوگ ڈائرکٹ کرتے ہیں جو ہندوستانی نہیں جانتے۔ کلکتہ میں ”س“ ”ش“ ہو جاتا

ہے۔ نانگہ، گھوڑا گاڑی اور شلوار، ساڑھی میں تبدیل ہو جاتی ہے۔ ویسے تو کلکتہ میں ہر صوبہ اور قماش کا انسان دیکھنے میں آتا ہے، لیکن سب سے دلچسپ آدمی کلکتہ کے اصلی باشندے ہیں۔ سانولے سلونے متین۔ بجل کی حد تک کفایت شعار۔ سادگی اور بھلمناہٹ کے پتلے۔ نگاہ اولیں میں بنگالی بہت بھلے معلوم ہوتے ہیں۔ لیکن اس سے گفتگو کرنے کے بعد پتا چلتا ہے کہ ہر بنگالی وہ نہیں جو نظر آتا ہے۔ دراصل ہر بنگالی کی بات میں ایک نکتہ ہوتا ہے جسے صرف ایک دوسرا بنگالی ہی سمجھ سکتا ہے۔ اگر آپ کو کوشش کر کے اس نکتہ کو پا بھی لیں تو بنگالی بابو جھٹ پینتر ابدل کر ایک اور نکتہ پیدا کر دیتا ہے اور یہ سلسلہ تب تک جاری رہتا ہے، جب تک آپ چکرا کر اپنی ہار مان نہیں لیتے۔ بنگالی بابو دو طرح سے اپنے حریف کو مرعوب کرنے کی کوشش کرتا ہے۔ باتیں بنا کر یا بالکل خاموش رہ کر۔ اگر وہ نوجوان ہے تو بڑھ بڑھ کر باتیں کرے گا۔ اگر ادھیڑ عمر کا ہے تو فلسفیوں کے انداز میں گھنٹوں مراقبہ میں بیٹھا نظر آئے گا۔ بیشتر بنگالی چالیس برس کی عمر کو پہنچنے کے بعد مسکرانا اور ہنساترک کر دیتے ہیں اور اونگھنا یا بڑبڑانا شروع کرتے ہیں۔ خدو خال کے اعتبار سے بنگالی لوگ دو قسموں میں بانٹے جاسکتے ہیں۔ بنگالی جن کا چہرہ فٹ بال یا رس گلا سے ملتا ہے اور بنگالی جن کا چہرہ بوتل یا بیلین سے مشابہت رکھتا ہے۔

اول الذکر کے گال ضرورت سے زیادہ پھولے ہوئے اور موخر الذکر کے گال ضرورت سے زیادہ چمکے ہوئے ہوتے ہیں۔ کلکتہ میں حسن طبع کی فراوانی ہے۔ اس شہر میں حسن صبح کی تلاش کرنا صحرا میں سبزہ زار کی جستجو کرنے کے مترادف ہے۔ چراغ لے کر بھی ڈھونڈیں تو رخ روشن تو کیا ”بجھی ہوئی شمع“ بھی کہیں نظر نہیں آئے گی۔ ”بالی عمیرا“ ”پتلی کمریا“ اور ”سانوری صورتیا“ قدم قدم پر ملتی ہے لیکن وہ قد ملیں جن کی تجلی کے سامنے عشق کی آنکھیں خیرہ ہو جاتی ہیں، کلکتہ کے حصہ میں نہیں آئیں۔

کلکتہ میں زندگی صرف چار محوروں سے گرد گھومتی ہے۔ روپیہ، بوتل، گھوڑا، لڑکی، یہاں ہر شخص روپیہ کمانے کے لیے آتا ہے، سوائے پنجابیوں کے، جن کا شغل ہر ملک اور ہر شہر میں روپیہ خرچ کرنا ہے۔ کروڑ پتی مارواڑی سیٹھ سے لے کر بنگالی رکشہ کھینچنے والے تک ہر شخص کی نگاہ کسی کی جیب پر ہے۔ روپیہ کمانے کی دھن میں لوگ اس برق رفتاری سے ادھر ادھ بھاگتے ہیں کہ

انسان انہیں دیکھ کر بدحواس ہو جاتا ہے۔ یہاں کسی شخص کو ایک منٹ کی فرصت نہیں، تاجروں اور سوداگروں سے لدی ہوئی کاریں، ٹریبیس، ٹیکسیاں کلکتہ کی سڑکوں پر جب زنانے بھرتی ہوئی گزرتی ہیں تو ایک نووارد کو یہ شک گزرتا ہے کہ وہ کلکتہ نہیں بلکہ لندن یا نیویارک کے مضافات میں آ پہنچا ہے۔ ٹریفک کا یہ حال ہے کہ سڑک کو پار کرنے کے لیے کئی دفعہ پورے تیس منٹ انتظار کرنا پڑتا ہے۔ آپ ہمت کر کے ایک یادو گز آگے بڑھتے ہیں۔ دائیں طرف سے پچاس موٹریں اور بائیں طرف سے اتنی ہی ٹریبیس آپ کو لاکر کہتی ہیں۔ ”خبردار“ اگر کوئی شخص سوڑ کے نیچے آ کر خود کشی کا ارادہ رکھتا ہو تو اس کے لیے کلکتہ کی سڑکیں نہایت موزوں ہیں۔

”بیوپار میں روپیہ کماؤ، ریس میں گھوڑوں پر داؤ لگاؤ، ہوٹلوں میں شراب پیو۔ اگر کسی طرح بھی دل نہ پہلے تو کسی سے آنکھیں لڑاؤ“۔ کلکتہ میں امیر طبقہ کے یہی مشاغل ہیں۔ کلکتہ تجارت کا مرکز ہے۔ دیگر اجناس کی طرح یہاں خُسن کی تجارت بھی اگر دن دوئی نہیں تو یقیناً رات چوگنی ترقی کر رہی ہے۔ اس جنس کے دلال عموماً ہوٹلوں اور سینما گھروں کے گرد و نواح میں دیکھے جاتے ہیں۔ گریبہ مسکین، منکسر المزاج، مفلوک الحال، یہ لوگ جو عموماً میرٹھ، بلند شہر اور لکھنؤ سے کلکتہ میں آتے ہیں۔ بڑے کام کے آدمی ہیں۔ شریف الطبع اتنے کہ ہر راہرو سے پوچھ لیتے ہیں۔ ”صاحب چاہیے؟“ اگر آپ انہیں دھکاریں تو برامانے کی بجائے شاعری شروع کر دیتے ہیں۔

”پرس تیرہ کا یا چودہ کاسن“

”ستم کی چال، ستم کی ادا، ستم کی نگاہ۔“

”ابھی تھہ بھی نہیں اتری صاحب“

کلکتہ میں ایک مثل مشہور ہے کہ اگر آپ نے کلکتہ کی ریس نہیں دیکھی تو کچھ بھی نہیں دیکھا۔ کلکتہ کی ریس واقعی عجیب تماشا ہے۔ دیوانوں کا سب سے بڑا ہجوم دیکھنا مطلوب ہو تو کلکتہ کی ریس ضرور دیکھئے۔ اتنا بڑا ہجوم بڑے سے بڑے سیاسی جلسہ یا جلوس میں بھی آپ کو نظر نہیں آئے گا۔ اس ہجوم کو کہ جو تمام صوبوں کے لوگوں پر مشتمل ہوتا ہے، دیکھ کر یوں محسوس ہوتا ہے جیسے ہندوستان کی آبادی چالیس کروڑ نہیں بلکہ اسی کروڑ ہے۔ ہر ایک شخص کے ہاتھ میں

ریس کی کتاب ہے جس کا وہ اس انہماک سے مطالعہ کر رہا ہے جیسے وہ نہایت دلچسپ ناول ہے۔ ایک دوسرے سے ٹپ (TIP) لیے جا رہا ہے۔ قیاس کی گھوڑے دوڑائے جا رہے ہیں۔ اپنے اپنے گھوڑے کی تعریف میں قصیدے کہے جا رہے ہیں۔ یک لخت گھنٹی بجتی ہے۔ جوں جوں گھوڑے نزدیک آتے جاتے ہیں۔ تماش بین گلا پھاڑ پھاڑ کر چلانا شروع کر دیتے ہیں۔ ایک با آواز بلند پکار رہا ہے۔ ”بھائی صاحب بھائی صاحب“۔ دوسرا زور زور سے چیخ رہا ہے ”بھابی جان بھابی جان“ یہ نعرے سن کر ایک نووارد یہی سمجھتا ہے کہ بھائی صاحب، بھابی جان کی معیت میں ریس کورس میں تشریف لارہے ہیں لیکن اسے بعد کو پتہ چلتا ہے کہ ”بھائی صاحب“ اور ”بھابی جان“ تو گھوڑوں کے نام ہیں۔ جس وقت فاصلہ دو ایک فرلانگ رہ جاتا ہے، اس وقت ہجوم کی حالت دیدنی ہوتی ہے جو بیٹھے ہوئے ہیں۔ وہ کھڑے ہو جاتے ہیں۔ وہ ناچنا شروع کر دیتے ہیں جو ناچ رہے ہیں وہ ایک دوسرے سے بغلیں ہونے لگتے ہیں۔

کلکتہ کی ریس کے بعد کلکتہ میں دوسری قابل دید چیز فلمی شوڈیوز ہیں۔ یہ سب کے سب تقریباً نالی گنج میں واقع ہیں۔ نالی گنج ہوڑہ سٹیشن سے کافی دور اور قبرستان کے کافی نزدیک ہے۔ چونکہ فلمیں بنانے والے شور و شغب اور تنقید و تبصرہ سے گھبراتے ہیں، اس لیے انہوں نے شوڈیوز قبرستان کی بغل میں بنائے ہیں۔ ہر ایک شوڈیوز کا ایک دربان ہوتا ہے جو اردو شاعری کے روایتی دربان کی طرح بے حد مغرور اور بددماغ ہوتا ہے۔ جب تک آپ دس بارہ دفعہ کورنش بجانہ لائیں، آپ کو شوڈیوز کی حدود میں داخل نہیں ہونے دے گا۔ فلمی شوڈیوز چھوٹے پیمانے پر عجائب گھر اور چڑیا گھر کا مرکب ہوتا ہے۔ یہاں ہر ایک شے اور ہر ایک شخص عجوبہ روزگار ہے۔ کلکتہ کے شوڈیوز میں عموماً ہر ایک شخص پر کسی دوسرے شخص کا دھوکا ہوتا ہے۔ مثلاً آپ جسے مسخرا سمجھ رہے ہیں، وہ مسخرا نہیں ڈائریکٹر ہے۔ جسے آپ پنواڑی سمجھتے ہیں، وہ پنواڑی نہیں سینٹھ صاحب ہیں۔ جسے آپ نے بزرگ سمجھ کر سلام کیا ہے، وہ بزرگ نہیں بلکہ چھوکر ہے۔ جس نے مصنوعی ڈاڑھی لگا رکھی ہے، جسے آپ نے آکسٹرا کی سمجھ کر نظر انداز کر دیا ہے۔ وہی دراصل ہیروئن ہے۔ جن سرگمیں پلکوں کی آپ تعریف کر رہے ہیں، وہ دراصل سرگمیں پلکیں نہیں، بلکہ نہایت معمولی پلکیں ہیں، جن پر ایک خاص مصالحہ لگایا گیا ہے۔ جس زلف دراز کی طرف آپ

غور سے دیکھ رہے ہیں، وہ دراصل مانگنے کی زلف دراز ہے۔ بعض اوقات سٹوڈیو میں ہیرو، ڈائریکٹر اور پروڈیوسر میں تمیز کرنا بہت مشکل ہو جاتا ہے۔ عام طور پر جو شخص سب سے زیادہ شور مچائے وہ ڈائریکٹر، جو اکثر اڑکیوں کے جھرمٹ میں کھڑا ہوا مسکرا رہا ہو، وہ ہیرو اور جو ہیروئن کے ارد گرد منڈلا رہا ہے، وہ پروڈیوسر ہوتا ہے۔ ہر سٹوڈیو کی طرح کلکتہ کے سٹوڈیوز میں تین اصطلاحیں کثرت سے استعمال کی جاتی ہیں۔ مثلاً ہٹ ساگ، ہٹ ساگ وہ گانا ہوتا ہے جسے قلم دیکھنے کے بعد کوچوان، ٹینسی ڈرائیور اور اس قماش کے لوگ گاتے ہیں۔ ”فلاپ“، اس قلم کو کہتے ہیں جس کی ناکامیابی کی خبر سن کر پروڈیوسر کے قلب کی حرکت بند ہو جاتی ہے۔ ”کھن لگانا“ یعنی حد سے زیادہ چاپلوسی کرنا۔ کلکتہ کے سٹوڈیوز میں اکثر مکالمہ نویس، ڈائریکٹر کو کھن لگاتا ہے، ڈائریکٹر پروڈیوسر کو پروڈیوسر ہیروئن کو اور ہیروئن کسی کو کھن نہیں لگاتی۔

کلکتہ میں جن چیزوں کے لیے جی ترس جاتا ہے۔ وہ ہیں، کڑا کے کی سردی، پکی ہوئی گندم کے سنہری گھیت، بیلوں کی طرح بل کھاتی ہوئی لٹھے کی شلواریں، بھرے بھرے جسم والی عورتیں، وزنی پنجابی گالیاں۔ کیکر اور جنڈ کے ذلیل درخت اور کلکتہ سے واپس آ کر جن چیزوں کی یاد مدت تک دماغ کے تہ خانوں میں ریگتی رہتی ہے، وہ ہیں پنچم میں گاتی ہوئی کوئلیں، تالابوں پر لہراتے ہوئے ناریل کے سائے۔ چاندی کی طرح دمکتا ہوا ہوڑہ کا پل، قطب منار کی منہ چڑاتی ہوئی سربفلک عمارتیں، نرگس کو شرماتی ہوئی خوبصورت بنگالی آنکھیں، گھٹی گھٹی فضا، دبی دبی سسکیاں اور ہنگلی کا غلیظ پانی!



## عورت، محبت، زندگی، انسان

ایک نقاد کی رائے میں جس شخص نے عورت، محبت، زندگی اور انسان کے متعلق کچھ نہیں لکھا، وہ ادیب کہلانے کا مستحق نہیں۔ میں سوچتا ہوں کہ اگر اس سہل شرط کو پورا کرنے سے انسان ادیب بن سکتا ہے تو کیوں نہ ان موضوعات پر طبع آزمائی کی جائے۔

عورت، عورت ”جملہ شرطیہ“ ہے یا ”فعل تمنائی“۔ عورت، ماں بیوی بہن ہے اور محبوبہ، گلہری ہے مچھلی، شوخ اور شریر گلہری جو تعاقب کرنے والے کی بے بسی پر تہقہہ استہزا بلند کرنے

کے بعد درخت کی سب سے اونچی شاخ پر جا پہنچتی ہے۔ ایک ایسی چالاک مچھلی جو کبھی جال میں نہیں پھنستی اور اگر پھنستی ہے تو ہاتھ سے پھسل کر پانی میں جا گرتی ہے۔ عورت دیز پردہ ہے یا سیاہ نقاب، مجسم بے نیازی ہے یا مجسم بے اعتنائی۔ عورت ارض مشرق میں صید اور ارض مغرب میں صیاد ہے۔ عورت ہندوستان میں آنسو۔ ترکی میں مسکراہٹ اور انگلستان میں خندہ بیباک ہے۔ عورت محبت کرتی ہے۔ تو ابوالہول کی پہلی۔ نفرت کرتی ہے تو پھری شیرنی اور حسد کرتی ہے تو کڑکتی ہوتی بجلی ہے۔ اس کا سب سے بڑا مطالبہ خوشامد، سب سے بڑا ازدان آئینہ اور سب سے بڑی کمزوری محبت ہے۔

محبت۔ محبت پچاس فی صدی حماقت اور پچاس فی صدی تضحیح اوقات ہے۔ محبت کے تین درجے ہیں۔ حماقت، شدید حماقت اور عشق۔ محبت وہ دروازہ ہے جو بسا اوقات پاگل خانے میں کھلتا ہے۔ محبت ایک تاجر ہے جو صرف آہوں اور آنسوؤں کا بیوپار کرتا ہے۔ محبت ایک تمثیل ہے جس میں صرف دو کردار ہوتے ہیں اور دونوں غایت درجہ مضحکہ خیز۔ محبت پیشہ ہے جو اتنا سادہ لوح ہے کہ پہاڑوں کو کانٹے کی جسارت کرتا ہے۔ محبت کچھ گھڑا ہے جو اپنی مضبوطی کے زعم میں چناب کے وسیع پاٹ کو خاطر میں نہیں لاتا۔

زندگی۔ کوئی شخص زندگی کو تشبیہوں اور استعاروں کی مدد کے بغیر بیان نہیں کر سکتا۔ شیخ سعدی سے لیکر شیخ جلی تک ہر ایک مفکر نے زندگی کو اسی انداز میں دیکھا اور جانچا ہے۔ سیری رائے میں زندگی علی بخش حجام کا کند استرا ہے جس کے چرکوں کی کوئی تاب نہیں لاسکتا، حتیٰ کہ خود علی بخش حجام بھی!

زندگی چھانگامانگا کا کشیشن ہے۔ بے رونق، اداس، خستہ حال۔ زندگی وہ سڑک ہے، جس پر چلتے چلتے کئی آدمی جہنم میں پہنچ جاتے ہیں، زندگی اس سڑک پر بھاگتا ہوا باؤ لاکتا ہے، جو ہر راہرو کو کانٹے کے بعد کسی تالاب میں ڈوب مرنے کی بجائے زندہ رہتا ہے۔ زندگی مصر کی شہزادی کلو پیٹرا ہے جو ہر عاشق کی محبت کا دم بھرتی ہے۔ مگر جو کسی سے وفا نہیں کرتی۔ زندگی سرکش گھوڑا ہے، جس پر سوار ہونے کی ہر شخص کوشش کرتا ہے لیکن جو ہر شہسوار کو زمین پر پٹخ کر ہوا ہو جاتا ہے۔ زندگی خوبصورت تیزی ہے جو اپنے شوخ اور خوبصورت پردکھا کر ہر شخص کو تعاقب



کرنے پر ورغلائی ہے، لیکن جو آن واحد میں پھولوں سے لدی ہوئی جھاری میں غائب ہو جاتی ہے۔ زندگی ”علی بابا اور چالیس چوروں“ کی کہانی میں وہ دروازہ ہے جس پر ہر شخص دستک دیتا ہے لیکن جو اس لیے نہیں کھلتا کہ سم سم کا اسم اعظم کسی کو یاد نہیں۔ زندگی موسم برسات میں خستہ حال سرائے ہے، جس میں اتنے مچھر ہیں کہ مسافروں کو تمام رات سونے نہیں دیتے۔ زندگی الجبرا کا سوال ہے جسے حل کرنے کے لیے عمر درکار ہے لیکن جس کا جواب صفر ہے۔ زندگی۔ زندگی۔ زندگی قرون وسطیٰ کے قاضی کا درہ ہے، جس شخص کی پیٹھ پر پڑتا ہے، تڑاق سے پڑتا ہے، زندگی میرا جی کی نظم ہے، جس کے ایک سے زیادہ مطلب ہو سکتے ہیں۔ زندگی جوگی کا پٹارہ ہے جس میں ایک سے زیادہ سانپ پھنکار رہے ہیں۔ زندگی ہندوستانی مدیر کا ایڈیٹوریل ہے، طویل لامتناہی، بے معانی۔ زندگی سیکنڈ ہینڈ کار ہے، جو کبھی اس تیزی سے زانے بھرتی ہے کہ آدمی بدحواس ہو جائے اور کبھی اس وقت تک حرکت نہیں کرتی جب تک دس آدمی اس کو دھکانہ لگائیں۔ زندگی صحرائے اعظم ہے، جس میں تمباکو، شراب اور عورت تین نخلستان ہیں۔ زندگی بھڑکتا ہوا تھور ہے، جس میں جو چیز گرتی ہے جل کر راکھ ہو جاتی ہے۔ زندگی جھیٹگر کی ٹرٹڑ ہے، مسلسل اور بے ہنگم۔ زندگی سریلی تصویر ہے، جس کا نہ منہ ہے نہ سر۔ زندگی گنجے آدمی کی چندیا ہے، صاف، شفاف، بنجر۔ زندگی بندگلی ہے، جس میں سے نکلنے کا کوئی دروازہ نہیں۔ زندگی دلدل ہے، جس میں ہر شخص کچھ اس طرح دھنس جاتا ہے کہ نہ خود نکل سکتا ہے نہ اسے نکالا جاسکتا ہے۔

انسان..... انسان لباس پہننے والا جانور ہے۔ انسان اشرف المخلوقات ہے۔ کیونکہ لومڑی سے زیادہ چالاک، بھیڑیے سے زیادہ خونخوار اور اونٹ سے زیادہ کینہ ساز ہے۔ ڈارون کے نظریہ کے مطابق انسان کے آباء و اجداد بندر تھے۔ اس لیے سب سے زیادہ تب چڑتا ہے جب اسے آئینہ دکھایا جائے۔ تہذیب اور تمدن کی چنا چنی کے باوجود انسان ابھی تک کولھو کا تیل ہے جو ہزاروں میل کا چکر کاٹنے کے بعد وہاں پہنچ جاتا ہے جہاں سے چلا تھا۔

ان چار موضوعات پر لکھنے کے بعد میں محسوس کرتا ہوں کہ نقاد کی رائے غلطی پر مبنی ہے۔ کیونکہ ان پر لکھنے کے باوجود بھی انسان ادیب نہیں بن سکتا۔

## صداقت

ایک دفعہ نجانے خدا کو کیا سوچھی کہ اس نے چلا کر کہا۔ ”صداقت!“ چشم زون میں دنیا میں صداقت کا ڈنکا بجتے لگا اور بے چارہ جھوٹ دم دبا کر دنیا سے بھاگ گیا۔ تمام لوگ حتیٰ کہ وکلاء اور سیاست دان بھی سچ بولنے لگے۔ چنانچہ جب اس دن مسٹر پی پی مکر جی بار ایٹ لاء اپنے موکل سینٹھ رام دیال کی طرف ہے کہ جس نے قتل کا جرم کیا تھا، ہائیکورٹ میں پیش ہوئے تو انہوں نے جج کو مخاطب کرتے ہوئے کہا۔ ”مائی لارڈ! میرا موکل سینٹھ رام دیال پر لے درجے کا بد معاش ہے۔ اس سے پہلے دو چار دفعہ قتل کے جرم کا ارتکاب کر چکا اور ہر بار مشہور و معروف وکلاء کی مدد اور رسوخ سے قانون کے شکنجے سے بچتا رہا ہے۔ اس نے مجھے خود بتایا کہ اس نے مقتول کو معمولی سی بات پر پستول کا نشانہ بنایا اور اس کا بس چلنا تو وہ مقتول کی بیوی اور بچوں کو بھی قتل کیے بغیر نہ چھوڑتا۔ میں سمجھتا ہوں کہ اس نے مقتول کو اس بے دردی سے قتل کیا ہے کہ وہ سخت سے سخت سزا کا مستوجب ہے، اس کے تمام گواہ جھوٹے ہیں کیونکہ ان سب نے رشوت لے کر گواہی دی ہے۔ مائی لارڈ! میں عدالت کا وقت ضائع نہیں کرنا چاہتا۔ میں آپ سے درخواست کرتا ہوں کہ ملزم کو پھانسی کی سزا دی جائے۔ مبلغ تین ہزار روپے جو میں نے بطور فیس ملزم سے لیے تھے۔ وہ میں آپ کی موجودگی میں اسے واپس کرتا ہوں۔ مائی لارڈ! مجھے بے حد مسرت ہوگی اگر سینٹھ رام دیال جیسا شہداء اور غنڈہ کیفر کردار کو پہنچے۔“

سیاستدانوں کی ایک مجلس میں وزیراعظم نے ایک پسماندہ ملک کے نمائندے کو مخاطب کرتے ہوئے یہ تقریر کی:-

”جناب من! امر واقعہ یہ ہے کہ ہم آپ کے ملک پر اس لیے حکومت کرنا چاہتے ہیں کہ ہمیں پٹرول اور مٹی کے تیل کی سخت ضرورت ہے۔ یہ سراسر غلط ہے کہ ہم آپ کو تہذیب سکھانا چاہتے ہیں، کیونکہ جہاں تک تہذیب کا سوال ہے آپ کا ملک ہمارے ملک سے کہیں زیادہ مہذب ہے۔ پٹرول اور تیل کے علاوہ ہماری آنکھ آپ کے گندم کے ذخیروں اور سونے چاندی کی کانوں پر بھی ہے۔ بات دراصل یہ ہے کہ فوجی لحاظ سے آپ کا ملک اتنا کمزور ہے کہ اسے دیکھ کر بے ساختہ ہمارے منہ میں پانی بھر آتا ہے۔ اگر آپ کے پاس کافی تعداد میں نینک اور

بمبار ہوتے تو ہم کبھی آپ کے ملک کا رخ نہ کرتے۔ میں تسلیم کرتا ہوں کہ ہمیں آپ کے ملک کو لوٹنے کا کوئی حق نہیں لیکن کیا کیا جائے۔ آپ بد قسمتی سے کمزور واقع ہوئے ہیں اور اس وقت دنیا میں جس کی لاشی اس کی بھینس کا اصول کار فرما ہے۔“

جلال مووی نون والوں نے اپنی نئی فلم کا اشتہار مندرجہ ذیل الفاظ میں دیا:

”ہماری تازہ فلم کا نام ”دما دم مست قلندر“ ہے۔ ملاحظہ فرمائیے، کتنا بیہودہ نام ہے۔ کہانی ڈائریکٹر صاحب نے لکھی ہے جنہیں کہانی لکھنے کا مطلقاً تجربہ نہیں۔ دراصل انہوں نے یہ کہانے ہالی وڈ کی چار فلموں سے چرائی ہے۔ لیکن اس سرقہ کے باوجود کوئی بات پیدا نہیں کر سکے۔ مکالمے اور گانے ایک ایسے شخص نے لکھے ہیں جس کا نام لیتے ہمیں شرم محسوس ہوتی ہے۔ ہم نے یہ فلم صرف روپیہ کمانے کی غرض سے بنائی ہے۔ اس لیے آرٹ، اخلاق اور خوش ذوقی کو بالائے طاق رکھ کر اسے تیار کیا گیا ہے۔ ہمیں تعجب نہ ہوگا، اگر اسے ایک باردیکھنے کے بعد آپ ہم پر ساری عمر لعنت بھیجتے رہا کریں۔ ساری فلم میں ایک منظر بھی دیکھنے سے تعلق نہیں رکھتا۔ ان تمام نقائص کے باوجود اگر آپ ہماری سرپرستی فرمائیں تو یقیناً آپ سے بڑا احمق کوئی نہ ہوگا۔ ہم یہ بھی عرض کر دینا چاہتے ہیں کہ اگر اس فلم کا نام ”دما دم مست قلندر“ کی بجائے ”محض بکواس“ ہوتا تو یہ فلم کی بہتر ترجمانی کرتا۔“

نہانے کا صابن تیار کرنے والی ایک کمپنی نے اپنے اشتہار میں لکھا:

”حضرات! ہم عرصہ سے اپنے صابن کے اشتہار میں لکھ رہے ہیں کہ اس میں چربی استعمال نہیں کی گئی۔ یہ صریحاً غلط ہے، اس کے اجزاء میں چربی کافی مقدار میں شامل کی گئی ہے۔ سچ تو یہ ہے کہ اگر ہم چربی استعمال نہ کریں، تو ہم یہ صابن بنا ہی نہیں سکتے۔ اگر بنا بھی لیں تو اس قیمت میں آپ کو نہیں دے سکتے۔ ہم اس امر کی توضیح کر دینا چاہتے ہیں کہ ہم نے مشہور فلم شارز کو معقول رشوتیں دے کر اس صابن کے متعلق ان کی رائیں حاصل کی ہیں۔ ورنہ فلم شارز اتنی سادہ لوح نہیں کہ اپنی جلد کی حفاظت کے لیے اس قسم کے گھٹیا صابن کا استعمال کریں۔ ہم عموماً یہ بھی کہا کرتے ہیں کہ اس صابن کی ”کوالٹی“ میں پچھلے سالوں سے کوئی تغیر نہیں آیا۔ یہ بات بھی دوسری باتوں کی طرح بالکل جھوٹ ہے۔ حقیقت یہ ہے کہ جب سے

ہمارا صابن مقبول خاص و عام ہوا ہے، ہم نے اس کے اجزا سے زیتون کا تیل نکال کر سروسوں کا تیل شامل کر دیا ہے۔

ایک پینٹ دوا کے اشتہار باز نے اپنے پچھلے اشتہاروں میں اس طرح ترمیم کی:-  
 ”حضرات! آپ واقعی بہت سادہ لوح واقع ہوئے ہیں کہ ہماری چکنی چپڑی باتوں پر ایمان لے آتے ہیں۔ آپ سے کسی مسخرے نے کہا کہ ”شاشون“ تمام امراض کی واحد دوا ہے۔ ذرا سوچئے تو سہی کہ یہ کیسے ممکن ہے۔ ”شاشون“ دراصل چونے کا پانی ہے جس میں ہم نے تھوڑا سا لال رنگ اس لیے شامل کر رکھا ہے کہ آپ کو دوا کی حقیقت کا پتہ نہ چل سکے۔ ممکن ہے، یہ دوا ایک آدھ مرض میں مفید ثابت ہو، لیکن اس کا بیک وقت ہیضہ، پلگ، اور گنٹھیا کے لیے مفید ہونا ایک ایسی گپ ہے جس پر صرف بے وقوف انسان ہی یقین کر سکتا ہے۔ ہم نے اس دوا کی قیمت پانچ روپے فی بوتل مقرر کر رکھی ہے۔ آپ یہ پڑھ کر حیران ہوں گے کہ ہماری لاگت پانچ آنے بھی نہیں، باقی رہے سارٹیفکیٹ، ان میں سے تین چوتھائی فرضی ہیں اور باقی ہم نے دوستوں اور رشتہ داروں سے لکھوائے ہیں۔ یہ تو حاکم وقت کی ہمارے حال پر مہربانی سمجھئے کہ ہمیں اس دوا کے بیچنے کی کھلی اجازت دے رکھی ہے ورنہ اگر اس دوا کے متعلق ہمارے دعوؤں کی جانچ پڑتال کی جائے تو ہمیں اس وقت جیل میں ہونا چاہئے۔“

ایک لمیٹڈ کمپنی کے ڈائریکٹروں نے اپنی کمپنی کے پراسپیکٹس میں لکھا:-

”ہم چند بیکار لوگوں نے مل کر یہ کمپنی کھولی ہے۔ ہمارا مقصد نہایت واضح ہے۔ یعنی لوگوں کی جیب سے پیسہ نکال کر اپنی جیبیں گرم کرنا۔ ہم پبلک کو سو سو روپے کے دس ہزار حصے خریدنے کی دعوت دیتے ہیں۔ اس طرح ہمارے پاس دس لاکھ روپیہ آ جائے گا۔ ہم یہ روپیہ چند مہینوں میں ہضم کر جائیں گے اور اس کے بعد کمپنی کے دیوالیہ ہونے کا اعلان کریں گے۔ اس کمپنی کو معرض وجود میں لانے سے قبل ہم مختلف سروسوں سے متعدد جعلی بینک، کمپنیاں اور تجارتی ادارے قائم کر چکے ہیں۔ لیکن پبلک یعنی آپ لوگ کچھ ایسے بے سمجھ واقع ہوئے ہیں کہ ایک دفعہ نقصان اٹھانے کے باوجود پھر ہمارے چنگل میں آ پھنستے ہیں۔“ ہندوستان کی صنعت و حرفت کو فروغ دینا، جو ہماری کمپنی کا نصب العین ہے، دراصل ایک بہت بڑا ڈھونگ

ہے۔ لیکن اگر آپ کو اس قسم کے سبز باغ نہ دکھائیں تو آپ کا تعاون کیسے حاصل کریں۔“

ایک ڈاکٹر نے ایک مریض کو یہ مشورہ دیا:

”جناب من! آپ بالکل بھلے چنگے ہیں۔ میں محض اپنا الو سیدھا کرنے کے لیے آپ کو طرح طرح کے وہم میں مبتلا کر رہا ہوں۔ اصل میں میرا مقصد وہشت پیدا کرنے کے علاوہ کچھ بھی نہیں تھا۔ میں جان بوجھ کر خطرناک امراض کے لمبے لمبے نام لے کر آپ کو محتاط رہنے کی تلقین کرتا رہا۔ میں نے آپ کے خون، تھوک، پیشاب کا اس لئے امتحان کرایا، کیونکہ میں نے ہر ڈاکٹر کے ساتھ کمیشن مقرر کر رکھی ہے۔ آپ کی چھاتی میں مطلقاً کوئی نقص نہیں، آپ کے سینہ میں وقتاً فوقتاً جو درد اٹھتا ہے۔ اس کی وجہ ”بد ہضمی“ ہے ”دق“ نہیں۔ اگر آپ خوراک کے معاملے میں تھوڑی سی احتیاط برتیں تو آپ دو چار دن میں صحت یاب ہو سکتے ہیں۔ وہ جو بارہ ٹیکے میں نے آپ کے بازوؤں میں گھونپے، ان میں نمک کے پانی کے سوا کچھ بھی نہیں تھا۔ لیکن اس امر کے باوجود میں نے یہ کہہ کر ان میں سونے اور چاندی کے مرکبات شامل ہیں، آپ سے سیکڑوں روپے بٹورے۔ ان ٹیکوں کا آپ کو یہ فائدہ ہوا کہ آپ پہلے سے بھی کمزور ہو گئے اور آپ میں چلنے پھرنے کی سکت نہ رہی۔ ایمان کی بات تو یہ ہے کہ آپ میرے پاس نہ آتے تو آپ کے تندرست ہونے کے زیادہ امکانات تھے۔“

ایک پروفیسر نے ایک طالب علم کو سارٹیفکیٹ دیتے ہوئے کہا:

میں تصدیق کرتا ہوں کہ رام دیال اول درجے کا نالائق ہے۔ جہاں تک مجھے یاد ہے وہ جماعت میں کبھی نچلا نہیں بیٹھتا۔ ہر روز لڑکیوں پر کانڈ کے غبارے، چاک کے ٹکڑے اور کیلے کے جھلکے پھینکا کرتا تھا۔ ایک دفعہ جب میں تختہ سیاہ پر کچھ لکھ رہا تھا تو اس نے مجھ پر بھی دو گلے سڑے اٹھائے پھینکے۔ وہ نہ انگریزی لکھ سکتا ہے نہ پڑھ سکتا ہے۔ کیونکہ جس وقت میں انگریزی پڑھاتا تھا، وہ مزے سے چلفوزے کھایا کرتا تھا۔ اس کی عادتیں عانت درجہ گندی گھناؤنی ہیں۔ کام چور وہ اتنا ہے کہ آج کا کام کل کی بجائے پرسوں پر چھوڑتا ہے۔ میں نے اس جیسا گستاخ اور زبان دراز طالب علم زندگی بھر میں نہیں دیکھا۔ ایک دفعہ جب میں نے اسے ایک مضمون میں

فیل کر دیا تو اس نے مجھے قتل کی دھمکی دی۔ مجھے یہ لکھنے میں ذرا بھی باک نہیں کہ جو شخص رام دیال کو ملازم رکھے گا وہ ایک ایسی مصیبت مول لے گا، جس کا کوئی علاج نہیں۔ میرے دانست میں رام دیال طالب علم نہیں۔ ”چلتی پھرتی لعنت“ ہے۔

صد اقت کا یہ دور زیادہ عرصہ قائم نہ رہ سکا۔ کیونکہ اس نئے دور میں سیکڑوں لوگ بیکار ہو گئے۔ ہزاروں بھوکوں مرنے لگے۔ چوروں، ٹھکوں اور راہزنوں نے اپنا سر پیٹ لیا۔ تجارت، کاروبار اور صنعت و حرفت میں پہلی سی گہما گہمی نہ رہی۔ کائنات پر ایک گہری افسردگی چھا گئی۔ اور جب خدا نے آسمانوں سے جھانک کر زمین کی طرف دیکھا تو اسے اپنے بندوں پر بے حد ترس آیا۔ اس سے پیشتر کو وہ پکار کر کہتے ”اے خالق دو جہاں اپنا حکم واپس لے لے“۔ اس نے اپنا حکم واپس لے لیا۔

☆☆☆

## ایک لیلیٰ ہزار مجنوں

ایک انا صد بیمار والا معاملہ ہوتا پھر بھی کوئی مضائقہ نہ تھا۔ لیکن یہاں تو ایک لیلیٰ تھی اور ہزار مجنوں! اس پرستم یہ تمام مجنوں کا مزاج لڑکپن سے احقانہ تھا۔ لیلیٰ نے ان سے سوال کیا۔

”آپ خواہ میرا قافیہ کیوں تنگ کرتے ہیں“

ایک مجنون جو شاعر بھی تھا، نے پھبتی کتے ہوئے جواب دیا۔

”محترمہ! آپ کا قافیہ تو پہلے ہی تنگ ہے۔ تھیلا اور کیلا کے سوا لیلیٰ کا کوئی قافیہ ہی نہیں۔“ لیلیٰ لا جواب ہو گئی۔ اس نے اپنی خفت مٹانے کے لیے اعلان کیا۔

”آپ تشریف لے جا سکتے ہیں۔ ایک ہفتہ کے بعد میں آپ کو اپنے فیصلہ سے آگاہ کروں گی۔“

لیلیٰ نے اپنی سہیلی شلا سے مشورہ کیا۔ اس نے کہا ”میری مانو تو تھانے میں رپٹ لکھو دو۔ موعے سب صنف نازک سے چھیڑ چھاڑ کرنے کے جرم میں دھر لیے جائیں گے۔ ممکن ہے ان میں کچھ کو (MISA) کے تحت نظر بند ہی کر دیا جائے۔“

”وہ تو صحیح ہے مگر اس میں رسوائی کا ڈر ہے۔“

”تو پھریوں کرو۔ سوئمبر چالو!“

”سوئمبر؟ لیکن شرط کیا ہے؟“

”جو مجنون سب سے زیادہ دل دوز آہ بھرے اور آنسو بہائے، اس کے گلے میں جے مالا

ڈال دی جائے!“

مجنوں کو بذریعہ اشتہار مطلع کر دیا کہ اگلے اتوار کو لیلیٰ کی کوٹھی پر سوئمبر کا اہتمام کیا گیا ہے

جہاں آہیں بھرنے اور آنسو بہانے کا مقابلہ ہوگا۔

سوئمبر کی شرائط پڑھ کر مجنوں بہت خوش ہوئے اور دن رات ان کی مشق کرنے لگے۔

سوئمبر میں نو سو پچانوے مجنوں نے ایک ہی انداز میں آہ بھری کیونکہ انہوں نے ایک ہی

امر یکن کتاب سے، جس کا نام تھا۔ ”عاشق کو آہ کس طرح بھرنی چاہیے“، یہ طریقہ نوٹ کیا تھا۔

انہیں رد کر دیا گیا تھا۔ باقی پانچ کی آہوں میں کافی انفرادیت پائی گئی۔ ان میں سے ایک پینسٹھ

سالہ مجنوں نے کچھ اس انوکھی ادا کے ساتھ اپنے فن کا مظاہرہ کیا کہ لیلیٰ کو فانی بدایونی کا شعر

بے اختیار یاد آ گیا۔

اٹھنا واہ تیرے در سے کسی نا مراد کا

اک آہ زیر لب کا سہارا لیے ہوئے

اور آنسو بہاتے وقت جب انہوں نے شیخ ابراہیم ذوق کی طرح دریا ہی بہا دیئے تو سوئمبر

سے بھی یہ مسئلہ حل نہ ہو سکا۔

ججوں نے تجویز پیش کی۔ انہیں مزید شرائط پوری کرنے کے لیے کہا جائے۔ چنانچہ اب

شرائط وصل۔ لیلیٰ یہ ٹھہریں۔

(1) تین دن کے اندر لیلیٰ کی کوٹھی کی مرمت کے لیے بیس کلو سیمنٹ اور اس کے چہرے کی

تازگی کو برقرار رکھنے کے لیے فارن پوڈر لائیے۔

(2) ان دو سوالات کا صحیح جواب دیجئے۔

(3) گرانی کے دنوں میں زندہ کیسے رہا جا سکتا ہے؟

(ب) بڑھتی ہوئی آبادی کا کیا علاج ہے؟۔

ان شرائط کو سن کر تین مجنوں کا ہارٹ فیل ہو گیا۔ باقی دو نے انہیں پوری کرنے پر آمادگی ظاہر کی۔ دوسرے دن وہ مطلوبہ اشیاء اور جو بات کی تلاش میں روانہ ہو گئے۔ سینٹ کی جس دکان پر گئے، وہاں یہ سائن بورڈ لگا ہوا پایا۔

”ہم آپ کے لیے آسمان سے تارے اتار سکتے ہیں، جوئے شیر لا سکتے ہیں۔ لیکن سینٹ نہیں دے سکتے۔ کم از کم دو سال اور انتظار کیجئے شاید ہم آپ کی کچھ خدمت کر سکیں۔“  
یہ سمجھتے ہوئے کہ سینٹ کا لے بازار میں چلا گیا ہے، انہوں نے اس بازار کے دلال سے ملاقات کی۔ اس نے کہا۔

”سینٹ میں تو آپ کو اتنا دے سکتا ہوں کہ آپ کو شکوہ کو تباہی داماں ہو جائے۔ مگر دس روپے فی کلو کے حساب سے! قیمت ابھی نقد ادا کر دیجئے۔ سینٹ آپ کے گھر پہنچا دیا جائے گا۔“  
مجنوں کی ایک مشکل آسان ہوئی۔ اب انہوں نے فارن پاؤڈر حاصل کرنے کے لیے تگ و دو شروع کی۔ بیشتر دوکان داروں نے انہیں بتایا۔ اگر آپ تین ماہ پہلے آتے تو ہم آپ کی خدمت میں فرانسسیسی، اطالوی، جاپانی پاؤڈر پیش کر سکتے تھے لیکن جب سے چھاپے پڑنے لگے ہیں، فارن پاؤڈر پولیس اٹھا کر لے گئی۔“

ایک مجنوں نے بڑی معصومیت سے سوال کیا۔ ”پولیس اسے کیا کرے گی؟“۔  
دوکان دار بولا۔ ”بھو تو ہم سوچ رہے ہیں۔ اگر زمانہ پولیس ہوتی پھر کوئی بات بھی تھی۔“  
دوسرے مجنوں نے پوچھا۔ کیا اب فارن پاؤڈر کہیں سے نہیں مل سکتا؟“  
”صرف ایک دکان دار سے مل سکتا ہے، مگر وہاں آپ کو ”کیو“ میں کھڑا ہونا پڑے گا۔“  
”کوئی بات نہیں ہمیں اس دکان کا پتا بتائیے۔“

جس دکان کا پتا کیا اس کے سامنے ایک فرلانگ لمبا ”کیو“ لگا ہوا تھا۔ دونوں مجنوں اس کے آخر میں کھڑی ہو گئے۔ پانچ گھنٹے کھڑے رہنے کے بعد ان کی کمر میں درد ہونے لگا، ٹھنڈے پسینے چھوٹنے لگے، دن کے وقت تارے نظر آنے لگے، خدا خدا کر کے جب ان کی باری آئی۔ دکان دار نے معذرت چاہتے ہوئے کہا۔



”شاک ختم ہو گیا ہے۔ کل تشریف لائے۔“

گھر لوٹتے وقت ایک مجنوں نے ایک لالہ جی کے ہاتھ میں فارن پاؤڈر کا ڈبا دیکھا۔ اس نے ان کے پاس جا کر بہت لجاجت سے درخواست کی۔

”منہ مانگے دام لہجے یہ ڈبا مجھے دیجئے!“

”مگر کیوں؟“

”مجھے اپنی لیلیٰ کے لیے چاہئے۔“

”معاف کیجئے۔ میں نے یہ آپ کی لیلیٰ کے لیے نہیں، اپنی ملائ کے لیے خریدا ہے۔“

دوسرے دن علی الصباح مجنوں ”کیو“ میں کھڑی ہو گئے اور انہیں فارن پاؤڈر کا ایک ایک

ڈبال گیا۔

سوالات کے جوابات کے لیے ایک مجنوں نے اس ماہر اقتصادیات سے رجوع کیا جو ایک

یونیورسٹی میں پروفیسر تھا اور جس کی لیاقت کی سارے ملک میں دھوم تھی۔ اس نے ایک معقول فیس وصول کرنے کے بعد یہ جوابات لکھوائے۔

گرانی کے دنوں میں تین چیزوں کا سہارا لے کر ہی زندہ رہا جا سکتا ہے وہ ہیں خیرات،

قرض اور رشوت!

آبادی کو صرف شرح اموات کو بڑھا کر ہی کم کیا جا سکتا ہے۔ اگر تمام اسپتال اور مطب بند

کر دیے جائیں اور ڈاکٹروں، حکیموں اور ویدوں کا پیشہ غیر قانونی قرار دے دیا جائے تو یہ مسئلہ حل ہو سکتا ہے۔

دوسرے مجنوں نے ایک ایسے عالم کی خدمات حاصل کیں جو عالم ہونے کے ساتھ ہی ستم

ظریف بھی تھا۔ اس نے یہ جوابات تجویز کیے۔

گرانی کے دنوں میں سال میں چھ مہینے روزے رکھ کر ہی زندہ رہا جا سکتا ہے۔

بڑھتی ہوئی آبادی کا علاج یہ ہے کہ ہرنی نویلی دلہن اس مقولے یا فارمولے پر عمل کرے

پہلا بچہ ابھی نہیں سچ پوچھو تو کبھی نہیں

دونوں مجنوں نے سینٹ اور پاؤڈر اور سوالات کے جوابات لیلیٰ کو بھجوا دیئے۔ ججوں نے

سینٹ اور پاؤڈر کے بارے میں ماہرین کی رائے طلب کی، انہوں نے انہیں ٹیسٹ کرنے کے بعد جو رپورٹ بھجوائی۔ اسے پڑھ کر لیلیٰ ہی کے نہیں دونوں مجنوں کے ہاتھوں کے طوطے اڑ گئے۔ لکھا تھا..... ”اس سینٹ میں پچاس فی صد ریت، تیس فی صد راکھ اور بیس فی صد سپاہا ہوا جا رہا ہے۔“

”پاؤڈر میں پچاس فی صد میدہ اور پچاس فی صد چونا ہے۔“

ججوں نے جب سوالات کے جوابات ملاحظہ کئے تو انہیں یکسر ناقصی بخش پایا۔ نتیجہ یہ ہوا کہ دونوں مجنوں کو رد کر دیا گیا۔

اس دردناک قصے کا طرب انگیز پہلو یہ ہے کہ لیلیٰ ابھی تک کنواری ہے! اگر آپ قسمت آزمائی کرنا چاہیں تو غالباً اسے کوئی عذر نہ ہوگا۔ خالص سینٹ اور فارن فیس پاؤڈر حاصل کرنے کا انتظام خود کر لیجئے۔ رہے دو سوالات، ان کے صحیح جوابات ہم بتائے دیتے ہیں۔

گرانی کے دنوں میں زندہ رہنے کا راز گھر کے لیے زیادہ سے زیادہ چیزیں خریدنے میں نہیں بلکہ گھر کی زیادہ چیزیں فروخت کرنے میں ہے۔

بڑھتی ہوئی آبادی پر قابو پانے کا ایک ہی طریقہ ہے۔ ایک خاص آرڈی نینس کے ذریعہ شادی کی عمر لڑکے کے لیے پینسٹھ سال اور لڑکی کے لیے ساٹھ سال مقرر کر دی جائے۔

☆☆☆

## آغا خنجر

اب تو یاد نہیں ہم نے آغا خنجر کو پہلی بار کہاں تقریر کرتے ہوئے سنا۔ البتہ اتنا خیال آتا ہے، تقریر سننے کے بعد محسوس کیا تھا کہ ان کا کوئی نام اور تخلص ہو سکتا ہے، وہ خنجر ہی ہے۔ ان کا ہر فقرہ خنجر کی طرح دل میں اتر رہا تھا، سامعین پر وجد کا عالم طاری تھا، بات بات پر سبحان اللہ کا ڈوگرابرس رہا تھا، وہ تقریر نہیں کر رہے تھے، جادو جگا رہے تھے۔ ہم نے جب اپنا تقابل ان سے کیا تو بے اختیار اپنی کم مائیگی پر ترس آیا۔ ایک ہم ہیں کہ اسٹیج پر آتے ہی ٹھنڈے پسینے چھوٹنے لگتے ہیں، آنکھوں کے سامنے اندھیرا چھانے لگتا ہے، کوشش کے باوجود جب کوئی کام کی بات نہیں کر سکتے، بغلیں جھاٹکتے لگتے ہیں اور سامعین ہماری بے بسی سے سپاہ اندوز ہو کر بغلیں بجانے لگتے ہیں۔ متعدد بار جلسوں میں خفت اٹھانے کے بعد ہم نے سوچا یہ یوں نہ آغا صاحب سے

رجوع کیا جائے اور وہ تمام رموز و نکات حاصل کیے جائیں جو ایک مقرر کے لیے لازمی قرار دیئے گئے ہیں۔

چنانچہ ایک دن ان کی خدمت میں حاضر ہوئے اور عرض کی۔ ”آپ جادوگر ہیں۔ آپ کی نظر۔ عنایت خاکسار پر ہو جائے تو یہ ذرہ بھی آفتاب بن سکتا ہے۔“

خوش قسمتی سے وہ بہت اچھے موڈ میں تھے۔ مسکرا کر فرمایا۔

”ریاض کے بغیر کسی فن پر عبور حاصل کرنا ناممکن ہے۔ پہلے یہ بتائیے آپ ریاض کر لیں گے؟“

”جی ہاں۔ کیوں نہیں، کتنے دن ریاض کرنا ہوگا؟“

”دن نہیں سال، کم از کم سات سال۔“

”اتنا طویل ریاض تو ہم نہیں کر سکتے!“

”کیا آپ اسٹیج پر ایک لخت رونے یا ہنسنے کی ایکٹنگ کر سکتے ہیں؟“

”کبھی تجربہ نہیں کیا۔ ویسے یہ بھی اتنا آسان نہیں معلوم ہوتا۔“

”کیا تقریر کرتے وقت میز پر اس زور سے مکارا سکتے ہو کہ وہ ٹوٹنے سے بال بال بچ جائے۔“

”اتنے زور سے تو مکارا نہیں مار سکتے۔“

”کیا غالب کے اشعار ذوق سے، ذوق کے داغ سے اور داغ کے امیر مینائی سے منسوب

کر سکتے ہو؟“

”بالکل نہیں۔“

آغا صاحب نے بڑی خود اعتمادی کے ساتھ کہا۔

”آپ سب کچھ بن سکتے ہیں، مقرر نہیں بن سکتے!“

ان کے اس دو ٹوک فیصلے کو سن کر بہت مایوسی ہوئی۔ نیز یہ انکشاف ہوا، ایک کامیاب مقرر

بننے کے لیے کیا کیا پاپڑ بیلنا پڑتے ہیں۔ ہم نے ایک دوست سے مشورہ کیا کہ اب کیا کرنا

چاہیے؟ اس نے کہا آئندہ آپ آغا صاحب کی تقریروں کو سننے کے بعد ان کا تجربہ کیا کریں کہ

وہ سامعین کو متاثر کرنے کے لیے کون سے حربوں کا استعمال کرتے ہیں۔ ہمیں یہ مشورہ پسند آیا۔

اس شام آغا صاحب قصابوں کی انجمن میں تقریر کر رہے تھے، ہم وہاں پہنچے۔ آغا صاحب

جھومتے جھامتے اسٹیج پر آئے۔ سامعین پر ایک نگاہ غلط انداز ڈالی۔ دو ایک بار کھانس کر گلا صاف کیا اور پھیپھڑوں کی پوری طاقت استعمال کرتے ہوئے یہ شعر پڑھا:

ہم نے ان کے سامنے پہلے تو خنجر رکھ دیا

پھر کلیجہ رکھ دیا، دل رکھ دیا، سر رکھ دیا

سامعین نے تالیاں پیٹ کر داد دی۔ اتنے میں انہوں نے دوسرا شعر پڑھ دیا

خنجر چلے کسی پہ تڑپتے ہیں ہم امیر

سارے جہاں کا درد ہمارے جگر میں ہے

سامعین نے پھر تالیاں پیٹیں۔ آغا صاحب نے جوش میں آ کر فرمایا

”حضرات! کسی شاعر کا مصرع ہے ع

وہی ذبح بھی کرے ہے وہی لے ثواب التا

ثواب کا یہ مسئلہ واقعی التا ہے۔ یعنی وہی بات التا چور کو تو ال کو ڈانے، اب دیکھئے نا۔ لوگ

شکایت کرتے ہیں، انہیں اچھا گوشت نہیں ملتا۔ ہم پوچھتے ہیں، اچھے بکرے کہاں ملتے ہیں جو

اچھا گوشت ملے۔ اچھے بکرے تو پر لگا کر یوں اڑ گئے جیسے کبھی تھے ہی نہیں۔ حضرات! ایک محاورہ

ہے۔ الٹی چھری سے حلال کرنا۔ مجھے داغ کا شعر یاد آ گیا:

نگاہ پھیر کے عذر وصال کرتے ہیں

مجھے وہ الٹی چھری سے حلال کرتے ہیں

حالانکہ آپ نے کبھی کسی بکرے کو الٹی چھری سے حلال نہیں کیا لیکن لوگ ہیں کہ آپ کو الٹی

چھری سے حلال کرنے پر تلے ہوئے ہیں۔ مگر وہ یاد رکھیں:

قریب ہے اب تو روز محشر چھپے گا کشتوں کا خون کیوں کر

جو چپ رہے گی زبان خنجر، لہو پکارے گا آستیں کا!

ہم نے ان کی اس تقریر کا تجزیہ کرنے سے پہلے مناسب سمجھا کہ ان کی دو ایک تقریریں اور

سن لی جائیں۔ چنانچہ جب ہمیں پتا چلا، وہ ایک مقامی کالج میں طلبہ سے خطاب کر رہے ہیں۔

ہم نے ان کی یہ تقریر سننے کا تہیہ کیا۔ انہوں نے فرمایا:

”دوستو! عزیزو! رفیقو! ہم وطنو! آج تم پر طرح طرح کے الزام تراشیے جا رہے ہیں۔ تمہیں لگائی جا رہی ہیں، کوٹنے دیئے جا رہے ہیں، کہا جا رہا ہے تم مغرور ہو، مقبور، بے شعور ہو۔ حالانکہ بات صرف اتنی ہے تم معذور اور مجبور ہو۔ ہم پوچھتے ہیں کون سی صدی اور کون سے ملک میں طلبہ نے اپنے بزرگوں کے خلاف بغاوت کا علم بلند نہیں کیا۔ انگلستان میں نہیں کیا آسٹریلیا میں نہیں کیا، ایران میں نہیں کیا، لٹکان میں نہیں کیا، افغانستان میں نہیں کیا۔ اگر یہ صحیح ہے ایسا ہر جگہ ہوا ہے تو پھر صرف آپ ہی کو کیوں گردن زدنی ٹھہرایا جائے، آپ ہی کو کیوں نشانہ مشق بنایا جا رہا ہے، آپ ہی کو کیوں سولی پر چڑھایا جا رہا ہے، سچ تو یہ ہے۔ اس عہد میں سب کچھ ہے، پر انصاف نہیں ہے۔“

ایک اور تقریر انہوں نے ایک پبلک جلسے میں کی، جس میں سامعین کو آگاہ کرتے ہوئے کہا۔ ”حضرات! کیا آپ جانتے ہیں ہمارے ملک میں پچھلے سال پانچ کروڑ سات لاکھ لٹر شراب پی گئی، تین ارب اٹھانوے کروڑ پچاس لاکھ سیگریٹ پئے گئے، چالیس لاکھ ٹن چائے نوش کی گئی، سات ارب اسی کروڑ انڈے کھائے گئے، ان اعداد و شمار سے صاف ظاہر ہے قوم کا اخلاق تباہ ہو چکا ہے۔“

اخلاق؟ کہاں ہے اخلاق؟ ہر طرف بد اخلاقی کا دور دورہ ہے۔ اب ذرا جرائم کے اعداد و شمار ملاحظہ فرمائیے۔ پانچ لاکھ سات ہزار چوری اور ڈاکے کی وارداتیں، چھبیس ہزار نو سو ننانوے اغوا، ایک لاکھ تین ہزار دو سو قتل! کہاں ہیں اخلاق کے دعویدار اور ثنا خواں؟ کیا یہی وہ تمدن ہے جس کا ذکر کرتے وقت ان کی گردنیں اکڑ جاتی ہیں۔ حالانکہ شرم سے سر جھک جانا چاہئے!“

ہم نے جب ان تقریروں کا تجزیہ کیا تو اس نتیجے پر پہنچے کہ آغا خجروالی بات پیدا کرنا ہمارے بس کی بات نہیں۔ وہ واقعی امام فن ہیں۔ انہوں نے عوام کی نفسیات کو گہرا مطالعہ کیا ہے۔ وہ جانتے ہیں سامعین فرسودہ اشعار پسند کرتے ہیں، سستی خطابت پر سردھنتے ہیں اور فرضی اعداد و شمار پر فوراً ایمان لے آتے ہیں۔ ان تینوں خوبیوں کو پیدا کرنے کے لیے ریاض کی ضرورت ہوتی ہے۔ آغا صاحب نے بجا فرمایا تھا۔ ریاض کے بغیر کسی فن پر عبور حاصل کرنا ناممکن ہے۔

# کس طرح خوش رکھا جاسکتا ہے؟

## بیوی کو!

کچھ لوگ جو پیدائشی قوتی یعنی نر اشا وادی واقع ہوئے ہیں۔ وہ کہتے ہوئے سنے جاتے ہیں، بیوی کس طرح بھی خوش نہیں رہ سکتی، چاہے شوہر اسے بار مسالے کی چاٹ کھلائے یا اس کے لیے آسمان سے تارے توڑ کر لائے۔ خدا کا شکر ہے، ہم قوتی نہیں۔ ہمارا خیال ہے بیوی کو خوش کیا جاسکتا ہے اور کیا گیا ہے۔ ضرورت صرف تھوڑی سی دانش مندی کی ہے۔ اگر شوہر یہ نکتہ سمجھ لے کہ اس کی بیوی بھی اس کی طرح گوشت پوست کی بنی ہوئی ہے، اس کے سینے میں دل اور کھوپڑی میں دماغ ہے، وہ موم کی گڑیا نہیں اور نہ ہی موم کی ناک ہے، جسے جدھر چاہو موڑ لو، تو گویا اس نے بیوی کو خوش کرنے کی آدمی جنگ جیت لی اور اگر وہ یاد رکھے کہ بیوی خدا کی وہ حساس اور جذباتی مخلوق ہے، جس کے سلون کو شوہر کی ہلکی سے ہلکی بے رخی تباہ کر سکتی ہے تو گویا اس نے بیوی کو خوش کرنے کی ساری جنگ جیت لی۔

دراصل جب بیوی کی کسی معمولی سی فرمائش کو نظر انداز کیا جاتا ہے وہ شوہر کو دل ہی دل میں مخاطب کرتے ہوئے کہتی ہے

تو نے پھیری لاکھ نرمی سے نگاہ

دل کے آئینے میں بال آ ہی گیا

اس لیے بیوی کو خوش کرنے کا پہلا گریہ ہے کہ اس کی معمولی فرمائشوں کو بھی پورا کیا جائے۔ اگر وہ ایک خاص قسم کا بونہ یا جو تخرید نے پراصرار کرتی ہے اسے یہ کہہ کر منع نہ کیا جائے۔ ”آپ کے پاس پہلے ڈھیر سارے بونے اور جوتے ہیں، اب اور خرید کر کیا کیجئے گا، کیا ان کی دکان کھولنے کا ارادہ ہے۔“ اس طرح اگر وہ کہے۔ ”اس کی رسٹ وایچ پرانی ہو گئی ہے اور وہ نئی رسٹ وایچ لینا چاہتی ہے۔“ تو اس سے یہ مت کہئے۔ ”تنخواہ میں گھر کا گزارہ تو ہوتا نہیں، نئی رسٹ وایچ کے لیے پیسے کہاں سے آئیں گے۔ آپ کی رسٹ وایچ ابھی بھلی چنگلی ہے بے شک صحیح وقت نہیں بتاتی۔ لیکن جو کچھ بھی بتاتی ہے، اس سے صحیح وقت کا اندازہ تو کیا جاسکتا ہے۔“

ایسا کہنا ایک بہت بڑا خطرہ مول لینے کے مترادف ہوگا، اس لیے چاہے آپ کو قرض لینا

پڑے یا اپنی رست و اچ فریخت کرنی پڑے، آپ اسے نئی رست و اچ خرید دیجئے۔

ہر ایک بیوی کو اپنے میکے سے بے پناہ عقیدت اور محبت ہوتی ہے۔ اصل میں میکہ اسے اپنی جان سے بھی عزیز ہوتا ہے۔ چاہے وہ میکے میں سوکھے گلڑے چپایا کرتی تھی اور سسرال میں پکوان کھا رہی ہے، وہ ہمیشہ یہ کہے گی میکے میں اسے جو نعمتیں میسر تھیں، وہ سسرال میں نہیں ہیں، حالانکہ یہ ایک قسم کی خود فریبی یا غلط فہمی ہے لیکن خیریت اسی میں ہے کہ بیوی کو اس میں مبتلا رہنے دیا جائے۔..... اس لیے اگر وہ آپ پر محض رعب جمانے کے لیے کہے۔ ”میرے والد اور والدہ ضیافتوں پر روپیہ پانی کی طرح بہایا کرتے تھے“۔ تو یہ جانتے ہوئے بھی کہ آپ کے سسر اور ساس کو خدانے ساری عمر توفیق ہی کب دی وہ کسی کی ضیافت کر سکتے بلکہ وہ دونوں تو ہمیشہ غیروں کی ضیافتیں اڑاتے رہے۔ آپ یہی کہیں۔ ”اس میں کوئی شک نہیں انہیں روپے کی بجائے مہمانوں کی خاطر تواضع زیادہ عزیز تھی“۔ اگر وہ یہ انکشاف کرے:

”میرے بھائی جیسا ذہین، ایمان دار شخص پیدا ہوا ہے نہ ہوگا“۔ آپ اس کی تردید کرتے ہوئے یہ مت کہیں ”میں نے اس جیسا بیوقوف، بے ایمان اور بزدل شخص آج تک نہیں دیکھا“۔ جب کبھی بیوی کو ضرورت سے زیادہ خوش کرنا مقصود ہو، اس کے میکے کی اتنی تعریف کرنی چاہئے جتنی وہ خود بھی نہ کر سکتی ہو۔ چنانچہ اس کے میکے کی امارت، شرافت اور عظمت کے ایسے قصے گھڑیئے کہ بڑے سے بڑا افسانہ طراز بھی سنے تو دانتوں میں انگلیاں دبا کر رہ جائے۔

اگر یہ سوال کیا جائے، عورت سب سے زیادہ کیا پسند کرتی ہے۔ مختلف شوہر مختلف جوابات دیں گے۔ جوڑے میں لگانے کے لیے پھول، آئے دن ایک نئی ساڑھی، سال چھما ہے سونے کا زیور، میک اپ کا سامان جو درآمد کیا گیا ہو۔ یہ سب جوابات اپنی اپنی جگہ صحیح ہیں، لیکن صحیح ترین جواب یہ ہے۔ ستائش کے جملے!..... ایک سمجھ دار شوہر یہ ہی ہے جو گاہے گاہے بیوی سے سرگوشی کے انداز میں کہتا ہے:

”یہ درست ہے میرے پاس دولت نہیں، شہرت نہیں، کوٹھی نہیں، کار نہیں۔ پھر بھی خدا کا شکر بجالاتا ہوں کہ میرے پاس ایک خوبصورت، ذہین اور فرمانبردار بیوی تو ہے۔ یہ ایک ایسی نعمت ہے جس پر ہزاروں نعمتیں قربان کی جاسکتی ہیں۔“

ستائش کے ان چند جملوں کو سن کر بیوی کا دل باغ باغ ہو جائے گا اور وہ پہلے سے کہیں

زیادہ شوہر کی خدمت کرے گی۔ ستائش کا ایک اور طریقہ اپنی بیوی کا دوسروں کی بیویوں سے موازنہ کرنا بھی ہے۔ مثلاً ہمارے پاس کی بیوی کو نہ کام کرنے کا طریقہ آتا ہے نہ بات کرنے کا سلیقہ اتنی پھو ہڑ واقع ہوئی ہے کہ گنوار سے گنوار عورت بھی اس سے زیادہ سمجھ دار ہوگی۔ سچ ہے۔ اگر ہم نے پچھلے جنم میں موتی دان دیئے ہوتے تو ہمیں بھی اس قسم کی بیوی ملتی۔“

ستائش سے ملتا جلتا اور ایک حربہ ہے جس کا استعمال بیوی کو خوش کرنے کے لیے کیا جاسکتا ہے اور وہ ہے جان بوجھ کر جھوٹ بولنا۔ مثال کے طور پر اگر بیوی ہمسائی کو کالی ساڑھی پہنے ہوئی دیکھ کر سوال کرے۔ ”کیوں جی۔ اگر میں کالی ساڑھی پہنوں تو کیسی لگوں گی؟ تو آپ جان بوجھ کر جھوٹ بولتے ہوئے جواب دیں۔“ آپ ایسے لگیں گی جیسے ایک لخت قندیل میں شمع روشن ہوگئی ہے یا بادلوں میں مہتاب چمک رہا ہے۔ اگر آپ نے صداقت سے کام لیتے ہوئے کہہ دیا۔ ”ہمسائی تو گوری چنی ہے، اسے کالی ساڑھی زیب نہیں دے گی تو اور کسے دے گی۔ آپ سانولی رنگت کی ہیں۔ کالی ساڑھی پہن کر اداؤں کی رات لگیں گی۔“ وہ آپ کو ساری عمر معاف نہیں کرے گی۔ اسی طرح جب وہ آپ سے پوچھے۔ ”یہ نیا سوٹ پہن کے میں کیسے لگتی ہوں؟ تو اس سوال کا جواب یہ نہیں۔“ جیسی آپ پرانا سوٹ پہن کر لگتی ہیں۔“ بلکہ یہ ہے۔ ”ایک دم وحیدہ رحمان۔“ اگر وہ ترمیم پیش کرے۔ ”وحیدہ رحمان نہیں شرمیلا نیگور!“ تو آپ کہیں ”بلاشک“ کہتے ہیں نالٹائی، کارلائل اور غالب اپنی اپنی بیویوں کو کبھی خوش نہ کر سکے۔ کاش انہیں بیوی کو خوش کرنے کے یہ گر معلوم ہوتے اور وہ اپنی ازدواجی زندگی جنم کی بجائے جنت بنا سکتے۔

☆☆☆  
شوہر کو!

آموں اور سانپوں کی طرح شوہروں کی بے شمار قسمیں ہوتی ہیں۔ مثلاً شوہر جو بیوی کو زرخیز باندی سمجھتے ہیں، شوہر جو چنگیز خاں زیادہ اور شوہر کم ہوتے ہیں، شوہر جو بیوی کو پسند نہیں کرتے، اسے برداشت کرتے ہیں۔ ایک خاص قسم کے شوہر کو ایک خاص قسم کا فارمولہ استعمال کر کے ہی خوش رکھا جاسکتا ہے۔ چنانچہ اگر کسی کا شوہر شاعر یا تک بند ہے تو اس کی بیوی کو ہر روز اس سے تازہ اشعار سنانے کی فرمائش کرنی چاہئے اور اشعار کتنے ہی بے جان اور بے ہودہ کیوں نہ ہوں، اتنی داد دینی چاہیے کہ وہ اس ساری ندامت کو بھول جائے۔ جو اسے مشاعرہ میں غزل



پڑھ کر اٹھانا پڑی تھی۔ اس کے برعکس اگر کسی کا شوہر بیوپاری ہے تو اس سے شعر سنانے کی فرمائش کرنے کی بجائے گڑ کا بھاء پوچھنا چاہیے، یا یہ سوال کرنا چاہیے کہ مونگ پھلی میں مہنگی اور لکھنؤ میں سستی کیوں ہے؟۔

تاہم چند باتوں میں تمام شوہر ایک جیسے ہوتے ہیں۔ مثلاً شوہر چاہے معمولی کلرک ہو چاہے بہت بڑا افسر، اور چاہے وہ دفتر میں سارا دن گپیں ہانکے یا جھک مارے، اس کی دلی خواہش ہوتی ہے کہ جب وہ گھر لوٹے تو اس کی بیوی اسے دیکھ کر یہ سمجھے کہ وہ اس حد تک گیا ہے، اس لیے اسے آرام کے علاوہ تفریح کی اشد ضرورت ہے۔ ایک سمجھ دار بیوی یہ جانتے ہوئے بھی کہ اس کا شوہر تھکا ہوا نہیں بلکہ تھکا ماندہ ہونے کی ایکٹنگ کر رہا ہے، اس کا استقبال ایک دل فریب مسکراہٹ کے ساتھ کرتی ہے اور فوراً گرم چائے کا پیالہ اس کی خدمت میں پیش کرتے ہوئے کہتی ہے۔ ”معلوم ہوتا ہے آج آپ نے بہت کام کیا ہے۔ چائے پی کر لیٹ جائیے تاکہ میں آپ کا سرد باؤں“۔ اس کے برعکس ایک بے سمجھ بیوی شوہر کے گھر قدم رکھتے ہی فرمائشوں کی بوچھاڑ کر دیتی ہے، ”آنا پھوٹا“، ”بچے کو ڈاکٹر کے پاس لے جائیے، کوئلہ ختم ہو گیا ہے ابھی لا کر دیجئے، نہیں تو رات کو کھانا نہیں کپے گا“۔ نتیجہ یہ ہوتا ہے کہ وہ چڑ جاتا ہے۔ اول تو کوئی فرمائش پوری نہیں کرتا اور کرتا ہے تو بے دلی کے ساتھ..... شوہر کو خوش رکھنے کے معاملے میں کوئی بیوی جاپانی بیوی کا مقابلہ نہیں کر سکتی۔ وہ جب خاوند کو اداس اداس یا کھویا کھویا دیکھتی ہے تو اسے معقول رقم دے کر کسی ”میشیا“ یعنی رقاصہ کے ہاں جانے کے لیے کہتی ہے جس کی صحبت میں چند لمحے گزارنے کے بعد شوہر اپنے آپ کو تازہ دم محسوس کرنے لگتا ہے۔ ایک ہندوستانی بیوی کو یہ طریقہ ہرگز استعمال نہیں کرنا چاہیے، کیونکہ شوہر کو میشیا کے گھر جانے کا چسکا پڑ جائے گا، اور وہ ہر شام شکایت کرے گا کہ آج پھر ضرورت سے زیادہ تھک گیا ہے۔

ہر ایک شوہر کی صفت بھونزے سے ملتی جلتی ہے۔ شادی ہونے کے کچھ عرصے بعد اسے دوسروں کی بیویاں زیادہ خوبصورت لگنے لگتی ہے۔ چنانچہ ایک دن وہ مسز اندو کے لمبے بالوں کی تعریف کرتا ہے تو دوسرے دن بیگم عندلیب کی آنکھوں کی اور کسی دن مسز نسیم کی آواز کی۔ ایک سمجھ دار بیوی دوسری عورتوں کی تعریف سن کر بدظن نہیں ہوتی بلکہ مناسب موقع محل دیکھ کر شوہر کو مخاطب کر کے فیض احمد فیض کا یہ شعر پڑھ دیتی ہے:

آمری جان مرے پاس انگلیٹھی کے قریب  
 جس کے آغوش میں یوں ناچ رہے ہیں شعلے  
 جس طرح دور کسی دشت کی پہنائی میں  
 رقص کرتا ہو کوئی بھوت کہ جس کی آنکھیں  
 کرم شب تاب کی مانند چمک اٹھتی ہیں  
 ایسی تشبیہ کی لذت سے مگر دور ہے تو  
 تو کہ اک اجنبی انجان سی عورت ہے جسے  
 رقص کرنے کے سوا اور نہیں کچھ آتا  
 اپنے بے کار خدا کے مانند

دو پہر کو جو کبھی بیٹھے ہوئے دفتر میں  
 خود کشی کا مجھے یک لخت خیال آتا ہے  
 میں پکارا اٹھتا ہوں یہ جینا بھی ہے کیا جینا  
 اور چپ چاپ درتپے میں سے پھر جھانکتا ہوں

آمری جان میرے پاس انگلیٹھی کے قریب  
 تاکہ میں چوم ہی لوں عرض گلغام ترا  
 اور ارباب وطن کو یہ اشارہ کر دوں  
 اس طرح لیتا ہے اغیار سے بدلہ شاعر  
 اور شب عیش گذر جانے پر  
 بہر جمع ورم و دام نکل جاتا ہے  
 ایک بوزھے سے تھکے ماندے سے رہوار کے پاس  
 چھڑ کر بستر سنجاب و سمور

(نظم سن کر سامعین پر وجد کی حالت طاری ہو جاتی ہے۔ ہیراجی یہ کہتے ہوئے سنائی دیتے  
 ہیں۔ یہ نظم اس صدی کی بہترین نظم ہے۔ بلکہ میں تو کہوں گا کہ اگر ایک طرح سے دیکھا جائے تو

اس میں انگلیٹس، بھوت اور دفتر تہذیب و تمدن کی مخصوص الجھنوں کے حامل ہیں) (حاضرین ایک دوسرے کو معنی خیز نظروں سے دیکھتے ہوئے زیر لب مسکراتے ہیں) غالب:- ارشد صاحب معاف کیجئے، آپ کی یہ نظم کم از کم میرے فہم سے تو بالاتر ہے۔ غیظ احمد غیظ:- یہ صرف ارشد پر ہی کیا منحصر ہے۔ مشرق کی جدید شاعری ایک بڑی حد تک مبہم، اور ادراک سے بالاتر ہے۔

م۔ن۔ ارشد:- مثلاً میرے ایک دوست کے اس شعر کو لیجئے۔

پاپوش کی کیا فکر ہے دستار سنبھالو  
پایاب ہے جو موج گذر جائے گی سر سے

اب بتائیے اس شعر کا کیا مطلب ہے؟

غالب:- (شعر کو دہرا کر) صاحب سچ تو یہ ہے کہ اگرچہ اس شعر میں سر اور پیر کے الفاظ شامل ہیں مگر باوجود ان کے اس شعر کا نہ سر ہے نہ پیر۔

م۔ن۔ ارشد:- اجی چھوڑیئے اس حرف گیری کو۔ آپ اس شعر کو سمجھ ہی نہیں۔ مگر خیر اس بحث میں کیا رکھا ہے۔ کیونکہ ڈاکٹر قربان حسین خالص سے درخواست کی جائے کہ اپنا کلام پڑھیں۔ ڈاکٹر خالص:- میری نظم کا عنوان ہے ”عشق“ عرض کیا ہے۔

عشق کیا ہے؟

میں نے اک عاشق سے پوچھا

اس نے یوں رو کر کہا

عشق ایک طوفان ہے

عشق ایک سیلاب ہے

عشق ہے ایک زلزلہ

شعلہ جوالہ۔۔ عشق

شعلہ ہے پیغام موت

غالب:- بھئی یہ کیا مذاق ہے۔ نظم پڑھئے، مشاعرے میں نثر کا کیا کام؟ ڈاکٹر خالص:- (جھنجھلا کر) تو آپ کے خیال میں یہ نثر ہے؟ یہ ہے آپ کی سخن فہمی کا عالم اور فرمایا تھا آپ نے۔ ہم سخن فہم ہیں غالب کے طرفدار نہیں۔

غالب :- میری سمجھ میں تو نہیں آیا کہ یہ کس قسم کی نظم ہے۔ نہ ترنم، ناقافیہ، نہ ردیف ڈاکٹر خالص :- مرزا صاحب۔ یہی توجہ دید شاعری کی خصوصیت ہے۔ آپ نے اردو شاعری کو قافیہ اور ردیف کی فولادی زنجیروں میں قید کر رکھا ہے۔ ہم نے اس کے خلاف جہاد کر کے اسے آزاد کیا ہے اور اس طرح اس میں وہ اوصاف پیدا کیے ہیں جو محض خارجی خصوصیات سے کہیں زیادہ اہم ہیں۔ میری مراد رفعت تخیل، تازگی افکار اور ندرت فکر سے ہے۔

غالب :- رفعت تخیل، کیا خوب کیا پرواز ہے

میں نے اک عاشق سے پوچھا، اس نے یوں رو کر کہا

ڈاکٹر خالص :- (چڑ کر) عاشق رو کر نہیں کہے گا تو کیا قبقبہ لگا کر کہے گا؟ مرزا آپ یہ بھی نہیں جانتے کہ عشق اور رونے میں کتنا گہرا تعلق ہے۔

غالب :- مگر آپ کو قافیہ اور ردیف ترک کرنے کی ضرورت کیوں پیش آئی۔

رفیق احمد خوگر :- اس کی وجہ مغربی شعرا کا تتبع نہیں بلکہ ہماری طبیعت کا فطری میلان ہے جو زندگی کے دوسرے شعبوں کی طرح شعر و ادب میں بھی آزادی کا جو یا ہے۔ اس کے علاوہ دور جدید کی روح انقلاب، کشمکش تحقیق، تجسس۔ تعقل پرستی اور جدوجہد ہے۔ ماحول کی اس تبدیلی کا اثر ادب پر ہوا ہے اور میرے اس نکتے کو تھیکرے نے بھی اپنی کتاب وینٹی فیئر میں تسلیم کیا ہے۔ چنانچہ اسی لیے ہم نے محسوس کیا کہ قدیم شاعری ناقص ہونے کے علاوہ روح میں وہ لطیف کیفیت پیدا نہیں کر سکتی جو مثال کے طور پر ڈاکٹر خالص کی شاعری کا جوہر ہے۔ قدیم شعر اور جدید شعرا کے ماحول میں زمین و آسمان کا فرق ہے۔ قدیم شعر بقول مولانا آزاد، حسن و عشق کی حدود سے باہر نہ نکل سکے اور ہم جن میدان میں گھوڑے دوڑا رہے ہیں نہ ان کی وسعت کی انتہا ہے اور نہ ان کے عجائب و لطائف کا شمار۔

غالب :- میں آپ کا مطلب نہیں سمجھا۔

م۔ن۔ ارشد :- خوگر صاحب یہ کہنا چاہتے ہیں کہ ہم ایک نئی دنیا میں رہتے ہیں۔ یہ ریڈیو، ہوائی جہاز اور دھماکے سے پھٹنے والوں بموں کی دنیا ہے۔ یہ بھوک، بیکاری، انقلاب اور آزادی کی دنیا ہے۔ اس دنیا میں رہ کر ہم اپنا وقت حسن و گل و بلبل، شیریں فرہاد کے افسانوں میں ضائع نہیں کر سکتے۔ شاعری کے لیے اور بھی موضوع سخن ہیں۔ جیسا کہ ہمارے ایک شاعر نے کیا

آج تک سرخ و سیاہ صدیوں کے سائے تلے  
 آدم و حوا کی اولاد پہ کیا گزری ہے  
 موت اور زیست کی روزانہ صف آرائی میں  
 ہم پہ کیا گزرے گی، اجداد پہ کیا گزری ہے  
 یہ حسین کھیت پھٹا پڑتا ہے جو بن جن کا  
 یہ ہر ایک سمت پر اسرار کڑی دیواریں  
 یہ بھی ہیں ایسے کئی اور بھی مضمون ہوں گے

راجہ علی مہدی خاں:- بہت خوب۔ یہ بھی ہیں ایسے کئی اور بھی مضمون ہوں گے۔ ایسے ہی  
 مضامین میں سے ایک مضمون ”ڈاک خانہ“ ہے۔ جو میری اس نظم کا جو میں ابھی آپ کے سامنے  
 پڑھوں گا، موضوع ہے۔

غالب:- ڈاک خانہ؟

راجہ علی مہدی خاں:- مرزا اس میں حیران ہونے کی کیا بات ہے۔ سنئے عرض کیا ہے۔

ڈاک خانے کے ہے اندر آہ اف کتنا ہجوم

ڈالنے کو خط کھڑے ہیں کس قدر آدی

ان میں ہر ایک کی تمنا ہے کہ وہ

ڈال کر جلدی سے خط یا پارسل

بھاگ کر دیکھے کہ اس کی سائیکل

ہے پڑی باہر جہاں رکھ کر اسے

ڈاک خانے میں ابھی آیا تھا وہ خط ڈالنے

جار ہے ہیں خط چہار اطراف کو

بہینی کو، ہصر کو لندن کو کوہ قاف کو

دیکھنا۔ آئی ہے اک عورت لقا فڈالنے

کون کہتا ہے کہ ایک عورت ہے یہ

یہ تو لڑکا ہے۔ کسی کالج کا کہ

جس کے بال

خدو خال

اس قدر ملتے ہیں عورت سے کہ ہم

اس کو عورت کا سمجھتے ہیں بدل

اف ہماری لغزشیں

ہے مگر کس شخص کا یہ سب قصور

کیا نظر میری نہیں کرتی ہے کام

جھٹپٹا سا ہو گیا ہے شام کا

یا ہمارے تمدن کا قصور

کہ ہمارے نوجواں

ڈاک خانے میں ہیں جب آتے لفاؤ ڈالنے

اس قدر دیتے ہیں وہ دھوکا ہمیں

کہ نظر آتے ہیں ہم کو عورتیں۔

(زوروں کی داد دی جاتی ہے۔ ہر طرف سے مرحبا، بھی کمال کر دیا، کے نعرے بلند ہوتے

ہیں، مرزا غالب کی سرا سبگمی ہر لمحہ بڑھتی جا رہی ہے)

م۔ن۔ ا۔ر۔ش۔د۔:۔ اب میں ہندوستان کے مشہور شاعر پروفیسر غیظ سے درخواست کروں گا کہ

وہ اپنے تازہ افکار سے ہمیں نوازیں۔

پروفیسر غیظ:۔ میں نے تو کوئی نئی چیز نہیں لکھی۔

ہیراجی:۔ تو پھر وہی نظم سنا دیجئے جو پچھلے دنوں ریڈیو والوں نے آپ سے لکھوائی تھی۔

پروفیسر غیظ:۔ آپ کی مرضی تو وہی سن لیجئے۔ عنوان ہے ’لگائی‘

فون آیا ہے دل زار! نہیں فون نہیں

سائیکل ہو گا، کہیں اور چلا جائے گا

ڈھل چکی رات اترنے لگا کھبوں کا بخار

کہنی باغ میں لنگڑانے لگے سرد چراغ

تھک گیا رات کو چلا کے ہر ایک چوکیدار  
گل کرو دامن افسردہ کے بوسیدہ داغ  
یاد آتا ہے مجھے سرمہ دنبالہ دار  
اپنے بے خواب گھر دندے ہی کو واپس لوٹو  
اب یہاں کوئی نہیں، کوئی نہیں آئے گا

(نظم کے دوران میں اکثر مصرعے دو دو بلکہ چار چار بار پڑھوائے جاتے ہیں اور پروفیسر

غیظ بار بار مرزا غالب کی طرف داد طلب نگاہوں سے دیکھتے ہیں۔ مرزا غالب مبہوت ہیں)  
م۔ن۔ ارشد:- حضرات میرے خیال میں یہ کوئی عشقیہ نظم نہیں ہے بلکہ اس میں شاعر نے  
ملک کے اینٹی فاشٹ جذبے کو خوب نبھایا ہے۔

رفیق احمد:- (سرگوشی کے انداز میں ہیراجی سے) بکواس ہے!

م۔ن۔ ارشد:- اب ہیراجی اپنا کلام پڑھیں گے۔

ہیراجی:- میری نظم کا عنوان ہے ”بیگن“۔

غالب:- بیگن؟

ہیراجی:- بیگن۔ اگر آپ آم کی صفت میں قصیدہ لکھ سکتے ہیں تو کیا بندہ بیگن پر نظم لکھنے کا حقدار نہیں۔

غالب:- معاف کیجئے گا۔ نظم پڑھئے۔

ہیراجی:- عرض کیا ہے:-

چنچل بیگن کی چھب نیاری  
رنگ میں تم ہو کرشن مراری  
جان گئی ہیں سکھیاں پیاری  
رادھا رانی آہی گئی تو!!  
کرشن کنہیا ڈھونڈھ رہے ہیں  
لیکن میں تو بھول چکا ہوں  
بیگن سے یہ بات چلی تھی

بھوک لگی ہے کتنی ہائے  
 جی میں ہے اک بھون کے بیٹنگن  
 کھاؤں لیکن رادھا پیاری  
 رنگ کو اس کے دیکھ کر مجھ کو  
 یاد آتے ہیں کرشن مراری  
 اس لیے بھوکا ہنا بہتر  
 چونکہ میں ہوں پریم پجاری

(ہر طرف سے داد دی جاتی ہے بعض شعرا یہ کہتے ہوئے سنے جاتے ہیں بھئی جدید شاعری

بیراجی کا ہی حصہ ہے)

م۔ن۔ ارشد:- اب جناب بکرماجیت صاحب ورماسے استاد عا کی جاتی ہے کہ اپنا کلام سنائیں۔  
 بکرماجیت ورماس:- مرزا، آپ کے زمانے میں گیت شاعری کی ایک باقاعدہ صنف قرار نہیں  
 دیے گئے تھے۔ دور جدید کے شعرا نے انہیں ایک قابل عزت صنف کا درجہ دیا ہے۔  
 غالب:- جی ہاں ہمارے زمانے میں عورتیں، بھانڈ، میراثی یا اس قماش کے اور لوگ گیت  
 لکھا کرتے تھے۔

بکرماجیت:- پہلا گیت ہے ”برہن کا سندیس“ عرض کیا ہے:-

اڑ جا دیس بدیس رے کوے اڑ جا دیس بدیس

سن کر تیری کائیں کائیں

غالب:- خوب سن کر تیری کائیں کائیں!

بکرماجیت ورماس:- عرض کیا ہے۔

سن کر تیری کائیں کائیں

آنکھوں میں آنسو بھر آئیں

بول یہ نیرے من کو بھائیں

مت جانا پردیس رے کوے اڑ جا دیس بدیس

م۔ن۔ ارشد:- بھئی۔ کیا اچھوتا خیال ہے۔ پنڈت صاحب میرے خیال میں ایک گیت



آپ نے کبوتر پر بھی لکھا تھا۔ وہ بھی مرزا کو سنا دیجئے۔  
بکر ماجیت :- سنئے پہلا بند ہے:

بول کبوتر بول!

دیکھ کو نکلیا کوک رہی ہے

من میں میرے ہوک اٹھی ہے

کیا تجھ کو بھی بھوک لگی ہے

بول غمغموں بول۔ کبوتر

بول کبوتر۔ بول

باقی شعر :- (یک زبان ہو کر) بول کبوتر۔ بول کبوتر۔ بول کبوتر۔ بول

(اس اثنا میں غالب نہایت گھبراہٹ اور سراسیمگی کی حالت میں دروازے کی طرف

دیکھتے ہیں)

بکر ماجیت ورماء :- اب دوسرا بند سنئے:

بول کبوتر بول!

کیا میرا ساجن کہتا ہے

کیوں مجھ سے روٹھا رہتا ہے

کیوں میرے طعنے سہتا ہے

بھید یہ سارے کھول کبوتر

بول کبوتر بول!

باقی شعر :- (یک زبان ہو کر) بول کبوتر۔ بول کبوتر۔ بول کبوتر۔ بول

اس شور و غل کی تاب نہ لا کر مرزا غالب بھاگ کر کمرے سے باہر نکل جاتے ہیں)